

యెషయా

1 ఆమోజు కుమారుడు యెషయా దర్శనం ఇది. యూదాకు, యెరూషలేముకు సంభవించే సంగతులను దేవుడు యెషయాకు చూపించాడు. ఉజ్జియా, యోతాము, ఆహాజు, హిజ్కీయా యూదాకు రాజులుగా ఉన్న కాలవ్యవధిలో ఈ సంగతులను యెషయా చూశాడు.

తన ప్రజల విరుద్ధంగా దేవుని వాదం

2 ఆకాశమా, భూమీ యెహోవా మాట వినండి! యెహోవా ఇలా చెబుతున్నాడు.

“నా పిల్లల్ని నేను పెంచాను. నా పిల్లలు పెరగటానికి నేను సహాయం చేసాను.

కానీ నా పిల్లలు నా మీద తిరగబడ్డారు.

3 ఎద్దుకు తన కామందు తెలుసు.

గాడిదకు దాని సొంతదారుడు మేత పెట్టే చోటు తెలుసు.

కానీ ఇశ్రాయేలు ప్రజలకు నేను తెలియదు.

నా ప్రజలు గ్రహించరు.”

4 ఇశ్రాయేలు ప్రజలు దోషులు. ఈ దోషం ప్రజలు మోయాల్సిన భారమైన బరువులా ఉంది. ఆ ప్రజలు చెడు కుటుంబాలకు చెందిన దుర్మార్గులు పిల్లల్లా ఉన్నారు. వారు యెహోవాను విడిచిపెట్టేశారు. ఇశ్రాయేలీయుల పరిశుద్ధుణ్ణి (దేవుడు) ఆ ప్రజలు అవమానించారు. వాళ్లు దేవుణ్ణి విడిచిపెట్టి, పరాయి వాళ్లలా ఉన్నారు.

5 దేవుడు చెబుతున్నాడు: “ప్రజలారా నేనెందుకు మిమ్మల్ని శిక్షిస్తూనే ఉండాలి? నేను మిమ్మల్ని శిక్షించాను. కాని మీరు మారలేదు. మీరు నా మీద తిరుగుబాటు చేస్తూనే ఉన్నారు. ఇప్పుడు ప్రతి తల, ప్రతిగుండె వ్యాధితో ఉన్నాయి. 6 మీ అరికాలు మొదలుకొని

మీ నడినెత్తి వరకు శరీరమంతా గాయాలు, దెబ్బలు, పచ్చిపుండ్లు ఉన్నాయి. మీ పుండ్లను గూర్చి మీరు శ్రద్ధ తీసుకోలేదు. మీ పుండ్లు శుభ్రం చేయబడలేదు. వాటికి కట్టు కట్టలేదు.

7 “మీ దేశం పాడైపోయింది. మీ పట్టణాలు అగ్నితో కాల్చివేయబడ్డాయి. మీ దేశాన్ని మీ శత్రువులు స్వాధీనం చేసుకొన్నారు. సైన్యం నాశనం చేసిన దేశంలా మీ భూమి పాడు చేయబడింది.”

8 ఇప్పుడు సీయోను కుమార్తె (యెరూషలేము) ద్రాక్ష తోటలో విడువబడిన ఖాళీ గుడారం లా ఉంది. దోస పాదుల్లో విసర్జించబడిన పాత గుడిసెలాగ ఉంది. అది శత్రువులచేత ఓడించబడిన పట్టణంలా ఉంది. 9 ఇది నిజమే, కానీ సర్వశక్తిమంతుడైన యెహోవా కొద్ది మంది ప్రజలను బతకనిచ్చాడు. సొదోమ, గొమొర్రా పట్టణాల్లా మనం సర్వనాశనం చేయబడలేదు.

10 సొదోమ నాయకులారా, యెహోవా సందేశం వినండి. గొమొర్రా ప్రజలారా, దేవుని ఉపదేశాలు వినండి. 11 దేవుడు అంటున్నాడు: “ఇంకా ఎందుకు మీరు నాకు బలులు అర్పిస్తూనే ఉన్నారు? మీ మేకల బలులు, దూడల కొవ్వు, గొర్రెలు, మేకలు నాకు వెక్కనం అయ్యాయి. 12 మీరు నన్ను కలుసుకొనేందుకు వచ్చినప్పుడు, నా ఆవరణం అంతా తిరుగుతారు. మిమ్మల్ని ఇలా చేయమన్నది ఎవరు?

13 “నా కోసం పనికిమాలిన బలులు ఇక మీదట తీసుకొని రావద్ద. మీరు నాకు అర్పించే ధూపం నాకు అసహ్యం మీ అమావాస్య, సబ్బాతు, పవిత్ర రోజుల పండుగలను నేను సహించను. మీ పరిశుద్ధ సమావేశాలలో మీరు చేసేది నాకు అసహ్యం. 14 మీ నెలసరి సమావేశాలు, సభలు నాకు బొత్తిగా అసహ్యం. ఈ సమావేశాలు నాకు చాలా బరువులా తయారయ్యాయి. ఆ బరువులు మోయటం నాకు విసుగు.

15 “మీరు నన్ను ప్రార్థించాలని మీ చేతులు పైకి ఎత్తుతారు కానీ నేను మిమ్మల్ని చూడటానికి కూడా ఒప్పుకోను. మీరు మరిన్ని

ప్రార్థనలు చేస్తారు కాని నేను మీ ప్రార్థనలు వినేందుకు ఒప్పుకోను. ఎందుకంటే మీ చేతులు రక్తమయము.

16 “మిమ్మల్ని మీరు కడుక్కోండి. మిమ్మల్ని మీరు పరిశుభ్రం చేసుకోండి. మీరు చేస్తున్న చెడు పనులు చాలించండి. ఆ చెడు పనులు చూడటం నాకు ఇష్టం లేదు. తప్పు చేయటం మానివేయండి.

17 మంచి పనులు చేయటం నేర్చుకోండి. ఇతరుల విషయంలో న్యాయంగా ఉండండి. ఇతరులను బాధించే వారిని శిక్షించండి. తల్లిదండ్రులు లేని పిల్లలకు సహాయం చేయండి. భర్తలు చనిపోయిన స్త్రీలకు సహాయం చేయండి.”

18 యెహోవా చెబుతున్నాడు, “రండి, ఈ విషయాలు మనం పరిష్కరించుకోదాము. మీ పాపాలు కెంపులాగా ఎర్రగా ఉన్నా సరే వాటిని కడగవచ్చు, మీరు మంచులా తెల్లగా అవుతారు. మీ పాపాలు చాలా ఎర్రగా ఉన్నా సరే మీరు మాత్రం ఉన్నిలాగ తెల్లగా మారవచ్చును.

19 “నేను చెప్పే మాటలు మీరు వింటే అప్పుడు ఈ దేశపు మంచి పదార్థాలు మీరు అనుభవిస్తారు. 20 కానీ మీరు వినేందుకు నిరాకరిస్తే, మీరు నాకు వ్యతిరేకమే. మీ శత్రువులు మిమ్మల్ని నాశనం చేసేస్తారు.”

యెహోవా తానే ఈ విషయాలు చెప్పాడు.

యెరూషలేము దేవునికి నమ్మకంగా లేదు

21 దేవుడు చెబుతున్నాడు: “యెరూషలేమును చూడండి. అది నన్ను నమ్మి వెంబడించిన పట్టణం. అది ఓ వేశ్య అయ్యేట్టుగా చేసింది ఏమిటి? ఇప్పుడు అది నన్ను వెంబడించటం లేదు. యెరూషలేము న్యాయంతో నిండి ఉండాలి. యెరూషలేము నివాసులు యెహోవా కోరిన విధంగా జీవించాలి, కానీ ఇప్పుడు నరహంతకులు అక్కడ నివసిస్తున్నారు.

22 “మంచితనం వెండిలాంటిది. కానీ మీ వెండి పనికిమాలినదిగా తయారయింది. మీ ద్రాక్షారసం నీళ్లతో కలపబడి నిస్సారమయింది.

23 మీ అధికారులు తిరుగుబాటు దారులు, దొంగల స్నేహితులు. మీ అధికారులు అందరూ లంచాలు అడుగుతారు, తప్పుడు పనులు చేయటం కోసం డబ్బు స్వీకరిస్తారు. మీ అధికారులంతా ప్రజలను మోసం చేసేందుకు డబ్బు పుచ్చు కొంటారు. మీ అధికారులు అనాథ పిల్లలకు సహాయం చేసేందుకు ప్రయత్నం చేయరు. భర్తలు చనిపోయిన స్త్రీల అవసరాలను గూర్చి మీ అధికారులు వినిపించుకోరు.”

24 ఈ విషయాలన్నింటి మూలంగా, ఆ యజమాని, సర్వశక్తిమంతుడైన యెహోవా, ఇశ్రాయేలీయుల మహాబలశాలి ఇలా చెబుతున్నాడు, “నా శత్రువులారా, నేను మిమ్మల్ని శిక్షిస్తాను. ఇంకెంత మాత్రం మీరు నాకు కష్టం కలిగించరు. 25 వెండిని శుద్ధిచేయటానికి మనుష్యులు క్షారం వాడుతారు. అదే విధంగా మీ తప్పులన్నిటినీ నేను శుద్ధి చేసేస్తాను. మీలోంచి పనికిమాలిన వాటన్నింటినీ నేను తీసివేస్తాను. 26 ఆరంభంలో మీకు ఉన్నమాదిరి న్యాయమూర్తుల్ని నేను మళ్ళీ తీసుకొని వస్తాను. మీ సలహాదారులు చాలాకాలం క్రిందట మీకు ఉన్న సలహాదారుల్లా ఉంటారు. అప్పుడు మీరు ‘మంచి, నమ్మకమైన పట్టణం’ ” అని పిలువబడతారు.

27 దేవుడు మంచివాడు, ఆయన సరైన వాటినే చేస్తాడు. కనుక ఆయన సీయోనును, తన దగ్గరకు తిరిగి వచ్చే ప్రజలను రక్షిస్తాడు. 28 అయితే నేరుస్థులు, పాపులు అందురూ నాశనం చేయబడతారు. (వారు యెహోవాను వెంబడించని ప్రజలు.)

29 మీరు పూజించటానికి ఏర్పరచుకొనే మస్తకివృక్షాలు, ప్రత్యేక వనాలు చూచి భవిష్యత్తులో ప్రజలు సిగ్గుపడతారు. 30 మీరు ఎండిపోతున్న ఆకుల మస్తకి వృక్షాల్లా ఉంటారు. కనుక ఇలా జరుగుతుంది. నీళ్లులేక ఎండిపోతున్న తోటలా మీరుంటారు. 31 శక్తిమంతులైన ప్రజలు ఎండిపోయిన చిన్న చెక్క ముక్కల్లా ఉంటారు. ఆ ప్రజలు చేసే పనులు నిప్పు రాజబెట్టే నిప్పురవ్వల్లా

ఉంటాయి. శక్తిమంతులైన ప్రజలూ, వారు చేసే పనులూ కాలిపోవటం మొదలవుతుంది. ఆ అగ్నిని ఎవరూ ఆర్పివేయలేరు.

2

1 యెరూషలేము, యూదాలను గూర్చి ఆమోజు కూమారుడు యెషయా ఈ సందేశం చూశాడు.

2 యెహోవా ఆలయం ఒక కొండమీద ఉంది.
చివరి రోజుల్లో ఆ కొండ, పర్వతాలన్నింటిలో ఎత్తయినదిగా చేయబడుతుంది.
ఆ పర్వతం కొండల శిఖరాలన్నింటికంటే ఎత్తు చేయబడుతుంది.

అన్ని రాజ్యాల ప్రజలూ అక్కడికి వెళ్తారు.

3 అనేకమంది ప్రజలు అక్కడికి వెళ్తారు.

“మనం యెహోవా పర్వతానికి వెళ్దాం. యాకోబు దేవుని మందిరానికి మనం వెళ్దాం.

అప్పుడు యెహోవా తన జీవన విధానం మనకు ఉపదేశిస్తాడు.
మనం ఆయనను వెంబడిస్తాం” అని వాళ్లు చెబుతారు.

దేవుని ఉపదేశాలు, యెహోవా సందేశం యెరూషలేములో, సీయోను కొండమీద ప్రారంభమై,
ప్రపంచం అంతటికీ వ్యాపిస్తుంది.

4 అప్పుడు అన్ని రాజ్యాల ప్రజలకూ యెహోవా న్యాయమూర్తిగా ఉంటాడు.
అనేకుల వాదాలను దేవుడు అంతంజేస్తాడు.

ఆ మనుష్యులు తమ పోరాటానికి తమ ఆయుధాలు ఉపయోగించటం మానివేస్తారు.

వారు తమ ఖడ్గాలతో నాగటి నక్కులు చేస్తారు.

వారు, తమ ఈటెలను మొక్కలు కత్తిరించే పరికరాలుగా ప్రయోగిస్తారు.

ప్రజలు ప్రజలతో పోరాటం మానివేస్తారు.

ప్రజలు యుద్ధానికి మళ్లీ ఎన్నడూ శిక్షణ పొందరు.

5 యాకోబు వంశస్తులారా, మీరు యెహోవాను వెంబడించాలి.

6 మీరు మీ ప్రజలను విడిచిపెట్టేశారు కనుక నేను మీతో దీనిని చెబుతున్నాను. తూర్పు దేశాల తప్పుడు అభిప్రాయాలతో మీ ప్రజలు నిండి పోయారు. ఫిలిష్టియుల్లాగే మీ ప్రజలు జ్యోతిష్యం చెప్పటానికి ప్రయత్నించారు. ఆ వింత అభిప్రాయాలను మీ ప్రజలు పూర్తిగా స్వీకరించారు. 7 ఇతర స్థలాలకు చెందిన వెండి బంగారాలతో మీ దేశం నిండిపోయింది. అక్కడ చాలా చాలా ఐశ్వర్యాలున్నాయి. మీ దేశం గుర్రాలతో నిండిపోయింది. అక్కడ ఎన్నెన్నో రథాలు ఉన్నాయి. 8 ప్రజలు పూజించే విగ్రహాలతో మీ దేశం నిండిపోయింది. ప్రజలే చేసిన ఆ విగ్రహాలను ప్రజలు పూజిస్తారు. 9 ప్రజలు మరింతగా చెడిపోయారు. ప్రజలు మరి హీనస్థితికి దిగజారి పోయారు. దేవా, నిజంగా నీవు వాళ్లను క్షమించవు గదూ?

10 వెల్లి ధూళిలో, బండల చాటున దాక్కొనండి. యెహోవాను గూర్చి మీరు భయపడాలి. ఆయన మహా ప్రభావం నుండి మీరు దాక్కొవాలి.

11 గర్విష్టులు గర్వంగా ఉండటం మానివేస్తారు. ఆ గర్విష్టులు అవమానంతో నేలమీద సాగిలపడ్డారు. ఆ సమయంలో యెహోవా మాత్రమే ఇంకా ఉన్నతుడుగా నిలుస్తాడు.

12 యెహోవా ఒక ప్రత్యేక దినాన్ని ఏర్పాటు చేశాడు. ఆ రోజు అహంకారులను, అతిశయం గలవారిని యెహోవా శిక్షిస్తాడు. అప్పుడు ఆ గర్విష్టులు ఎన్నికలేనివారుగా చేయబడతారు.

13 గర్విష్టులైన ఆ మనుష్యులు లెబానోను కేదారు వృక్షాల్లా ఉంటారు. వారు బాషాను మహా మస్తకి వృక్షాల్లా ఉంటారు. కానీ ఆ మనుష్యులను దేవుడు శిక్షిస్తాడు. 14 గర్విష్టులైన ఆ ప్రజలు ఎత్తయిన పర్వతాల్లా, కొండల్లా ఉన్నారు. 15 ఆ గర్విష్టులు ఎత్తయిన గోపురాల్లా చాలా బలమైన గోడల్లా ఉన్నారు. కానీ ఆ ప్రజలను దేవుడు శిక్షిస్తాడు. 16 ఆ గర్విష్టులు తర్నీషు గోపు ఓడల్లా ఉన్నారు. (ఈ ఓడలు చాలా విలువైన వస్తువులతో నిండి ఉంటాయి.) కానీ ఆ గర్విష్టులను దేవుడు శిక్షిస్తాడు.

17 ఆ సమయంలో ప్రజలు గర్వంగా ఉండటం మానివేస్తారు. ఇప్పుడు గర్వంగా ఉన్న మనుష్యులు నేలమీద సాగిలపడతారు. మరియు ఆ సమయంలో యెహోవా మాత్రమే ఉన్నతంగా నిలుస్తాడు. 18 విగ్రహాలు (అబద్ధపు దేవతలు) అన్నీ తొలగి పోతాయి. 19 బండల చాటున, నేల బీటల్లో మనుష్యులు దాక్కింటారు. యెహోవాను గూర్చి ఆయన మహా ప్రభావం గూర్చి ప్రజలు భయపడ్డారు. ఇదంతా భూమిని గజగజ వణకించుటకు యెహోవా నిలబడినప్పుడు జరుగుతుంది.

20 ఆ సమయంలో ప్రజలు వారి వెండి, బంగారు విగ్రహాలను పారవేస్తారు. (ప్రజలు పూజించుటకు మనుష్యులే ఆ విగ్రహాలను తయారు చేశారు.) ప్రజలు ఆ విగ్రహాలను నేలమీది కన్నాలలో ఉండే ఎలుకలకు, గబ్బిలాలకు వేస్తారు. 21 అప్పుడు ప్రజలు బండ సందులలో దాక్కింటారు. యెహోవాను గూర్చి, ఆయన మహా శక్తిని గూర్చి భయపడి వారు అలా చేస్తారు. భూమిని గజగజ వణకించుటకు యెహోవా నిలబడినప్పుడు ఇది జరుగుతుంది.

22 మిమ్మల్ని రక్షించుట కోసం ఇతరులను నమ్ముకోవటం మీరు మానివేయాలి. వాళ్లూ మనుష్యులే, మనుష్యులు మరణిస్తారు. అందుచేత వాళ్లు కూడా దేవునిలా బలం గల వాళ్లు అని మీరు తలంచవద్దు.

3

1 నేను మీకు చెబుతున్న ఈ విషయాలు గ్రహించండి. యెరూషలేము, యూదాలు ఆధారపడే వాటన్నింటిని, ప్రభువు, సర్వశక్తిమంతుడైన యెహోవా తొలగించి వేస్తాడు. భోజనం, నీళ్లు మొత్తం దేవుడు తీసివేస్తాడు. 2 వీరులందరిని, శూర సైనికులందరిని దేవుడు తొలగించి వేస్తాడు. న్యాయమూర్తులను, మాంత్రికులను, పెద్దలను అందరిని దేవుడు తొలగించి వేస్తాడు. 3 సైనిక అధికారులను, ప్రభుత్వ అధికారులను దేవుడు తొలగించివేస్తాడు. నైపుణ్యంగల సలహాదార్లను, మంత్రాలు వేస్తూ, జ్యోతిష్యం

చెప్పటానికి ప్రయత్నించే తెలివిగల వాళ్లందరిని దేవుడు తొలగించి వేస్తాడు.

4 దేవుడు చెబుతున్నాడు: “యువకులు మీకు నాయకులయ్యేట్లు నేను చేస్తాను. 5 ప్రతి ఒక్కరు ఒకరికి ఒకరు విరోధం అవుతారు. చిన్నవాళ్లు పెద్దవాళ్లను గౌరవించరు. సామాన్యులు ప్రముఖులను లెక్కచేయరు.”

6 ఆ సమయంలో ఒకడ తన స్వంత కుటుంబంలోంచి తన సోదరుణ్ణి ఒకణ్ణి పట్టుకొచ్చి, “నీకు రాజ వస్త్రము ఉంది గనుక నీవే మాకు నాయకుడివి. ఈ శిథిలాలు అన్నింటి మీద నీవే నాయకుడివి” అని అతనితో చెబుతాడు.

7 అయితే ఆ సోదరుడు లేచి, “నేను నీకు సహాయం చేయలేను. సరిపడినంత ఆహారంగాని బట్టలుగాని నా ఇంట్లో లేవు. నన్ను మీ నాయకుడిని చేయవద్దు” అని చెబుతాడు.

8 యెరూషలేము తొట్టిల్లి, తప్పు చేసింది గనుక ఇలా జరుగుతుంది. యూదా పతనమై, యెహోవాను వెంబడించటం మానివేసింది. వారు చెప్పేవి, చేసేవి యెహోవాకు విరుద్ధం. యెహోవా మహిమ నేత్రాలు వీటన్నింటిని తేటగా చూస్తాయి.

9 మనుష్యులు తప్పు చేసిన దోషులని వారి ముఖాలు చెబుతున్నాయి. ఔపేగా వారు వారి పాపము గూర్చి అతిశయిస్తున్నారు. వారు సొదోమ పట్టణ ప్రజల్లా ఉన్నారు. వారి పాపాన్ని ఎవరు చూసినా లెక్క చేయరు. అది వారికి ఎంతో కీడు. వాళ్లకు వాళ్లే చాలా కష్టం తెచ్చుకొన్నారు.

10 మంచి వారికి మంచి సంగతులు జరుగు తాయని మంచి వారితో చెప్పుము. వారు చేసే మంచి పనులకు వారికి బహుమానం లభిస్తుంది. 11 కానీ చెడ్డ వాళ్లకు అది చాలా చెడుగా ఉంటుంది. వారికి చాలా కష్టం వస్తుంది. వారు చేసిన చెడు పనులన్నింటి కోసం వారు శిక్షించబడతారు. 12 చిన్న పిల్లలు నా ప్రజలను ఓడించేస్తారు. స్త్రీలు నా ప్రజల మీద ఏలుబడి చేస్తారు.

నా ప్రజలారా మీ మార్గ దర్శకులు మిమ్మల్ని తప్పు దారిలో నడిపిస్తున్నారు. సరియైన దారినుండి వారు మిమ్మల్ని తప్పించేస్తున్నారు.

తన ప్రజల గురించి దేవుని నిర్ణయం

13 ప్రజలకు తీర్పు తీర్చేందుకు యెహోవా నిలుస్తాడు. 14 పెద్దలు, నాయకులు చేసిన పనుల మూలంగా యెహోవా వారికి తీర్పు తీరుస్తాడు.

యెహోవా చెబుతున్నాడు, “మీరు ద్రాక్ష తోటలను తగులబెట్టేశారు (యూదా) పేద ప్రజల దగ్గర్నుండి మీరు తీసుకొన్న వస్తువులు ఇంకా మీ ఇంట్లలో ఉన్నాయి. 15 నా ప్రజలను బాధించుటకు మీకు హక్కు ఎక్కడిది? పేద ప్రజల ముఖాలను కృంగదీయుటకు మీకు హక్కు ఎక్కడిది?” నా ప్రభువు, సర్వశక్తిమంతుడైన యెహోవా ఈ విషయాలు చెప్పాడు.

16 యెహోవా అంటున్నాడు: “సీయోను స్త్రీలు చాలా గర్విష్టులయ్యారు. వారు ఇతరుల కంటే మంచి వాళ్లము అన్నట్టు తలలు పైకెత్తి నడుస్తున్నారు. ఆ స్త్రీలు ఓర చూపులు చూస్తారు. కాళ్ల గజ్జెలు మోగిస్తూ వయ్యారంగా కులుకుతూ నడుస్తారు.”

17 సీయోనులో ఆ స్త్రీల తలలమీద నా ప్రభువు పుండ్లు పుట్టిస్తాడు. ఆ స్త్రీలు వారి తలలు విరబోసు కొనేట్టుగా యెహోవా చేస్తాడు. 18 ఆ సమయంలో, వారు గర్వించే వస్తువులన్నింటినీ యెహోవా తొలగించి వేస్తాడు, అందమైన కాళి గజ్జెలు, సూర్యహారాలు, చంద్రహారాలు, 19 చెవులదుద్దులు, కడియాలు, మేలి ముసుగులు, 20 రుమాళ్లు, పట్టా గొలుసులు, నడుముకు ధరించే వడ్డాణాలు, పరిమళాల బరిణెలు, హారాల మీద అలంకారాలు, 21 ముద్ర ఉంగరాలు, ముక్కుకమ్ములు, 22 శ్రేష్టమైన వస్త్రాలు, ఉత్తరీయాలు, దుప్పట్లు సంచులు, 23 అద్దాలు, మేలిమి వస్త్రాలు, తలపాగాలు, శాలువలు.

24 ఇప్పుడు ఆ స్త్రీలకు సువాసనల పరిమళాలు ఉన్నాయి కానీ ఆ సమయంలో వారి పరిమళాలు కుళ్లుగాను మురుగుడుగాను అవుతాయి. ఇప్పుడు వాళ్లు వడ్డాణాలు పెట్టుకొంటున్నారు. కానీ ఆ సమయంలో వారు కట్టుకొనేందుకు తాళ్లు మాత్రమే ఉంటాయి. ఇప్పుడు వారి తల వెంట్రుకలు అలంకారంగా అల్ల బడుతున్నాయి. కానీ ఆ సమయంలో వారి తలలు గుండ్లు గీయబడతాయి. వారికి శిరోజాలు ఉండవు. ఇప్పుడు వారికి విందు వస్త్రాలు ఉన్నాయి. కానీ అప్పుడు విచారం వ్యక్తం చేసే వస్త్రాలే వారికి ఉంటాయి. ఇప్పుడు వారి ముఖాల మీద సౌందర్య చిహ్నాలు ఉన్నాయి. కానీ అప్పుడు వారి ముఖాల మీద వాతలు ఉంటాయి.

25 ఆ సమయంలో మీ పురుషులు ఖడ్గాలతో చంపబడతారు. మీ వీరులు యుద్ధంలో చస్తారు. 26 పట్టణ ద్వారాల దగ్గర సమావేశ స్థలాల్లో ఏడ్పు, దుఃఖం ఉంటుంది. దొంగలు, బందిపోతులు సర్వం దోచుకొన్న స్త్రీలాగ యెరూషలేము శూన్యంగా కూర్చుని ఉంటుంది. ఆమె నేల మీద కూర్చుని ఏడుస్తుంది.

4

1 ఆ కాలంలో ఏడుగురు స్త్రీలు ఒక్క మగవాణ్ణి పట్టుకొని, “మా స్వంత భోజనం మేముతింటాము, మా స్వంత బట్టలు మేము కట్టు కొంటాము, నీ పేరు మాత్రం మాకు పెట్టి, మా అవమానం తొలగించుము” అని చెబుతారు.

2 ఆ సమయంలో యెహోవా మొక్క (యూదా) చాలా అందంగా, గొప్పగా ఉంటుంది. అప్పటికి ఇంకా ఇశ్రాయేలులో జీవించి ఉండే ప్రజలు ఆ దేశంలో పండే వాటిని చూచి ఎంతో గర్విస్తారు. 3 ఆ సమయంలో ఇంకా సీయోనులో, యెరూషలేములో జీవిస్తున్న ప్రజలు పరిశుద్ధ (ప్రత్యేక) ప్రజలు అని పిలువ బడతారు. ఒక ప్రత్యేక జాబితాలో పేర్లు ఉన్న ప్రజలందరికీ ఇలా జరుగుతుంది. బతికేందుకు అనుమతించబడిన ప్రజల జాబితా అది.

4 సీయోను స్త్రీల కల్మషాన్ని యెహోవా కడిగి వేస్తాడు. యెరూషలేములోని రక్తమంతా యెహోవా కడిగివేస్తాడు. దేవుడు న్యాయ ఆత్మను ప్రయోగించి, న్యాయంగా తీర్పు తీరుస్తాడు. మరియు ఆయన దహించే ఆత్మను ప్రయోగించి, సమస్తాన్నీ శుద్ధి చేస్తాడు. 5 ఆయన తన ప్రజలతో ఉన్నట్టు ఆ సమయంలో దేవుడు రుజువు చేస్తాడు. పగలు పొగల మేఘాన్ని, దేవుడు చేస్తాడు. రాత్రి ప్రకాశించే అగ్ని జ్వాలను దేవుడు చేస్తాడు. ఇవి ప్రతి ఇంటిమీద, ఆకాశంలోను, సీయోను కొండమీద, ప్రజల ప్రతి సమావేశం మీద నిలిచి ఉంటాయి. ప్రతి వ్యక్తి మీద కాపుదల ఉంటుంది. 6 ఆ కాపుదల ఒక భద్రతా స్థలం. ఆ కాపుదల సూర్యుని వేడినుండి ప్రజలను కాపాడుతుంది. అన్ని రకాల వర్షాలు వరదల నుండి దాగుకొనేందుకు ఆ కాపుదల క్షేమ స్థానంగా ఉంటుంది.

5

ఇశ్రాయేలు, దేవుని ప్రత్యేక తోట

1 ఇప్పుడు నేను నా స్నేహితునికి (దేవుడు) ఒక పాట పాడుతాను. నా స్నేహితునికి తన ద్రాక్షావనం మీద (ఇశ్రాయేలు) ఉన్న ప్రేమను గూర్చిన పాట ఇది.

మంచి సారవంతమైన భూమిలో

నా స్నేహితునికి ఒక ద్రాక్షతోట ఉంది.

2 నా స్నేహితుడు పొలంను చదును చేశాడు.

అక్కడ మంచి ద్రాక్ష మొక్కల్ని అతడు నాటాడు.

ఆ పొలం మధ్యలో అతడు ఒక గోపురం కట్టాడు.

అక్కడ మంచి ద్రాక్షలు పండుతాయని

నా స్నేహితుడు ఎదురు చూశాడు.

కాని అక్కడ కారు ద్రాక్షలేపండాాయి.

3 కనుక దేవుడు చెప్పాడు: “యెరూషలేములో నివసిస్తున్న ప్రజలారా,
ఓ యూదా మనిషి,
నన్ను గూర్చి, నా ద్రాక్షాతోట గూర్చి ఆలోచించు.

4 నా ద్రాక్షా తోటకు సహాయపడుటకు ఇంతకంటే ఎక్కువ నేనేం
చేయాలి?
నేను చేయగలిగింది అంతా చేశాను.
మంచి ద్రాక్షలు పండుతాయని నేను ఎదురు చూశాను.
కానీ కారు ద్రాక్షాలే ఉన్నాయి
ఎందుకు అలా జరిగింది?

5 “నా ద్రాక్షాతోటకు నేను ఏమి చేస్తానో ఇప్పుడు నేను మీతో
చెబుతాను.
తోటను కాపాడుతోన్న ముళ్ల కంచెను
నేను లాగివేసి దాన్ని కాలేస్తాను.
దాని రాతి గోడను నేను కూలగొట్టేస్తాను.
ఆ రాళ్లు కాళ్ల కింద తొక్కబడతాయి.

6 నా ద్రాక్షా తోటను నేను బీడు భూమిగా చేస్తాను.
దాని మొక్కల్ని ఎవరూ లెక్క చేయరు. ఆ పొలంలో ఎవ్వరూ
పని చేయరు.
కలుపు మొక్కలు, ముళ్ల పొదలు అక్కడ పెరుగుతాయి.
ఆ పొలం మీద వర్షించ వద్దని మేఘాలకు నేను ఆజ్ఞాపిస్తాను.”

7 సర్వశక్తిమంతుడైన యెహోవాకు చెందిన ద్రాక్షాతోట ఇశ్రాయేలు
రాజ్యం యెహోవాకు ప్రీయమైన ద్రాక్షావల్లి యూదా మనిషి.*

యెహోవా న్యాయం కోసం నిరీక్షించాడు.

కాని అక్కడ చంపటం మాత్రమే ఉంది.

అంతా లక్షణంగా ఉంటుంది అని యెహోవా నిరీక్షించాడు.

కానీ అక్కడ బాధించబడిన ప్రజల ఆర్త ధ్వనులే ఉన్నాయి.

* 5:7: యూదా మనిషి ఇది “యూదా రాజు” లేక, “యూదా ప్రజలు” అయివుండవచ్చు.

8 మీరు చాలా కిక్కిరిసి నివసిస్తారు. ఇంక దేనికి స్థలంలేనంతగా మీరు ఇళ్లు నిర్మించేస్తారు. కానీ యెహోవా మిమ్మల్ని శిక్షిస్తాడు. మీరు ఒంటరిగా జీవించాల్సి వస్తుంది. దేశం మొత్తంలో మీరు మాత్రమే ఉంటారు. 9 సర్వశక్తిమంతుడైన యెహోవా నాతో ఇలా చెప్పాడు, నేను అది విన్నాను, “ఇప్పుడు చాలా ఇళ్లు ఉన్నాయి. అయితే ఆ ఇళ్లన్నీ నాశనం చేయబడుతాయని నేను ప్రమాణం చేస్తున్నాను. ఇప్పుడు అందమైన పెద్ద భవనాలు ఉన్నాయి. కానీ ఆ ఇళ్లు ఖాళీ అయిపోతాయి. 10 ఆ సమయంలో ఒక పదకరాల ద్రాక్షాతోట కొంచెం మాత్రమే ద్రాక్షారసం ఇస్తుంది. చాలా బస్తాల గింజలతో కొద్దిపాటి ధాన్యం మాత్రం దిగుబడి అవుతుంది.”

11 మీరు ఉదయాన్నే లేచి మద్యం తాగాలని చూస్తుంటారు. ద్రాక్షారసంతో మత్తెక్కి రాత్రి చాలాసేపు మెళకువగా ఉంటారు. 12 మీరు ద్రాక్షారసంతో, సితారాలు, డప్పులు, పిల్లన గ్రోపులు, ఇతర సంగీత వాయిద్యాలతో మీరు విందులు చేసుకొంటారు. యెహోవా చేసిన కార్యాలు మీరు చూడరు. యెహోవా హస్తాలు ఎన్నెన్నో కార్యాలు చేశాయి. కాని మీరు వాటిని గమనించరు. అందుచేత అది మీకు చాలా కీడు.

13 యెహోవా చెబుతున్నాడు: “నా ప్రజలు బంధించబడి తీసుకొని పోబడతారు. ఎందుకంటే వారు నిజంగా నన్నెరుగరు. ఇశ్రాయేలులో నివసిస్తున్న మనుష్యులు ఇప్పుడు చాలా ప్రముఖులు. వారి సుఖ జీవనాలతో వారు సంతోషంగా ఉన్నారు. అయితే ఆ గొప్ప వాళ్లంతా దప్పిగొంటారు, ఆకలితో ఉంటారు. 14 అప్పుడు వారు చనిపోతారు, పాతాళం మరింత మంది మనుష్యులతో నిండిపోతుంది. ఆ మరణ స్థానం అపరిమితంగా దాని నోరు తెరుస్తుంది. అప్పుడు ఆ మనుష్యులంతా ఆ పాతాళంలోకి వెళ్లిపోతారు.”

15 ఆ మనుష్యులు తగ్గించబడతారు. ఆ గొప్పవాళ్లంతా తలలు వంచి నేలమీదికి చూస్తారు. 16 సర్వశక్తిమంతుడైన యెహోవా న్యాయంగా తీర్పు తీరుస్తాడు, ఆయన గొప్పవాడని ప్రజలు

తెలుసుకొంటారు. పవిత్ర దేవుడు సరైన వాటినే చేస్తాడు, ప్రజలు ఆయనను గౌరవిస్తారు. 17 ఇశ్రాయేలు ప్రజలు వారి దేశం విడిచి వెళ్లిపోయేట్టుగా దేవుడు చేస్తాడు, దేశం శూన్యం అవుతుంది. గొర్రెలు వాటికి ఇష్టం వచ్చిన చోటుకు వెళ్తాయి. ఒకప్పుడు ధనికులదైన భూమిమీద గొర్రె పిల్లలు నడుస్తాయి.

18 ఆ మనుష్యుల్ని చూడండి. మనుష్యులు తాళ్లతో బండ్లను లాగినట్టు, వాళ్లు తమ పాపాల్ని దోషాన్ని వారి వెనుక లాగుతున్నారు. 19 వాళ్లు అంటారు: “దేవుడు చేయాలనుకొనే పనులు ఆయన త్వరగా చేస్తే బాగుండును. అప్పుడు జరిగేది ఏమిటో మాకు తెలుస్తుంది. యెహోవా పథకం త్వరగా జరిగిపోతే బాగుండును. ఆయన పథకం ఏమిటో అప్పుడు మాకు తెలుస్తుంది.”

20 ఆ మనుష్యులు మంచివాటిని చెడ్డవి అంటారు, చెడ్డవాటిని మంచివి అంటారు. వెలుగును చీకటి అని, చీకటిని వెలుగు అని వాళ్లు అనుకొంటారు. వాళ్లు చేదును తీపి, తీపిని చేదు అనుకొంటారు. 21 వాళ్లు చాలా తెలివిగల వాళ్లు అని ఆ మనుష్యులు తలస్తారు. వాళ్లు చాలా జ్ఞానంగలవాళ్లు అని తలస్తారు. 22 ద్రాక్షారసం తాగటంలో ఆ మనుష్యులు చాలా ప్రసిద్ధి. మద్యము కలపటంలో వారు ప్రముఖులు. 23 మీరు వారికి డబ్బు చెల్లిస్తే, వారు నేరస్థుల్ని క్షమించేస్తారు. కానీ వారు మంచి వాళ్లకు న్యాయం జరుగనివ్వరు. 24 ఆ మనుష్యులకు చెడు సంగతులు సంభవిస్తాయి. గడ్డి, ఆకులు అగ్నితో కాల్చివేయబడినట్టు, వారి సంతతి వారు పూర్తిగా నాశనం చేయబడతారు. చచ్చి, ధూళిగా తయారయ్యే వేరులా వారి సంతానం వారు పూర్తిగా నాశనం చేయబడతారు. అగ్ని నాశనం చేసిన ఒక పువ్వులా వారి సంతతి వారు నాశనం చేయబడతారు. దాని బూడిద గాలితో కొటుకొని పోతుంది. సర్వశక్తిమంతుడైన

యెహోవా దేవుని ఉపదేశాలకు విధేయులయ్యేందుకు వారు నిరాకరించారు. ఇశ్రాయేలీయుల పరిశుద్ధుని (దేవుని) సందేశాన్ని ఆ ప్రజలు అసహ్యించుకొన్నారు. 25 అందుచేత యెహోవా తన

ప్రజల మీద చాలా కోపగించాడు. యెహోవా తన చేయి పైకెత్తి, వాళ్లను శిక్షిస్తాడు. పర్వతాలు సహా భయపడి పోతాయి. చచ్చిన శవాలు చెత్తలా వీధుల్లో పడి ఉంటాయి. కానీ దేవుడు మాత్రం ఇంకా కోపంగానే ఉంటాడు. ఆ ప్రజలను శిక్షించుటకు ఆయన హస్తం ఇంకా పైకెత్తబడిఉంటుంది.

ఇశ్రాయేలును శిక్షించటానికి దేవుడు సైన్యాలను రప్పిస్తాడు

26 చూడండి! చాలా దూరంలో ఉన్న దేశాలకు దేవుడు ఒక సంకేతం ఇస్తున్నాడు. దేవుడు ఒక పతాకాన్ని ఎగుర వేస్తున్నాడు, మరియు ఆ ప్రజలను పిలిచేందుకు ఆయన ఈల వేస్తున్నాడు.

శత్రువు దూరదేశం నుండి వస్తున్నాడు. త్వరలోనే శత్రువు దేశంలో ప్రవేశిస్తాడు. వారు చాలా వేగంగా కదలుతున్నారు. 27 శత్రువు ఎన్నటికీ అలసిపోడు, పడిపోడు. వారెన్నటికీ నిద్రబోతులుగా నిద్రపోరు. వారి ఆయుధ పట్టాలు ఎల్లప్పుడూ సిద్ధమే. వారి చెప్పుల తాళ్లు ఎప్పటికీ తెగిపోవు. 28 శత్రువుల బాణాలు చాలా పదునుగా ఉంటాయి. వారి బాణాలన్నీ కొట్టడానికి సిద్ధంగా ఉంటాయి. గుర్రాల డెక్కలు బండలా గట్టిగా ఉంటాయి. వాటి రథాల వెనుక ధూళి మేఘాలుగా లేస్తుంది.

29 శత్రువు గట్టిగా అరిస్తే, అది సింహగర్జనలా ఉంటుంది. అది కొదమ సింహపు గర్జన అంత గట్టిగా ఉంటుంది. శత్రువు తాను పోరాడుతున్న ప్రజలను ఎదురులేకుండా పట్టి లాగుకొని పోతాడు. ప్రజలు కొట్టుమిట్టాడి, తప్పించుకొనేందుకు ప్రయత్నం చేస్తారు. కానీ వాళ్లను రక్షించేవాడు ఎవ్వడూ ఉండడు. 30 కనుక “సింహం” గట్టిగా సముద్ర ఘోషలా గర్జిస్తుంది. బంధించబడిన ప్రజలు నేలమీదికే చూస్తుంటారు, అప్పుడు చీకటి మాత్రమే ఉంటుంది. దట్టమైన ఈ మేఘంలో వెలుగంతా చీకటిగానే ఉంటుంది.

6

దేవుడు, యెషయాను ప్రవక్తగా ఉండమని ఆదేశించటం

1 ఉజ్జియా రాజు చనిపోయిన సంవత్సరం నా ప్రభువును నేను చూశాను. మహా ఎత్తయిన సింహాసనంమీద ఆయన కూర్చొని ఉన్నాడు. ఆయన అంగితో దేవాలయం నిండిపోయింది. 2 సెరాపులనే దేవదూతలు ఆయన పైగా నిలబడ్డారు. ఒక్కొక్క సెరాపు దేవదూతకు ఆరు రెక్కలు ఉన్నాయి. ఆ దేవదూతలు వారి ముఖాలు కప్పుకొనేందుకు రెండేసి రెక్కలు, పాదాలు కప్పుకొనేందుకు రెండేసి రెక్కలు మరియు ఎగిరేందుకు రెండేసి రెక్కలు ఉపయోగించారు. 3 దేవదూతలు ఒకరితో ఒకరు, “ప్రభువైన యెహోవా పరిశుద్ధుడు, పరిశుద్ధుడు, పరిశుద్ధుడు, ఆయన మహిమ భూలోకమంతా నిండిపోయింది” అని ఘనంగా స్తుతిస్తున్నారు. 4 వారి స్వరాలు గడప కమ్ముల్ని కదలించి వేశాయి. అంతలో దేవాలయం ధూమంతో నిండిపోవటం మొదలయింది.

5 “అయ్యో! నాకు శ్రమ, నేను నాశనమయ్యాను. నేను అశుద్ధమైన పెదవులున్న వాడను, నేను అపరిశుద్ధమైన పెదవులున్న జనుల మధ్య నివసిస్తున్నాను. సైన్యములకధిపతియైన యెహోవాను నేను చూశాను.”

6 బలిపీఠం మీద అగ్ని ఉంది. సెరాపు దేవదూతల్లో ఒకరు ఆ అగ్నిలో నుండి మండుచున్న ఒక నిప్పుకణాన్ని తీయటానికి ఒక పట్లకారు ఉపయోగించారు. మండుతున్న ఆ నిప్పుకణం చేతపట్టుకొని ఆ దేవదూత నా దగ్గరకు ఎగిరి వచ్చాడు. 7 ఆ సెరాపు దేవదూత ఆ వేడి నిప్పుకణంతో నా నోటిని తాకాడు. అప్పుడు ఆ దూత, “చూడు, ఈ వేడి నిప్పుకణం నీ పెదాలను తాకింది గనుక నీవు చేసిన తప్పులన్నీనీలో నుండి పోయాయి. ఇప్పుడు నీ పాపాలు తుడిచివేయబడ్డాయి.” అని చెప్పాడు.

8 అప్పుడు నా ప్రభువు స్వరం నేను విన్నాను. “నేను ఎవర్ని పంపగలను? మా కోసం ఎవరు వెళ్తారు?” అన్నాడు యెహోవా.

కనుక నేను “ఇదుగో నేను ఉన్నాను, నన్ను పంపించు” అన్నాను.

9 అప్పుడు యెహోవా చెప్పాడు, “వెళ్లి, ప్రజలతో ఇది చెప్పు: ‘మీరు దగ్గరగా వచ్చి వింటారు గాని గ్రహించరు! దగ్గరగా వచ్చి

చూస్తారు గాని నేర్చుకోరు.’ 10 ప్రజల్ని గందరగోళం చేయి. ప్రజలు విని, చూచే విషయాలు వారు గ్రహించకుండా ఉండేటట్లు చేయి. నీవు ఇలా చేయకపోతే, ప్రజలు వారి చెవులతో వినే విషయాలను నిజంగానే గ్రహించవచ్చు. ప్రజలు వారి మనస్సుల్లో నిజంగానే అర్థం చేసుకోవచ్చు. ఒకవేళ వారు అలా కనుక చేస్తే, ఆ ప్రజలు మళ్ళీ నా దగ్గరకు తిరిగి వచ్చి, స్వస్థత పొందుతారేమో (క్షమాపణ)!”

11 అప్పుడు నేను “ప్రభూ, ఎన్నాళ్లు నేను ఇలా చేయాలి?” అని అడిగాను.

యెహోవా జవాబిచ్చాడు, “పట్టణాలు నాశనం చేయబడి, ప్రజలు వెళ్లిపోయేంత వరకు ఇలా చేయి. ఇళ్లలో మనుష్యులు ఎవ్వరూ నివసించకుండా ఉండే అంతవరకు ఇలా చేయి. దేశం నాశనం చేయబడి, నిర్జనం అయ్యేంతవరకు ఇలా చేయుము.”

12 ప్రజలు దూరంగా వెళ్లిపోయేట్లు యెహోవా చేస్తాడు. దేశంలో విస్తారమైన ప్రదేశాలు నిర్జనంగా ఉంటాయి. 13 అయితే పదోవంతు ప్రజలు దేశంలో ఉండేందుకు అనుమతించబడతారు. ఈ ప్రజలు యెహోవా దగ్గరకు తిరిగి వస్తారు గనుక వీరు నాశనం చేయబడరు. ఈ ప్రజలు సింధూర వృక్షంలాంటి వారు. చెట్టు నరికి వేయబడినప్పుడు, దాని మొద్దు విడువబడుతుంది. ఈ మొద్దు (మిగిలిన ప్రజలు) చాలా ప్రత్యేకమైన విత్తనం.

7

సిరియాతో చిక్కు

1 ఆహాబు యోతాము కుమారుడు. యోతాము ఉజ్జియా కుమారుడు. సిరియా రాజు రెజీను రెమల్యా కుమారుడు, పెకహు ఇశ్రాయేలు రాజు. ఆహాబు యూదాకు రాజుగా ఉన్న కాలంలో, రెజీను, పెకహు యెరూషలేము మీద యుద్ధానికి వెళ్లారు. కాని వారు ఆ పట్టణాన్ని ఓడించలేక పోయారు.

2 దావీదు కుటుంబానికి ఒక సందేశం ఇవ్వబడింది. “అరాము (సిరియా) సైన్యం, ఎఫ్రాయిము (ఇశ్రాయేలు) సైన్యం ఒకటిగా కలిశాయి. రెండు సైన్యాలు కలిసి బసచేస్తున్నాయి” అనేది ఆ సందేశం. అహాజు రాజు ఈ సందేశం విన్నప్పుడు అతడు, ప్రజలు చాలా భయపడిపోయారు. అరణ్యంలో గాలికి కొట్టుకొనే చెట్లలా వారు భయంతో వణకి పోయారు.

3 అప్పుడు యెషయాతో యెహోవా చెప్పాడు, “నీవూ, నీ కుమారుడూ షెయార్యాషూబు వెళ్లి అహాజుతో మాట్లాడండి. పైకొనేటిలోకి నీళ్లు ప్రవహించే చోటికి వెళ్లండి. ఇది చాకలివాని పొలానికి పోయే దారిలో ఉంది.

4 “అహాజుతో చెప్పండి, జాగ్రత్తగా ఉండండి, గాని నెమ్మదిగా ఉండండి. భయపడవద్దు. వాళ్లిద్దరు మనుష్యులు, అంటే రెజీను, రెమల్యా కుమారుడు మిమ్మల్ని భయపెట్టనివ్వకండి. వాళ్లు కాలిపోయిన రెండు కట్టెల్లాంటి వాళ్లు. గతంలో వాళ్లు వేడిగా మండుతూండేవాళ్లు. కాని ఇప్పుడు వాళ్లు వట్టి పొగ మాత్రమే. రెజీను, సిరియా, రెమల్యా కుమారుడు కోపంగా ఉన్నారు. 5 వారు మీకు విరోధంగా పథకాలు వేశారు. 6 మనం వెళ్లి యూదా మీద యుద్ధం చేయాలి. యూదాను మనలో మనం పంచుకొందాం. టాబెయేలు కుమారుణ్ణి యూదాకు క్రొత్త రాజుగా చేద్దాము” అని వారన్నారు.

7 నా దేవుడైన యెహోవా చెబుతున్నాడు, “వారి పథకం పనిచేయదు. అది సంభవించదు. 8 రెజీను దమస్కుకు పాలకునిగా ఉన్నంతవరకు అది జరుగదు. ఎఫ్రాయిము (ఇశ్రాయేలు) ఇప్పుడు ఒక రాజ్యం. కానీ అరవై ఐదు సంవత్సరాల తర్వాత ఎఫ్రాయిము (ఇశ్రాయేలు) రాజ్యంగా ఉండదు. 9 ఎఫ్రాయిముకు షోమ్రోను రాజధానిగా ఉన్నంత వరకు, రెమల్యా కుమారుడు దాని పాలకునిగా ఉన్నంతవరకు వారి పథకం నెరవేరదు. ఈ సందేశాన్ని నీవు నమ్మకపోతే ప్రజలు నిన్ను నమ్మగూడదు.”

ఇమ్మానుయేలు-దేవుడు మనతో ఉన్నాడు

10 అప్పుడు యెహోవా ఆహాజతో మాట్లాడటం కొనసాగించాడు.

11 యెహోవా చెప్పాడు: “ఈ సంగతులు సత్యం అని నీ మట్టుకు నీవు రుజువు చేసుకొనేందుకు ఒక సూచన కోసం అడుగు. నీకు కావాల్సిన ఏ సూచన కోసమైనా నీవు అడగవచ్చు. ఆ సూచన పాతాళమంత లోతునుండి రావచ్చు, లేక ఆ సూచన ఆకాశమంత ఎత్తునుండి అయినా రావచ్చును.”

12 కానీ ఆహాజు, “రుజువుగా సూచన కావాలి అని నేను అడగను. యెహోవాను నేను పరీక్షించను” అన్నాడు.

13 అప్పుడు యెషయా చెప్పాడు, “దావీదు వంశమా, జాగ్రత్తగా ఆలకించు. మీరు ప్రజల సహనాన్ని పరీక్షిస్తారు. కానీ అది మీకు ముఖ్యంకాదు. కనుక మీరు ఇప్పుడు నా దేవుని సహనాన్ని పరీక్షిస్తున్నారు. 14 కాబట్టి ఆయనే మీకు ఒక సూచన చూపిస్తాడు.

ఇదిగో ఒక కన్య గర్భము ధరించి, ఒక కుమారుణ్ణి కని,
ఆయన్ని ఇమ్మానుయేలు అనే పేరుతో పిలుస్తుంది.

15 అతను పెరుగు, తేనె తినును
చెడును వినర్జించి మంచినీ చేపట్టి తెలివి వచ్చేవరకు అతను
ఇలా జీవిస్తాడు.

16 కానీ ఆ బాలుడు మంచి, చెడులను తెలుసుకొనక ముందే
ఎఫ్రాయిము (ఇశ్రాయేలు), సిరియా నిర్జనం అయి పోతాయి.
మీరు ఆ ఇద్దరు రాజులను గూర్చి భయపడుతున్నారు.

17 “కానీ మీరు యెహోవాను గూర్చి భయపడాలి. ఎందుకంటే
యెహోవా మీకు కొన్ని కష్టకాలాలను తీసుకొని వస్తాడు. మీ ప్రజలకు,
మీ తండ్రివంశ ప్రజలకు ఆ కష్టాలు వస్తాయి. దేవుడేమి చేస్తాడు?
మీ మీద యుద్ధం చేయటానికి అష్షూరు రాజును యెహోవా తీసుకొని
వస్తాడు.

18 “ఆ సమయంలో యెహోవా ‘జోరీగల్ని’ రప్పిస్తాడు. (ఆ ‘జోరీగలు’ ఇప్పుడు ఈజిప్టు నదుల దగ్గర ఉన్నాయి) మరియు యెహోవా కందిరీగల్ని రప్పిస్తాడు. (కందిరీగలు ఇప్పుడు అష్షూరు దేశంలో ఉన్నాయి.) ఈ శత్రువులు మీ దేశానికి వస్తారు. 19 ఈ శత్రువులు అరణ్యపు బండ సందుల దగ్గర మెట్టల లోయల్లోను, పొదల దగ్గర, నీటి మడుగుల దగ్గర ఉంటాయి. 20 యూదాను శిక్షించటానికి యెహోవా అష్షూరును వాడుకొంటాడు. అష్షూరు కూలికి వినియోగించబడే మంగలి కత్తిలా ఉపయోగించబడుతుంది. అది యూదా తలమీద, కాళ్లమీద, వెంట్రుకలను యెహోవా తానే గీసేస్తున్నట్టుగా ఉంటుంది. అది యూదా గడ్డాన్ని యెహోవా గీసేస్తున్నట్టుగా ఉంటుంది.

21 “ఆ సమయంలో ఒక మనిషి ఒక ఆవును, రెండు గొర్రెలను మాత్రమే ప్రాణంతో ఉంచుకో గలుగుతారు. 22 ఆ ఒక్క మనిషి తినడానికి సరిపోయే పెరుగు, పాలు మాత్రమే ఉంటాయి. దేశంలో ప్రతి మనిషి పెరుగు, తేనె మాత్రమే తింటారు. 23 ఈ దేశంలో వెయ్యేసి ద్రాక్షా వల్లులు ఉన్న పొలాలు ఇప్పుడు ఉన్నాయి. ఒక్కో ద్రాక్ష వల్లి వెయ్యి వెండి నాణాల విలువ చేస్తుంది. కానీ ఈ పొలాలు గచ్చ పొదలు, బలు రక్కసి చెట్లతో నిండిపోతాయి. 24 దేశం అడవిగా తయారై, వేట ప్రదేశంగా మాత్రమే ఉపయోగ పడుతుంది. 25 ఒకప్పుడు ఈ కొండల మీద ప్రజలు పనిచేసి, ఆహారం పండించారు. కానీ ఆ సమయంలో మనుష్యులు అక్కడికి వెళ్లరు. దేశమంతా గచ్చ పొదలతో, బలు రక్కసి చెట్లతో నిండిపోతుంది. గొర్రెలు, పశువులు మాత్రమే ఆ స్థలాలకు వెళ్తాయి.”

8

అష్షూరు త్వరలో వస్తుంది

1 యెహోవా నాతో చెప్పాడు, “వ్రాయటానికి ఒక పెద్ద పలక తీసుకో. ఘంటంతో (పెన్నతో) ఈ మాటలు వ్రాయి: ‘మహేరు, షాలాల్, హాష్

బజ్.' (అంటే 'త్వరలోనే దోపిడి, దొంగతనం జరుగుతుంది' అని అర్థం.)”

² సాక్షులుగా నమ్మదగిన కొందరు మనుష్యుల్ని నేను సమావేశపర్చాను. (వీళ్లు ఊరియా, యెబెరెక్యా, జెకర్యా) నేను ఈ విషయాలు రాయటం ఈ మనుష్యులు గమనించారు. ³ తర్వాత నేను ప్రవక్తి దగ్గరకు వెళ్లాను. నేను ఆమెతో ఉన్న తర్వాత ఆమె గర్భవతియై, ఒక కుమారుని కన్నది. అప్పుడు యెహోవా నాతో చెప్పాడు, “పిల్లవాడికి మహేరు షాలాల్ హాష్బజ్” అని పేరు పెట్టు. ⁴ ఎందుకంటే ఆ పిల్లవాడు “అమ్మా” “నాన్నా” అనటం నేర్చుకొనక ముందే దమస్కు, షోమోనుల ధనం, ఐశ్వర్యాలు దేవుడు తీసుకొని, వాటిని దేవుడు అష్షూరు రాజుకు ఇచ్చివేస్తాడు.

⁵ దేవుడు మళ్ళీ నాతో మాట్లాడాడు. ⁶ నా ప్రభువు చెప్పాడు: “ఈ ప్రజలు నిదానంగా ప్రవహించే షిలోహు* జలాలను స్వీకరించేందుకు నిరాకరించారు. రెజీను, రెమల్యా కుమారునితో (పెకహు) వీళ్లు సంతోషపడి పోతున్నారు. ⁷ అందుచేత చూడు నా యెహోవా మహా గొప్ప యూఫ్రటీసు నదీ ప్రవాహంలాగా అష్షూరును దాని శక్తి అంతటినీ తీసుకొని వస్తున్నాడు. వారు ఒక నది పొంగి పొర్లేలా, ప్రవాహంలా మీ దేశంలోనికి వస్తారు. ⁸ ఆ నదిలోంచి నీళ్లు పొంగి యూదాలోకి ప్రవహిస్తాయి. యూదా గొంతుల వరకు నీళ్లు పొంగి, యూదాను దాదాపుగా ముంచేస్తాయి.

“ఇమ్మానుయేలూ, నీ దేశం అంతటినీ ముంచి వేసేంతగా ఈ వరద విస్తరిస్తుంది.”

⁹ సర్వ దేశాల్లారా, యుద్ధానికి సిద్ధపడండి.

కాని మీరు ఓడిపోతారు.
దూర దేశాలన్నీ ఆలకించండి.
యుద్ధానికి సిద్ధపడండి.

* 8:6: షిలోహు అనగా యెరూషలేములో కోనేరు.

కానీ మీరు ఓడిపోతారు
10 యుద్ధానికి మీ వ్యూహాలు పన్నండి.

కానీ మీ వ్యూహాలు అన్నీ ఓడిపోతాయి.

మీ సైన్యాలకు ఆజ్ఞాపించండి.

కానీ మీ ఆజ్ఞలు నిప్పుయోజనమే. ఎందుకంటే, దేవుడు మాతో
ఉన్నాడు† గనుక.

యెషయాకు హెచ్చరికలు

11 యెహోవా తన మహా శక్తితో నాతో మాట్లాడాడు. ఈ
ఇతర మనుష్యుల్లా ఉండొద్దని యెహోవా నన్ను హెచ్చరించాడు.

12 “ప్రతివారూ ఇతరులు తమకు వ్యతిరేకంగా పథకాలు వేస్తున్నట్టు
చెబుతున్నారు. నీవు ఆ విషయాలు నమ్మవద్దు. ఆ ప్రజలు భయపడే
వాటికి నీవు భయపడవద్దు. వాటిగూర్చి నీవు భయపడవద్దు” అని
యెహోవా నాతో చెప్పాడు.

13 సర్వశక్తిమంతుడైన యెహోవా ఒక్కడే మీరు భయపడాల్సిన
వాడు. మీరు గౌరవించాల్సిన వాడు ఆయనే. మీరు భయపడాల్సింది
ఆయనకే. 14 మీరు యెహోవాను గౌరవించి, ఆయనను పవిత్రునిగా
ఎంచుకొంటే, అప్పుడు ఆయనే మీకు క్షేమస్థానంగా ఉంటాడు. కానీ
మీరు ఆయనను గౌరవించరు. కనుక మీరు పడిపోయేట్టు చేసే
బండ ఆయనే. ఇశ్రాయేలు యొక్క రెండు కుటుంబాలను తొట్టిల్లెలా
చేసే బండ ఆయనే. యెరూషలేము ప్రజలందరినీ పట్టుకొనే బోను
యెహోవాయే. 15 (అనేకమంది మనుష్యులు ఈ బండ తగిలి
పడిపోతారు. వాళ్లు పడిపోయి, విరిగిపోతారు. వారు బోనులో
పట్టుబడతారు.)

16 యెషయా చెప్పాడు, “ఒక ఒడంబడిక చేసి, దాన్ని ముద్రించండి.
నా ఉపదేశాలను భవిష్యత్తు కోసం భద్రపర్చండి. నన్ను అనుసరించే
వాళ్లు చూస్తూ ఉండగా దీనిని చేయండి.”

† 8:10: దేవుడు మాతో ఉన్నాడు అనగా ఇమ్మానుయేలు అని భావం.

17 ఆ ఒడంబడిక ఇదే: యెహోవా మాకు సహాయం చేసేవరకు నేను వేచి ఉంటాను.
 యాకోబు (ఇశ్రాయేలు) వంశం విషయం యెహోవా సిగ్గు పడుతున్నాడు. ఆయన వాళ్లను చూచేందుకు నిరాకరిస్తున్నాడు.
 కానీ నేను యెహోవా కోసం నిరీక్షిస్తాను.
 ఆయనే మమ్మల్ని రక్షిస్తాడు.

18 “ఇశ్రాయేలు ప్రజలకు నేనూ, నా పిల్లలే నూచనగా రుజువుగా ఉన్నాము. సీయోను కొండమీద నివాసం చేసే సర్వశక్తిమంతుడైన యెహోవా మమ్మల్ని పంపించాడు.”

19 కొంతమంది, “జ్యోతిష్కుల దగ్గరకు, మాంత్రికుల దగ్గరకు వెళ్లి, ఏమి చేయాలో తెలుసుకోండి” అంటున్నారు. (ఈ జ్యోతిష్కులు, మాంత్రికులు పట్టల్లా కిచకిచలాడి తమకి చాలా తెలివిగల తలపులు ఉన్నట్టు మనుష్యులు తలచాలని గుసగుసలాడుతారు.) అయితే వాళ్లు వాళ్ల దేవుణ్ణి సహాయం అడుక్కోవాలి అని నేను చెబుతున్నాను. ఆ జ్యోతిష్కులు, మాంత్రికులు వారు ఏమి చేయాలి అనేది చచ్చిపోయిన వాళ్లను అడుగుతారు. బతికి ఉన్న వాళ్లు చచ్చిన వాళ్లను ఏదైనా ఎందుకు అడగాలి? 20 మీరు ఉపదేశాలను, ఒడంబడికను అనుసరించాలి. ఈ ఆదేశాలు మీరు అనుసరించకపోతే, మీరు తప్పు ఆదేశాలను పాటించవచ్చు. (తప్పు ఆదేశాలు అంటే జ్యోతిష్కులు, మాంత్రికులు దగ్గర్నుండి వచ్చేవి. అవి ఎందుకూ పనికి రాని ఆదేశాలు. ఆ ఆదేశాలను పాటించటం వల్ల మీకేమీ లాభం ఉండదు.) 21 ఆ తప్పు ఆదేశాలను మీరు పాటిస్తే దేశంలో కష్టాలు, ఆకలి ఉంటాయి. ప్రజలు ఆకలితో ఉంటారు. అప్పుడు వాళ్లకు కోపం వచ్చి రాజును, అతని దేవుళ్లను తిడతారు. అప్పుడు వాళ్లు సహాయం కోసం దేవునివైపు చూస్తారు. 22 వారు వారి దేశంలో చుట్టూరా చూస్తే, కష్టం కృంగదీసి చీకటి దేశంనుండి బలవంతంగా వెళ్లగొట్టబడిన ప్రజల దుఃఖపు చీకటి మాత్రమే వారికి

కనబడుతుంది. మరియు ఆ చీకట్లో పట్టుబడిన మనుష్యులు తమను తాము విడిపించు కోలేరు.

9

ఒక కొత్త రోజు వస్తుంది

1 గతంలో జెబూలూను దేశం, నష్టాలి దేశం ముఖ్యంగాదు అనుకొన్నారు. కానీ ఉత్తరార్ధంలో దేవుడు ఆ దేశాన్ని గొప్ప చేస్తాడు. సముద్రం దగ్గర దేశం, యొర్దాను నది అవతల దేశం, యూదులు కానివారు నివసించే గలాలయ. 2 ఇప్పుడు ఆ ప్రజలు చీకట్లో జీవిస్తున్నారు. కానీ వారు గొప్ప వెలుగు చూస్తారు. మరణంలాంటి చీకటిచోట ఆ ప్రజలు జీవిస్తున్నారు. కానీ “గొప్ప వెలుగు” వారిమీద ప్రకాశిస్తుంది.

3 దేవా, నీవే రాజ్యాన్ని పెద్ద చేస్తావు. ప్రజల్ని నీవు సంతోషపరుస్తావు. ఆ ప్రజలు వారి సంతోషాన్ని నీకు తెలియజేస్తారు. అది కోతకలపు సంతోషంలా ఉంటుంది. ప్రజలు యుద్ధంలో గెలిచిన సామగ్రిని పంచుకొన్నప్పుడు కలిగిన సంతోషంలా ఉంటుంది.

4 ఎందుకంటే, భారాన్ని నీవు తొలగించేస్తావు కనుక. ప్రజల వీపుల మీద నుండి భారమైన కాడిని నీవు తొలగించేస్తావు గనుక. నీ ప్రజలను శిక్షించేందుకు శత్రువు వినియోగించే కొరడాను నీవు తొలగించేస్తావు. అది నీవు మిద్యాను ఓడించిన సమయంలా ఉంటుంది.

5 యుద్ధంలో కదం తొక్కిన ప్రతి కాలిజోడు నాశనం చేయబడుతుంది. రక్తపు మరకలైన యుద్ధ వస్త్రం ప్రతీది నాశనం చేయబడుతుంది. అవన్నీ అగ్నిలో పడద్రోయబడతాయి.

6 మనకు ఒక బాలుడు పుట్టియున్నాడు. మనకు ఒక కుమారుడు ఇవ్వబడియున్నాడు. ఆయన భుజం మీద ప్రభుత్వమున్నది. “అశ్చుర్యకరుడైన ఆలోచనకర్త, శక్తిగల దేవుడు, నిత్యం జీవించే తండ్రి, సమాధాన రాజు” అనేది ఆయన పేరు. 7 ఆయన రాజ్యంలో శాంతి,

శక్తి ఉంటాయి. దావీదు వంశపు ఈ రాజుకు అది కొనసాగుతుంది. ఈ రాజు మంచితనం, న్యాయపు తీర్పు ప్రయోగించి, రాజ్యాన్ని శాశ్వతంగా ఎప్పటికీ పాలిస్తాడు. సర్వశక్తిమంతుడైన యెహోవాకు తన ప్రజల మీద బలీయమైన ప్రేమ ఉంది. ఈ బలీయమైన ప్రేమ ఆయనను ఈ పనులు చేసేటట్టుగా చేస్తుంది.

దేవుడు ఇశ్రాయేలును శిక్షిస్తాడు

8 యాకోబు (ఇశ్రాయేలు) ప్రజలకు విరోధంగా నా ప్రభువు ఒక ఆదేశం ఇచ్చాడు. ఇశ్రాయేలీయులకు విరోధంగా ఇవ్వబడిన ఆదేశానికి విధేయత చూపబడుతుంది. 9 అప్పుడు ఎఫ్రాయిం (ఇశ్రాయేలు)లో ప్రతి వ్యక్తి, చివరికి సమరయ నాయకులు కూడా దేవుడు తమని శిక్షించాడని తెలుసుకొంటారు.

ఇప్పుడు ఆ ప్రజలు చాలా గర్వంగా, అతిశయంగా ఉన్నారు. 10 “ఈ ఇటుకలు పడిపోవచ్చు గాని మేము మళ్ళీ నిర్మిస్తాం. ఇంకా గట్టి రాయితో మేము నిర్మిస్తాం. ఈ చిన్న చెట్లు నరికి వేయబడవచ్చును. కానీ మేము అక్కడ కొత్త చెట్లు వేస్తాము. ఆ కొత్త చెట్లు ఇంకా పెద్దగా, గట్టిగా ఉంటాయి.” అని ఆ ప్రజలు అంటారు.

11 అందుచేత ఇశ్రాయేలీయులతో యుద్ధం చేసేందుకు యెహోవా మనుష్యుల్ని చూస్తాడు. వారి మీదికి రెజీను శత్రువులను యెహోవా తీసుకొని వస్తాడు. 12 తూర్పు నుండి సిరియన్లను, పడమటినుండి ఫిలిష్టీయులను యెహోవా తీసుకొని వస్తాడు. ఆ శత్రువులు తమ సైన్యాలతో ఇశ్రాయేలును ఓడిస్తారు. కానీ యెహోవా మాత్రం ఇంకా ఇశ్రాయేలు మీద కోపంగానే ఉంటాడు. యెహోవా ఆ ప్రజలను శిక్షించటానికి ఇంకా సిద్ధంగానే ఉంటాడు.

13 దేవుడు ప్రజలను శిక్షిస్తాడు గాని వాళ్లు మాత్రం పాపం చేయటం మానరు. వాళ్లు ఆయన దగ్గరకు మళ్లుకోరు. సర్వశక్తిమంతుడైన యెహోవాను వారు అనుసరించరు. 14 అందుచేత యెహోవా ఇశ్రాయేలీయుల తల, తోక కత్తిరించి వేస్తాడు. కాండాన్ని కొమ్మను

కూడ ఒక్క రోజునే యెహోవా నరికి వేస్తాడు. 15 (తల అంటే పెద్దలు ప్రముఖ నాయకులు తోక అంటే అబద్ధాలు చెప్పే ప్రవక్తలు.)

16 ప్రజలను నడిపించే మనుష్యులు వారిని తప్పు త్రోవన నడిపిస్తున్నారు. కనుక వారిని అనుసరించే ప్రజలు నాశనం చేయబడతారు. 17 మనుష్యులు అంతా చెడ్డవాళ్లే. అందుచేత యువకుల విషయం యెహోవాకు సంతోషం లేదు. వారి విధవలకు, అనాధలకు యెహోవా దయ చూపించడు. ఎందుకంటే, ప్రజలంతా చెడ్డవాళ్లే గనుక. దేవునికి విరోధమైన వాటిని మనుష్యులు చేస్తారు. మనుష్యులు అబద్ధాలు చెబుతారు.

అందుచేత దేవుడు మనుష్యులమీద కోపంగానే ఉంటాడు. దేవుడు మనుష్యుల్ని శిక్షిస్తూనే ఉంటాడు.

18 చెడు అనేది చిన్న నిప్పులాంటిది. ఆ నిప్పుమొదట పొదలను, ముళ్లకంపల్ని తగలెడుతుంది: తర్వాత అరణ్యంలో ఉండే పెద్ద పొదలను ఆ నిప్పు తగలెడుతుంది. చివరికి అది పెద్ద అగ్నిగా మారుతుంది. అంతా పొగలో కలిసిపోతుంది.

19 సర్వశక్తిమంతుడైన యెహోవా కోపంగా ఉన్నాడు, కనుక దేశం కాల్చి వేయబడుతుంది. మనుష్యులంతా ఆ అగ్నిలో కాల్చి వేయబడతారు. ఎవ్వడూ తన సోదరుణ్ణి రక్షించే ప్రయత్నం చేయడు. 20 ప్రజలు కుడిపక్క ఏదో కొంత చేజిక్కించుకున్నా ఆకలిగానే ఉంటారు. ఎడమ పక్కన వాళ్లు ఏదో తింటారు, అయినా వాళ్లకు కడుపు నిండదు. అప్పుడు ప్రతివాడూ తిరిగి, తన స్వంత శరీరాన్నే తింటాడు. 21 (అంటే ఎఫ్రాయిముకు వ్యతిరేకంగా మనషే యుద్ధం చేస్తాడు. మనషేకు వ్యతిరేకంగా ఎఫ్రాయిము యుద్ధం చేస్తాడు. తర్వాత వాళ్లద్దరు యూదా మీద తిరగబడతారు అని అర్థం.)

యెహోవా ఇశ్రాయేలు మీద ఇంకా కోపంగానే ఉన్నాడు. యెహోవా ఇంకా తన ప్రజల్ని శిక్షించటానికి సిద్ధంగానే ఉన్నాడు.

10

1 చెడు చట్టం వ్రాసే చట్టాల నిర్మాతలను చూడండి. ప్రజలకు జీవితాన్ని దుర్భరం చేసే చట్టాలు ఆ నిర్మాతలు రాస్తారు. 2 ఆ చట్ట నిర్మాతలు పేద ప్రజలకు న్యాయం చేకూర్చలేదు. పేద ప్రజల హక్కులను వారు తీసి వేస్తారు. వారు విధవల వద్ద, అనాధల వద్ద ప్రజలను దొంగిలించనిస్తారు.

3 చట్ట నిర్మాతలారా, మీరు చేసిన పనులను మీరు వివరించాల్సి ఉంటుంది. ఆ సమయంలో మీరేమి చేస్తారు? దూరదేశంనుండి మీ నాశనం వస్తుంది. సహాయం కోసం మీరు ఎక్కడికి పరుగెత్తుకు వెళ్లారు? మీ ధనం, మీ ఐశ్వర్యాలు మీకేం సాయం చేయవు.

4 ఒక ఖైదీలా మీరు శిరస్సు వంచాలి. చచ్చిన వాడిలా మీరు పడిపోతారు. కాని దానివల్ల మీకు సహాయం జరగదు. దేవుడు ఇంకా కోపంగానే ఉంటాడు. దేవుడు ఇంకా మిమ్మల్ని శిక్షించటానికి సిద్ధంగానే ఉంటాడు.

అష్టారు బలగాన్ని దేవుడు అదుపు చేస్తాడు

5 దేవుడు అంటాడు: “అష్టారును నేను ఒక కర్తలా వాడుకొంటాను. కోపంతో నేను ఇశ్రాయేలును శిక్షించడానికి అష్టారును వాడుకొంటాను.” 6 చెడుకార్యాలు చేసే వారిమీద యుద్ధం చేయటానికి నేను అష్టారును పంపిస్తాను. వాళ్ల మీద నేను కోపంగా ఉన్నాను. వారిమీద యుద్ధం చేయమని అష్టారుకు నేను ఆజ్ఞాపిస్తాను. వారిని అష్టారు ఓడించి, వారి ఐశ్వర్యాలను కొల్లగొట్టుకొంటారు. ఇశ్రాయేలీయులు, వీధుల్లో అష్టారు వారి పాదాల కింద తొక్కుబడి ధూళిలా ఉంటారు.

7 “అయితే అష్టారును నేను వాడుకొంటాను అనే విషయం వారికి తెలియదు. అష్టారు నాకు ఒక సాధనం అని అతనికి తెలియదు. ఇతరులను నాశనం చేయటమే అష్టారుకు కావాలి. అష్టారు అనేక రాజ్యాలను నాశనం చేయాలని మాత్రమే పథకం వేస్తుంది. 8 అష్టారు

తనకు తాను ఇలా చెప్పుకొంటాడు, 'నా నాయకులంతా రాజుల్లాంటి వాళ్లు. ⁹ కల్కీ పట్టణం కర్కెమీషు పట్టణంలా ఉంటుంది. అర్పాదు పట్టణం హమాతు పట్టణంలా ఉంటుంది. షోమ్రోను పట్టణం దమస్కు-పట్టణంలా ఉంటుంది. ¹⁰ అనేక విగ్రహాలున్న ఆ రాజ్యాలను నేను ఓడించేశాను, ఇప్పుడు అవి నా అధికారంలో ఉన్నాయి. వాళ్లు పూజించే విగ్రహాలు యెరూషలేము, సమరయలో ఉన్న విగ్రహాలకంటే గొప్పవి. ¹¹ షోమ్రోనును, దాని విగ్రహాలను నేను ఓడించాను. యెరూషలేమును, దాని ప్రజలు తయారుచేసిన విగ్రహాలను కూడ నేను ఓడిస్తాను.' "

¹² యెరూషలేముకు, సీయోను కొండకు నా ప్రభువు చేయదలచిన వాటిని చేయటం ముగిస్తాడు. అప్పుడు యెహోవా అష్షూరును శిక్షిస్తాడు. అష్షూరు రాజు చాలా గర్విష్టి. అతడు గర్వం చేత చాలా చెడ్డ పనులు చేశాడు. అందుచేత దేవుడు అతణ్ణి శిక్షిస్తాడు.

¹³ అష్షూరు రాజు అంటున్నాడు: "నేను చాలా తెలివిగలవాణ్ణి. నా స్వంత జ్ఞానం, శక్తి మూలంగా నేను ఎన్నోగొప్ప కార్యాలు చేశాను. అనేక రాజ్యాలి నేను ఓడించాను. వారి ఐశ్వర్యం నేను దోచుకొన్నాను. వారి ప్రజలను నేను బానిసలుగా చేసుకొన్నాను. నేను చాలా శక్తిగలవాణ్ణి. ¹⁴ ఒకడు పక్షి గూటిలోనుండి గుడ్లు తీసినట్టుగా, నేను నా స్వంత చేతుల్తో ఈ ప్రజలందరి సంపదలు తీసుకొన్నాను. ఒక పక్షి తన గూడును, గుడ్లను తరచు విడిచిపెట్టుంటుంది. ఆ గూటిని కాపాడేందుకు ఏమీ లేదు. కిచకిచలాడ్తూ, తన రెక్కలతో, ముక్కుతో కొట్లాడేందుకు అక్కడ ఏ పక్షి లేదు. అందుచేత మనుష్యులు ఆ గుడ్లు తీసుకొంటారు. ఆదే విధంగా భూలోకంలోని మనుష్యులందరినీ నేను తీసుకొనకుండా నన్ను ఆపగలిగిన వాడు ఎవడూ లేడు."

¹⁵ గొడ్డలి, దానిని ప్రయోగించే వానికంటే గొప్పదేంకాదు. రంపం, దానితో కోసే వానికంటే గొప్పదేంకాదు. కాని అష్షూరు తాను దేవునికంటే ముఖ్యం అనుకొంటుంది. ఎవరినైనా శిక్షించేందకు ఒకడు బెత్తం తీసుకొని ప్రయోగిస్తే, అతనికంటే ఆ బెత్తం ఎక్కువ శక్తి గలది,

ముఖ్యమయింది అన్నట్టు ఉంటుంది. 16 అష్షారు చాల గొప్పవాణ్ణి అని అనుకొంటాడు. కానీ సర్వశక్తిమంతుడైన యెహోవా అష్షారు మీదికి గొప్ప రోగం పంపిస్తాడు. ఒక రోగి బరవు కోల్పోయినట్టు అష్షారు తన ఐశ్వర్యాన్ని శక్తిని పోగొట్టు కొంటాడు. అప్పుడు అష్షారు మహిమ నాశనం అవుతుంది. సర్వం పోయేవరకు మండుతూ ఉండే అగ్నిలా అది ఉంటుంది. 17 ఇశ్రాయేలు వెలుగు (దేవుడు) అగ్నిలా ఉంటాడు. ఆ పరిశుద్ధుడు ఒక జ్వాలలా ఉంటాడు. మొట్టమొదట పొదలను, ముళ్లకంపలను కాలేసే అగ్నిలా ఆయన ఉంటాడు. 18 ఆ తర్వాత అగ్ని మహా వృక్షాలను, ద్రాక్షాతోటలను కాలివేస్తుంది. చివరికి సర్వం, ప్రజలతో సహా నాశనం చేయబడుతుంది. దేవుడు అష్షారును నాశనం చేసినప్పుడు అలా ఉంటుంది. అష్షారు కుళ్ళిపోతున్న మొద్దులా ఉంటుంది. 19 అరణ్యంలో కొన్ని చెట్లు మాత్రం నిలిచి ఉండవచ్చు. కానీ అవి ఒక పిల్లవాడు కూడ లెక్కబెట్ట గలిగినన్ని ఉంటాయి.

20 ఆ సమయంలో ఇశ్రాయేలులో ఇంకా బతికి ఉన్నవారు, యాకోబు వంశ ప్రజలు, వారిని కొట్టేవాని మీద ఆధారపడరు. ఇశ్రాయేలీయుల పరిశుద్ధుడైన యెహోవా మీద నిజంగా ఆధారపడటం వారు నేర్చుకొంటారు. 21 యాకోబు వంశంలో మిగిలిన ప్రజలు శక్తివంతుడైన దేవుని మరల వెంబడిస్తారు.

22 మీ ప్రజలు చాలామంది ఉన్నారు. వారు సముద్రపు ఇసుకలా ఉన్నారు. కానీ ఆ ప్రజల్లో కొద్ది మంది మాత్రమే యెహోవా దగ్గరకు తిరిగి వచ్చేందుకు మిగిలి ఉంటారు. ఆ ప్రజలు దేవుని దగ్గరకు తిరిగి వస్తారు. కాని ముందు మీ దేశం నాశనం చేయబడుతుంది. దేశాన్ని నాశనం చేస్తానని దేవుడు ప్రకటించాడు. ఆ తర్వాత దేశానికి మంచి కలుగుతుంది. అది నిండుగా ప్రవహిస్తున్న నదిలా ఉంటుంది. 23 నా ప్రభువు, సర్వశక్తిమంతుడైన యెహోవా నిశ్చయంగా ఈ దేశాన్ని నాశనం చేస్తాడు.

24 నా ప్రభువు, సర్వశక్తిమంతుడైన యెహోవా చెబుతున్నాడు:

“సీయోనులో నివసిస్తున్న నా ప్రజలారా, అష్షూరు గూర్చి భయపడకండి. గతంలో ఈజిప్టు మిమ్మల్ని కొట్టినట్టు అతడు మిమ్మల్ని కొడతాడు. మిమ్మల్ని కొట్టిడానికి అష్షూరు బెత్తం ఉపయోగించినట్టు అది ఉంటుంది. ²⁵ అయితే కొంచెం కాలం కాగానే నా కోపం నిలిచిపోతుంది. అష్షూరు మిమ్మల్ని తగినంతగా శిక్షించిందని నేను తృప్తి పడతాను.”

²⁶ అప్పుడు సర్వశక్తిమంతుడైన యెహోవా కొరడాతో అష్షూరును కొడతాడు. గతంలో యెహోవా ఓరేబు బండ దగ్గర మిద్యానును ఓడించాడు. యెహోవా అష్షూరు మీద దాడి చేసినప్పుడు కూడా అలాగే ఉంటుంది. గతంలో యెహోవా ఈజిప్టును శిక్షించాడు. ఆయన సముద్రం మీద కర్ర ఎత్తి, తన ప్రజలను ఈజిప్టునుండి బయటకు నడిపించాడు. యెహోవా తన ప్రజలను అష్షూరు నుండి రక్షించి నప్పుడు కూడా అలాగే ఉంటుంది.

²⁷ మీరు మీ భుజాల మీద కాడిపైన మోయాల్సిన బరువుల్లాంటి కష్టాలు అష్షూరు మీకు కలిగిస్తాడు. కాని ఆ కాడి మీ మెడమీద నుండి తొలగించ బడుతుంది. మీ (దేవుడు) బలం చేత ఆ కాడి విరుగగొట్టబడుతుంది.

అష్షూరు సైన్యం ఇశ్రాయేలును ఆక్రమించుకొంటుంది

²⁸ “శిథిలాల” (ఆయాతు) దగ్గర సైన్యం చొరబడుతుంది. సైన్యం “కళ్లం” (మిగ్రోసు) మీద నడచిపోతుంది. సైన్యం తన ఆహారాన్ని “గిడ్డంగిలో” దాచు కొంటుంది. ²⁹ సైన్యం రేవు దగ్గర (మాబారా) నది దాటుతుంది. గెబలో సైన్యం నిద్రపోతుంది. రామా భయపడుతుంది. సౌలు గిబ్యాలో ప్రజలు పారిపోతారు.

³⁰ బాత్ గల్లిము గట్టిగా కేకలు వేయి! లాయిషా, ఆలకించు! అనాతోతూ, నాకు జవాబు చెప్పు, ³¹ మద్దేనా ప్రజలు పారిపోతున్నారు. గిబాని ప్రజలు దాక్కుంటున్నారు. ³² ఈ రోజే

సైన్యం నోబు దగ్గర నిలుస్తుంది. యెరూషలేము పర్వతంలో సీయోనును కొండకు విరోధంగా యుద్ధం చేయటానికి సైన్యం సిద్ధం అవుతుంది.

33 చూడండి! మన ప్రభువు, సర్వశక్తిమంతుడైన యెహోవా ఆ మహా వృక్షాన్ని (అష్షూరు) నరికి వేస్తాడు. యెహోవా తన మహా శక్తితో దీన్ని చేస్తాడు. గొప్ప వాళ్లు, ప్రముఖులు నరికివేయబడి, ముఖ్యత లేని వారవుతారు. 34 యెహోవా తన గొడ్డలితో అరణ్యం నరికి వేస్తాడు. లెబానోనులో మహా వృక్షాలు (ప్రముఖ వ్యక్తులు) పడిపోతాయి.

11

సమాధాన ప్రభువు వస్తున్నాడు

1 యెషయి మొద్దునుండి (వంశం నుండి) ఒక చిగురు (శిశువు) వుడుతుంది. యెషయి వేరులనుండి అంకురం ఎదుగుతుంది.

2 ఆ శిశువులో యెహోవా ఆత్మ ఉంటుంది. జ్ఞానం, అవగాహన, నడిపింపు, శక్తిని ఆత్మ ఇస్తుంది. ఈ శిశువు యెహోవాను తెలుసుకొని, ఘనపర్వటానికి ఆత్మ సహాయం ఉంటుంది. 3 ఈ శిశువు యెహోవాను ఘనపరుస్తాడు. అందువల్ల శిశువు సంతోషంగా ఉంటాడు.

ఈ శిశువు కనబడే వాటిని బట్టి తీర్పు తీర్చడు. అతడు వినేవిషయాలను బట్టి తీర్పు తీర్చడు. 4-5 బీదలకు అతడు న్యాయంగా, నిజాయితీగా తీర్పుచెబుతాడు. దేశంలో పేద ప్రజలకు జరగాల్సిన విషయాల్లో నిర్ణయాలు చేయాల్సినప్పుడు అతడు న్యాయంగా ఉంటాడు. ప్రజలు కొట్టబడాలని అతడు నిర్ణయిస్తే, అప్పుడు అతడు ఆదేశం ఇస్తాడు, ఆ ప్రజలు కొట్టబడతారు. ఎవరైనా చావాలని అతడు నిర్ణయం చేస్తే, అప్పుడు అతడు ఆదేశం ఇస్తాడు. ఆ దుష్టులు చంపబడతారు. మంచితనం, న్యాయం ఈ శిశువుకు బలం ప్రసాదిస్తాయి. అవి అతడు తన నడుముకు కట్టుకొనే పట్టాలా ఉంటాయి.

6 ఆ సమయంలో తోడేళ్లు గొర్రెపిల్లలతో కలిసి శాంతిగా జీవిస్తాయి. పెద్ద పులులు మేక పిల్లలతో కలిసి శాంతంగా పండుకొంటాయి. దూడలు, సింహాలు, ఎద్దులు కలిసి శాంతిగా జీవిస్తాయి. ఒక చిన్న పిల్లాడు వాటిని తోల్తాడు. 7 ఆవులు, ఎలుగుబంట్లు కలిసి శాంతిగా జీవిస్తాయి. వాటి పిల్లలన్నీ కలిసి పండుకొంటాయి, ఒక దానిని ఒకటి బాధించవు. సింహాలు, ఆవుల్లా గడ్డి మేస్తాయి. చివరికి నర్పాలు కూడా మనుష్యులకు హాని చేయవు. 8 ఒక చిన్నబిడ్డ నాగుపాముపుట్ట దగ్గర ఆడుకొంటుంది. విషసర్పం పుట్టలో ఒకచిన్న పాప చేయి పెట్టగలుగుతుంది.

9 అంతా శాంతిగా ఉంటుందనీ, ఎవరూ ఒకరిని ఒకరు బాధించుకోరనీ ఈ విషయాలు తెలియ జేస్తున్నాయి. నా పరిశుద్ధ పర్యతం మీద ప్రజలు దేనినీ నాశనం చేయాలని ఆశించరు. ఎందుకంటే, ప్రజలు వాస్తవంగా యెహోవాను తెలుసుకొని ఉంటారు గనుక. సముద్రంనీళ్లతో నిండిపోయినట్టు, వారు దైవజ్ఞానంతో నిండిపోయి ఉంటారు.

10 ఆ సమయంలో యెషాయి కుటుంబంలో ఒక ప్రత్యేక వ్యక్తి ఉంటాడు. ఈ వ్యక్తి ఒక పతాకంలా ఉంటాడు. రాజ్యాలన్నీ తన చుట్టూ సమావేశం కావాలని ఈ “పతాకం” చూపిస్తుంది. తాము చేయాల్సిన వాటిని గూర్చి రాజ్యాలు అతణ్ణి అడుగుతాయి. అతడు ఉండే స్థలం మహిమతో నిండిపోతుంది.

11 ఆ సమయంలో నా ప్రభువు (దేవుడు) మరలతన చేయిచాచి, మిగిలిన తన ప్రజలను తీసుకొంటాడు. దేవుడు ఇలా చేయటం రెండోసారి. (అష్షూరు, ఉత్తర ఈజిప్టు, దక్షిణ ఈజిప్టు, ఇథియోపియ, ఏలాము, బబులోను, హమాతు ప్రపంచంలోని దూర దేశాలన్నింటిలో మిగిలి ఉన్న దేవుని ప్రజలు వీరు.) 12 దేవుడు ఈ “పతాకాన్ని” మనుష్యులందరికీ ఒక సంకేతంగా నిలబెడతాడు. ఇశ్రాయేలు, యూదా ప్రజలు బలవంతంగా వారి దేశంనుండి వెళ్ల గొట్టబడ్డారు. ఆ

ప్రజలు భూమిమీద దూర దేశాలన్నింటికీ చెదర గొట్టబడ్డారు. అయితే దేవుడు వాళ్లందరినీ మళ్ళీ ఒక చోట సమావేశపరుస్తాడు.

13 ఆ సమయంలో ఎఫ్రాయిము (ఇశ్రాయేలు) యూదాపై అనూయపడదు. యూదాకు శత్రువులు ఎవ్వరూ మిగిలి ఉండరు. మరియు యూదా, ఎఫ్రాయిముకు కష్టం కలిగించదు. 14 అయితే ఎఫ్రాయిము, యూదా కలిసి ఫిలిష్టియుల మీద దాడిచేస్తారు. ఈ రెండు రాజ్యాలు భూమి మీద ఒక చిన్న జంతువును పట్టుకొనేందుకు, కిందగా ఎగిరే రెండు పక్షుల్లా ఉంటారు. వారిద్దరూ కలిసి తూర్పు ప్రజల ఐశ్వర్యాలు దోచుకొంటారు. ఎదోము, మోయాబు, అమోను ప్రజలను ఎఫ్రాయిము, యూదా తమ ఆధీనంలో ఉంచుకొంటారు.

15 యెహోవా కోపగించి ఎర్ర సముద్రాన్ని పాయలు చేశాడు. అదే విధంగా యూఫ్రటీసు నదిమీద యెహోవా తన చేయి ఊపుతాడు. ఆయన నదిని కొద్దాడు. ఆ నది ఏడు చిన్న నదులుగా విభజించబడుతుంది. ఆ చిన్న నదులు లోతుగా ఉండవు. ప్రజలు చెప్పులతోనే ఆ నదులు దాటగలుగుతారు. 16 దేవుని శేషజనం అష్షూరును విడిచి వెళ్లటానికి వారికి దారి ఉంటుంది. అది, ఇశ్రాయేలీయులను దేవుడు ఈజిప్టు నుండి బయటకు నడిపించినప్పటిలా ఉంటుంది.

12

దేవునికి ఒక స్తుతిపాట

1 ఆ సమయంలో మీరంటారు:
“యెహోవా, నిన్ను నేను స్తుతిస్తున్నాను.
నీకు నామీద కోపం వచ్చింది.

కానీ ఇప్పుడు నామీద కోపగించకుము.

నీ ప్రేమ నాకు చూపించు.”

2 దేవుడు నన్ను రక్షిస్తున్నాడు.

ఆయన్నే నేను సమ్మొకొంటాను. నాకేం భయంలేదు. ఆయన నన్ను రక్షిస్తాడు.

- యెహోవా, యెహోవాయే నా బలం.*
 ఆయన నన్ను రక్షిస్తున్నాడు. నేను ఆయనకు స్తోత్రగీతాలు
 పాడుతాను.
- 3 రక్షణ ఊటల్లోనుండి మీ నీళ్లు తెచ్చుకోండి.
 అప్పుడు మీరు సంతోషిస్తారు.
- 4 “యెహోవాకు స్తోత్రాలు!
 ఆయన నామం ఆరాధించండి!
 ఆయన చేసిన కార్యాలను గూర్చి ప్రజలందరితో చెప్పండి”
 అని అప్పుడు మీరు అంటారు.
- 5 యెహోవాను గూర్చిన స్తోత్రగీతాలు పాడండి.
 ఎందుకంటే, ఆయన గొప్ప కార్యాలు చేశాడు గనుక.
 దేవుని గూర్చిన ఈ వార్త ప్రపంచ వ్యాప్తంగా ప్రకటించండి.
 పజలందర్నీ ఈ విషయాలు తెలుసుకోనివ్వండి.
- 6 సీయోను ప్రజలారా, ఈ సంగతులను గూర్చికేకలు వేయండి.
 ఇశ్రాయేలీయుల పరిశుద్ధుడు శక్తివంతంగా మీతో ఉన్నాడు.
 అందుచేత, సంతోషంగా ఉండండి!

13

బబులోనుకు దేవుని సందేశం

- 1 బబులోను విషయంలో విచారకరమైన ఈ సందేశాన్ని ఆమోజు
 కుమారుడు యెషయాకు దేవుడు చూపించాడు.
- 2 దేవుడు చెప్పాడు: “పతాకాన్ని బోడి కొండమీద* ఎగుర వేయండి.
 మగ సిపాయిలను పిలువండి.
 మీ చేతులు ఊపండి.
 ప్రముఖుల ద్వారాల్లోంచి ప్రవేశించమని వారితో చెప్పండి.”
- 3 దేవుడు చెప్పాడు: “వాళ్లను నేను ప్రజల్లో నుండి వేరు చేశాను.

* 12:2: యెహోవా ... బలం ఇది నిర్ణయకాండములోని మోషే విజయ గీతంలోనిది (నిర్ణయ. 15:2.) * 13:2: కొండమీద బబులోనుమీద అని కూడా చెప్పవచ్చు.

నేనే వాళ్లకు సారథ్యం వహిస్తాను.”

నేను కోపంగా ఉన్నాను. ప్రజలను శిక్షించటం కోసం నేను నా పరాక్రమవంతుల్ని సమావేశపర్చాను.
ఆనంద భరితులైన ఈ మనుష్యులను గూర్చి నేను గర్విస్తున్నాను.

4 “కొండల్లో పెద్ద శబ్దం అవుతోంది. ఆ శబ్దం వినండి!

అది విస్తారమైన ప్రజల శబ్దంలా ఉంది.

అనేక రాజ్యాల ప్రజలు కూడుకొంటున్నారు.

సర్వశక్తిమంతుడైన యెహోవా తన సైన్యాలను ఒక్కటిగా చేరుస్తున్నాడు.

5 ఈ సైన్యం, యెహోవా, చాలా దూరదేశంనుండి వస్తున్నారు.

ఆకాశపు అంచుల ఆవలనుండి వారు వస్తున్నారు.

యెహోవా తన కోపం ప్రదర్శించటానికి ఈ సైన్యాన్ని ఒక ఆయుధంలా వాడుకొంటాడు.

ఈ సైన్యం దేశం మొత్తాన్ని నాశనం చేస్తుంది.”

6 యెహోవా ప్రత్యేక దినం దగ్గర్లో ఉంది. అందు చేత ఏడ్చి, మీ కోసం దుఃఖపడండి. శత్రువు మీ ఐశ్వర్యాలు దొంగిలించే సమయం వస్తుంది. సర్వశక్తిమంతుడైన దేవుడు దానిని సంభవింపజేస్తాడు.

7 ప్రజలు వారి ధైర్యం కోల్పోతారు. భయం ప్రజలను బలహీనులను చేస్తుంది. 8 ప్రతి వ్యక్తి భయపడుతూంటాడు. స్త్రీ ప్రసవవేదనలా, వారి భయం వారికి కడుపులో బాధ పుట్టిస్తుంది. వారి ముఖాలు అగ్నిలా ఎర్రగా మారుతాయి. ఈ భయం చూపులు వారి పొరుగువారందరి ముఖాలమీద కూడా కనబడతాయి గనుక ప్రజలు ఆశ్చర్య పడతారు.

బబులోనుకి విరుద్ధంగా దేవుని తీర్పు

9 చూడండి, యెహోవా ప్రత్యేక దినం వచ్చేస్తుంది. అది చాలా భయంకర దినం. దేవుడు మహా కోపంతో, దేశాన్ని నాశనం చేస్తాడు.

పాపం చేసి వాళ్లందరినీ దేవుడు దేశంలోనుండి బలవంతంగా వెళ్లగొట్టేస్తాడు. 10 ఆకాశాలు చీకటి అవుతాయి. సూర్యుడు, చంద్రుడు, నక్షత్రాలు ప్రకాశించవు.

11 దేవుడు చెబుతున్నాడు, “నేను ప్రపంచానికి కీడు జరిగిస్తాను. చెడ్డవాళ్ల పాపాన్ని బట్టి వాళ్లను నేను శిక్షిస్తాను. గర్విష్టుల గర్వం పోయేట్లు నేను చేస్తాను. ఇతరుల యెడల నీచంగా ప్రవర్తించే వారి అతిశయాన్ని నేను నిలిపివేస్తాను. 12 కొద్దిమంది ప్రజలు మాత్రమే మిగిలి ఉంటారు. బంగారం దొరకటం అరుదులాగే మనుష్యులు కూడ అరుదుగా కొద్ది మంది మాత్రమే ఉంటారు. ఈ మనుష్యులు స్వచ్ఛమైన బంగారం కంటే ఎక్కువ విలువగలిగి ఉంటారు. 13 నేను, నా కోపంతో ఆకాశాన్ని వణికిస్తాను. భూమి స్థానం తప్పుతుంది.”

సర్వశక్తిమంతుడైన యెహోవా తన కోపం ప్రదర్శించిన రోజున అది జరుగుతుంది. 14 అప్పుడు బబులోను ప్రజలు గాయపడిన జింకల్లా పారిపోతారు. కాపరి లేని గొర్రెల్లా వారు పారిపోతారు. యుద్ధానికి వచ్చే ప్రతి సైనికుడూ వెనుదిరిగి తన స్వదేశానికి, స్వజనుల దగ్గరకు పారిపోతాడు. 15 అయితే శత్రువు బబులోను ప్రజలను తరుముతాడు. మరియు శత్రువు ఒక మనిషిని పట్టుకొన్నప్పుడు, అతనిని శత్రువు ఖడ్గంతో చంపేస్తాడు. 16 వారి ఇండ్లలో సమస్తం దోచుకోబడుతుంది. వారి భార్యలు మానభంగం చేయబడతారు. ప్రజలు చూస్తూ ఉండగానే వారి పిల్లలను చచ్చేవరకు కొడతారు.

17 దేవుడు చెబుతున్నాడు: “చూడండి, మాదీయసైన్యాలు బబులోను మీద దాడి చేసేట్లు నేను చేస్తాను.” మాదీయ సైన్యాలకు వెండి బంగారాలు చెల్లించినా సరే, వారు దాడి చేయటం ఆపు చేయరు. 18 సైనికులు దాడి చేసి బబులోను యువకులను చంపేస్తారు. పిల్లల మీద కూడ ఆ సైనికులు జాలి చూపించరు. బాలుర యెడల ఆ సైనికులు దయ చూపించరు. 19 బబులోను నాశనం చేయబడుతుంది. అది సొదోమ గొమొర్రాల సర్వనాశనంలా

ఉంటుంది. దేవుడు ఈ వినాశం కలుగజేస్తాడు, అక్కడ ఏమీ మిగిలి ఉండదు.

“రాజ్యాలన్నింటిలో బబులోను చాలా అందమయింది. బబులోను ప్రజలకు వారి పట్టణం గూర్చి చాలా అతిశయం. 20 కానీ బబులోను అందంగా ఇక ఉండదు. భవిష్యత్తులో ప్రజలు యికమీదట అక్కడ నివసించరు. అరబ్బులు అక్కడ వారి గుడారాలు వేయరు. గొర్రెలను అక్కడ మేపేందుకు కాపరులు వాటిని అక్కడికి తీసుకొనిరారు. 21 అక్కడ నివసించే జంతువులు అడవి మృగాలు మాత్రమే. ప్రజలు బబులోనులోని ఇండ్లలో నివసించరు. ఆ ఇండ్ల నిండాగుడ్లగూబలు, పెద్ద పక్షులు ఉంటాయి. అడవి మేక పోతులు ఆ ఇండ్లలో ఆడుతూంటాయి. 22 బబులోనులోని అందమైన గొప్ప భవనాలలో అడవి కుక్కలు, తోడేళ్లు మొరుగుతూ ఉంటాయి. బబులోను అంతం అయిపోతుంది. బబులోను అంతం దగ్గర్లో ఉంది. బబులోను నాశనాన్ని తర్వాత వరకు వేచి ఉండనివ్వను.”

14

ఇశ్రాయేలు తిరిగి వస్తుంది?

1 భవిష్యత్తులో యెహోవా, తన ప్రేమను యాకోబుకు మరల చూపిస్తాడు. ఇశ్రాయేలీయులను యెహోవా మరల ఏర్పాటు చేసికొంటాడు. ఆ సమయంలో యెహోవా ఆ ప్రజలకు వారి దేశాన్ని ఇస్తాడు. అప్పుడు యూదులు కాని వారు, యూదా ప్రజల్లో చేరిపోతారు. ఈ ఇద్దరూ ఒకటిగా యాకోబు వంశం అవుతారు. 2 ఆ రాజ్యాలు ఇశ్రాయేలు ప్రజలను ఇశ్రాయేలు దేశంలో చేర్చుకుంటారు. ఇతర రాజ్యాలకు చెందిన ఆ స్త్రీ పురుషులు ఇశ్రాయేలుకు బానిసలు అవుతారు. గతంలో ఆ ప్రజలే ఇశ్రాయేలు ప్రజలను తమకు బానిసలుగా చేసుకొన్నారు. కాని ఈ సమయంలో ఇశ్రాయేలు ప్రజలు ఆ రాజ్యాలను ఓడించి, వారి మీద ఏలుబడి చేస్తారు. 3 యెహోవా మీ కష్టమైన పని తీసివేసి, మిమ్మల్ని ఆదరిస్తాడు. గతంలో మీరు

బానిసలు. ప్రతి కష్టమైన పనినీ మనుష్యులు మీతో బలవంతంగా చేయించారు. అయితే యెహోవా మీకు ఈ కష్టతరమైన పనిని అంతం చేస్తాడు.

బబులోను రాజు గురించి ఒక గీతం

⁴ ఆ సమయంలో, బబులోను రాజును గూర్చి మీరు ఈ పాట పాడటం మొదలు పెట్టారు.

ఆ రాజు మమ్మల్ని పాలించినప్పుడు నీచంగా ఉన్నాడు.

కానీ ఇప్పుడు అతని పాలన అయిపోయింది.

⁵ చెడ్డ పాలకుల దండాన్ని యెహోవా విరుగగొడతాడు.

వారి అధికారాన్ని యెహోవా తొలగించి వేస్తాడు.

⁶ బబులోను రాజు కోపంతో ప్రజలను కొట్టాడు

దుష్టుడైన ఆ పాలకుడు ప్రజలను కొట్టడం మానలేదు

దుష్టుడైన ఆ పాలకుడు కోపంతో ప్రజలను పాలించాడు.

ప్రజలకు కీడు చేయటం అతడు ఎన్నడూ ఆపు జేయలేదు.

⁷ అయితే ఇప్పుడు దేశం మొత్తం విశ్రాంతి తీసుకొంటుంది. దేశం నెమ్మదిగా ఉంది.

ప్రజలు ఇప్పుడు ఉత్సవం చేసుకోవటం మొదలు బెడుతున్నారు.

⁸ నీవు ఒక దుష్ట రాజువు

కానీ ఇప్పుడు నీ పని అయిపోయింది.

చివరికి తమాల వృక్షాలు కూడా సంతోషిస్తున్నాయి.

లెబానోను దేవదారు వృక్షాలు కూడా సంతోషిస్తున్నాయి.

ఆ చెట్లు అంటున్నాయి, “రాజు మమ్మల్ని నరికి వేశాడు.

కానీ ఇప్పుడు రాజే పడిపోయాడు.

అతడు మళ్ళీ ఎన్నటికీ నిలబడడు.”

⁹ నీవు వస్తున్నందుకు, మరణస్థానమైన పాతాళం హర్షిస్తుంది.

భూలోక నాయకులందరి ఆత్మలనూ పాతాళం నీ కోసం
మేల్కొలుపుతుంది.

పాతాళం, రాజులను వారి సింహాసనాల మీదనుండి లేపి
నిలబెడుతుంది. నీ రాకకు వారు సిద్ధంగా ఉంటారు.

10 ఈ నాయకులంతా నిన్ను హేళన చేస్తారు.

“ఇప్పుడు నీవు కూడా మాలాగే చచ్చిన శవానివి.

ఇప్పుడు నీవూ మాలాగే ఉన్నావు.” అని వారంటారు.

11 నీ గర్వం పాతాళానికి పంపబడింది.

నీ సీతారాల సంగీతం, నీ గర్విష్టి ఆత్మ రాకను ప్రకటిస్తున్నాయి.

కీటకాలు నీ శరీరాన్ని తినివేస్తాయి. వాటి మీద నీవు పరుపులా పడి
ఉంటావు.

పురుగులు దుప్పటిలా నీ శరీరాన్ని కప్పేస్తాయి.

12 ఓ ప్రకాశవంతమైన నక్షత్రమా! ఉదయ పుత్రా!

నీవు ఆకాశంనుండి ఎలా పడిపోయావు?

జనాంగాన్ని పతనం చేసే నీవు

భూమి మీదికి ఎలా నరికి వేయబడ్డావు.

13 నీలో నీవు ఎల్లప్పుడూ ఇలా చెప్పు కొన్నావు:

“సర్వోన్నతుడైన దేవునిలా నేనూ ఉంటాను.

పైన ఆకాశాల్లోకి నేను వెళ్లిపోతాను.

నేను, నా సింహాసనాన్ని దేవుని నక్షత్రాలకంటే పైకి హెచ్చిస్తాను.

పరిశుద్ధ సభా పర్వతం మీద నేను కూర్చుంటాను.

దాగియున్న ఆ కొండ మీద దేవుళ్లను నేను కలుసుకొంటాను.

14 మేఘాల మీద నేను బలిపీఠం దగ్గరకు వెళ్తాను.

నేను, మహోన్నతుడైన దేవునిలా ఉంటాను.”

15 కానీ అది జరుగలేదు.

నీవు దేవునితో ఆకాశంలోనికి వెళ్లేదు. అగాధపు గోతి లోనికి

పాతాళానికి నీవు కిందికి తీసుకొని రాబడ్డావు.

16 ప్రజలు నిన్ను చూచి, నీ విషయం ఆలోచిస్తారు. నీవు కేవలం

చచ్చిన శవం మాత్రమేనని

ప్రజలు గమనిస్తారు. ప్రజలు అంటారు,
 “భూలోక రాజ్యాలన్నింటిలో భయం పుట్టించినవాడు ఇతడేనా?

17 పట్టణాలను నాశనం చేసినవాడు ఇతడేనా? దేశాన్ని
 ఎడారిగా మార్చినవాడు ఇతడేనా?
 యుద్ధంలో మనుష్యుల్ని బంధించి, వారిని ఇంటికి వెళ్లనియనివాడు
 ఇతడేనా?”

18 భూమిమీద ప్రతి రాజు ఘనంగా మరణించాడు.

ప్రతి రాజుకూ స్వంత సమాధి ఉంది.

19 అయితే నీవు, దుష్ట చక్రవర్తివి నీ సమాధిలోనుండి తోసి
 వేయబడ్డావు.

నరకబడిన చెట్టు కొమ్మలా నీవున్నావు. ఆ కొమ్మ నరకబడి,

పారవేయబడింది.

నీవు యుద్ధంలో చచ్చిపడిన వానిలా ఉన్నావు.

మిగతా సైనికులు వాని మీద నడిచారు.

ఇప్పుడు చచ్చిన ఇతరుల్లాగే ఉన్నావు.

నీవు చావు గుడ్డల్లో చుట్టబడ్డావు.

20 ఇంకా ఎంతోమంది రాజులు చనిపోయారు. వారందరికీ వారి
 సమాధులు ఉన్నాయి.

కానీ నీవు వాళ్లను చేరవు.

ఎందుకంటే, నీవు నీ స్వంత దేశాన్ని నాశనం చేశావు

గనుక నీ స్వంత ప్రజల్నే నీవు చంపేశావు.

నీవు చేసినట్టు నీ పిల్లలు నాశనం చేయటం కొనసాగించారు. నీ
 పిల్లలు అపుజేయబడతారు.

21 అతని పిల్లలను చంపటానికి సిద్ధపడండి.

వారి తండ్రి దోషి గనుక వాళ్లను చంపండి.

అతని పిల్లలు మళ్లీ ఎన్నటికీ ఆ దేశాన్ని స్వాధీనం చేసుకోరు.

అతని పిల్లలు మళ్లీ ఎన్నటికీ ప్రపంచాన్ని తమ పట్టణాలతో
 నింపరు.

22 “నేను నిలబడి ఆ ప్రజలకు విరోధంగా యుద్ధం చేస్తాను. ప్రఖ్యాత బబులోను పట్టణాన్ని నేను నాశనం చేస్తాను. బబులోను ప్రజలందరినీ నేను నాశనం చేస్తాను. వారి పిల్లలను, మనుమళ్లను, మునిమనుమళ్లను నేను నాశనం చేస్తాను” అని సర్వశక్తిమంతుడైన యెహోవా చెప్పాడు. యెహోవా తానే ఆ విషయాలు చెప్పాడు.

23 “బబులోనును నేను మార్చేస్తాను. ఆ స్థలం మనుష్యుల కోసం కాదు, జంతువుల కోసమే. ఆ స్థలం నీ టీ మడుగు అవుతుంది. బబులోనును తుడిచి వేయటానికి ‘నాశనం అనే చీపురును’ నేను ప్రయోగిస్తాను” అని యెహోవా చెప్పాడు. సర్వశక్తిమంతుడైన యెహోవా ఆ సంగతులు చెప్పాడు.

దేవుడు అష్షూరును కూడా శిక్షిస్తాడు

24 సర్వశక్తిమంతుడైన యెహోవా ఒక ప్రమాణం చేశాడు. యెహోవా చెప్పాడు, “సరిగ్గా నేను తలచినట్టే ఈ సంగతులు జరుగుతాయని నేను ప్రమాణం చేస్తున్నాను. ఈ విషయాలు సరిగ్గా నా పథకం ప్రకారమే జరుగుతాయి. 25 అష్షూరు రాజును నేను నా దేశంలో నాశనం చేస్తాను. నా కొండలపై నేను ఆ రాజు మీద నడుస్తాను. ఆ రాజు నా ప్రజలను తనకు బానిసలుగా చేశాడు. వారి మెడల మీద అతడు ఒక కాడిపెట్టాడు. యూదా మెడమీద నుండి ఆ కాడి తొలగించి వేయబడుతుంది. ఆ భారం తొలగించబడుతుంది. 26 నేను నా ప్రజల కోసం చేయాలనీ ఉద్దేశించిన సంగతి అది. రాజ్యాలన్నింటినీ శిక్షించటానికి నేను నా చేతి బలం ప్రయోగిస్తాను.”

27 యెహోవా ఒక పథకం వేసినప్పుడు ఆ పథకాన్ని ఎవ్వరూ అడ్డగించలేరు. ప్రజలను శిక్షించేందుకు యెహోవా తన చేయి పైకెత్తినప్పుడు, దానిని ఎవ్వరూ అడ్డగించలేరు.

ఫిలిష్తీయులకు దేవుని సందేశం

28 విచారకరమైన ఈ సందేశం ఆహాబు రాజు చని పోయిన సంవత్సరం ఇవ్వబడింది.

29 ఓ ఫిలిష్తీ దేశమా, నిన్ను కొట్టే రాజు చనిపోయాడని నీవు సంతోషిస్తున్నావు. కానీ నీవు నిజంగా సంతోషపడకు. అతని పరిపాలన అంతమయిపోయింది, నిజమే. కానీ రాజు కుమారుడు వస్తాడు. పరిపాలిస్తాడు. అది ఒక సర్పం తనకంటే మరింత ఎక్కువ ప్రమాదకరమైన సర్పానికి జన్మ ఇచ్చినట్టు ఉంటుంది. ³⁰ కానీ నా దీన ప్రజలు మాత్రం క్షేమంగా భోజనం చేయగలుగుతారు. వారి పిల్లలు క్షేమంగా ఉంటారు. మీ దీనప్రజలు పండుకొని, క్షేమంగా ఉంటారు. కానీ నేను మీ కుటుంబాన్ని ఆకలితో చంపేస్తాను. మిగిలిన మీ ప్రజలంతా చనిపోతారు.

31 పట్టణ ద్వారం దగ్గర ఉండే ప్రజలారా కేక వేయండి.

పట్టణ ప్రజలారా, గట్టిగా కేకలు వేయండి.

ఫిలిష్తీయాలోని ప్రజలారా, మీరు భయపడతారు.

మీ ధైర్యం వేడి మైనంలా కరిగిపోతుంది.

ఉత్తరంగా చూడండి.

అక్కడ ధూళి మేఘం ఉంది.

అప్పుడు నుండి ఒక సైన్యం వస్తోంది.

ఆ సైన్యంలో మనుష్యులంతా బలంగా ఉన్నారు.

32 ఆ సైన్యం, వారి దేశానికి సందేశం తీసుకువెళ్లే వారిని పంపుతుంది.

ఆ సందేశకులు వారి ప్రజలకు ఏమని చెబుతారు?

ఫిలిష్తీయా ఓడిపోయింది. అని వారు ప్రకటిస్తారు. కానీ

సీయోనును యెహోవా బలపర్చాడు.

ఆయన దీన ప్రజలు భద్రత కోసం అక్కడికి వెళ్లారు.

15

మోయాబుకు దేవుని సందేశం

¹ ఇది మోయాబును గూర్చి విచారకరమైన సందేశం:

ఒక రాత్రి ఆరోయాబు నుండి ఐశ్వర్యాలను సైన్యం దోచుకొంది.

ఆ రాత్రి పట్టణం నాశనం చేయబడింది.

ఒక రాత్రి కిరోయాబు నుండి ఐశ్వర్యాలను సైన్యం దోచుకొంది.

ఆ రాత్రే పట్టణం నాశనం చేయబడింది.

2 రాజ కుటుంబం, దీబోను ప్రజలు ఉన్నతమైన పూజాస్థలాల్లో
మొరపెట్టేందుకు వెళ్తున్నారు.

నెబోకోసం, మేదెబా కోసం మోయాబు ప్రజలు మొరపెట్టున్నారు.

ప్రజలంతా వారి విచారం వ్యక్తం చేయటానికి తలలు బోడిగుండ్లు
చేసుకొన్నారు.

3 మోయాబు అంతటా ఇంటి కప్పుల మీద, వీధుల్లో

ప్రజలు నల్ల బట్టలు ధరిస్తున్నారు.

ప్రజలు ఏడుస్తున్నారు.

4 హెప్పోను, ఏలాలేయు పట్టణాల ప్రజలు చాలా గట్టిగా
ఏడుస్తున్నారు.

చాలా దూరంలో ఉన్న యహసు పట్టణంలో మీరు వారి ఏడ్పులు
వినవచ్చును.

చివరికి సైనికులు కూడా భయపడుతున్నారు.

సైనికులు భయంతో వణకుచున్నారు.

5 మోయాబు విషయంలో దుఃఖంతో నా హృదయం ఘోషిస్తుంది.

ప్రజలు భద్రత కోసం పారిపోతున్నారు.

దూరంలో ఉన్న సోయరుకు వారు పారిపోతున్నారు.

ఎగ్లాతు షెలిషియాకు వారు పారిపోతున్నారు.

ప్రజలు కొండ మార్గంగా లూహీతుకు వెళ్తున్నారు.

ప్రజలు ఏడుస్తున్నారు.

ప్రజలు హోరొనయీము మార్గంలో వెళ్తున్నారు. ప్రజలు చాలా

గట్టిగా విలపిస్తున్నారు.

6 కానీ నిమ్నీము యేరు ఎడారిలా ఎండిపోయింది.

మొక్కలన్నీ చచ్చాయి.

ఏదీ పచ్చగా లేదు.

- 7 అందుచేత ప్రజలు వారి స్వంత సామగ్రి సర్దుకొని మోయాబు విడిచిపెట్టున్నారు.
వారు ఆ సామగ్రిమోస్తూ నిరవంజి చెట్ల నది దగ్గర సరిహద్దు దాటుతున్నారు.

- 8 ఏడ్వటం మోయాబు అంతటా వినబడుతుంది.

చాలా దూరంలో ఉన్న ఎగ్లయీము పట్టణంలో ప్రజలు ఏడుస్తున్నారు. బెయేరేలీము పట్టణంలో ప్రజలు ఏడుస్తున్నారు.

- 9 దీమోను పట్టణపు నీళ్లు పూర్తిగా రక్తమయం అయిపోయాయి.

మరియు నేను (యెహోవాను) దీమోనుకు ఇంకా ఎక్కువ కష్టాలు కలిగిస్తాను.

మోయాబులో నివసిస్తున్న కొద్దిమంది శత్రువునుండి తప్పించుకొన్నారు.

కానీ ఆ ప్రజలను తిని వేయటానికి నేను సింహాలను పంపిస్తాను.

16

- 1 ఆ దేశపు రాజుకు మీరు ఒక కానుక పంపాలి. సెలానుండి అరణ్యంగుండా సీయోను కుమార్తె కొండకు (యెరూషలేము) మీరు ఒక గొర్రెపిల్లను పంపాలి.

- 2 మోయాబు స్త్రీలు అర్పొను నది దాటేందుకు ప్రయత్నిస్తారు.

సహాయం కోసం వారు ఒకచోట నుండి మరోచోటుకు పరుగులెత్తుతారు.

వారు, గూడు నేల కూలినప్పుడు తప్పిపోయిన చిన్న పిట్ట పిల్లలా ఉంటారు.

- 3 “మాకు సహాయం చేయండి,

మేం ఏం చేయాలో మాకు చెప్పండి!
 మధ్యాహ్నపు ఎండనుండి నీడ కాపాడినట్టు
 మా శత్రువుల నుండి మమ్మల్ని కాపాడండి.
 మా శత్రువుల నుండి మేం పారిపోతున్నాం
 మమ్మల్ని దాచిపెట్టండి.
 మమ్మల్ని మా శత్రువులకు అప్పగించకండి అని వారంటారు.
 4 ఆ మోయాబు ప్రజలు వారి ఇండ్లనుండి బలవంతంగా
 వెళ్లగొట్టిబడ్డారు.
 కనుక వాళ్లను మీ దేశంలో నివాసం ఉండనియ్యండి.
 వారి శత్రువులనుండి వారిని కాపాడండి.”

దోచుకోవటం ఆగిపోతుంది.
 శత్రువు ఓడించబడతాడు.
 ఇతరులను బాధించే పురుషులు దేశం నుండి వెళ్లిపోతారు.
 5 అప్పుడు కొత్త రాజు వస్తాడు.
 ఈ రాజు దావీదు వంశంవాడు.
 ఆయన నిజాయితీ పరుడు. ఆయన ప్రేమ, దయగలవాడు.
 ఈ రాజు న్యాయంగా తీర్పు తీరుస్తాడు.
 సరియైనవి, మంచివి ఆయన చేస్తాడు.

6 మోయాబు ప్రజలు చాలా గర్విష్టులని,
 మోసగాళ్లని మేము విన్నాం.
 ఈ ప్రజలు తిరుగు బాటు దారులు, గర్విష్టులు.
 అయితే వారి గొప్పలన్నీ వట్టి మాటలే.
 7 ఆ గర్వం చేత మొత్తం మోయాబు దేశం శ్రమ అనుభవిస్తుంది.
 మోయాబు ప్రజలంతా ఏడుస్తారు.
 ప్రజలు విచారిస్తారు. గతంలో వారికి ఉన్నవన్నీ మళ్లీ
 కావాలనుకొంటారు.
 కీర్తరెశెతు ద్రాక్షపండ్ల అడలు కావాలని వారు కోరుకొంటారు.

8 హెప్పోను పొలాలు, సిబ్బా ద్రాక్ష వల్లులు, ద్రాక్ష పండ్లు ఫలించటం లేదని ప్రజలు విచారంగా ఉంటారు.

విదేశీ పాలకులు ద్రాక్ష వల్లులను నరికివేశారు.

శత్రుసైన్యాలు యాజరు పట్టణం వరకు చాలా దూరం, అరణ్యంలోనికి విస్తరించారు. సముద్రం వరకు వారు విస్తరించారు.

9 “ద్రాక్ష పండ్లు నాశనం చేయబడ్డాయి.

కనుక యాజరు, సిబ్బా ప్రజలతోబాటు నేనూ ఏడుస్తాను.

పంట ఉండదు గనుక హెప్పోను,

ఏలాలే ప్రజలతోబాటు నేనూ ఏడుస్తాను.

వేసవి పండ్లు ఏమీ ఉండవు.

సంతోషపు కేకలు అక్కడ ఉండవు.

10 కర్మెలులో పాటలు పాడటం మరియు సంతోషం ఉండదు.

పంట కోత సమయంలో సంతోషం అంతా నేను నిలిపివేస్తాను.

ద్రాక్షపండ్లు ద్రాక్షరసం అయ్యేందుకు సిద్ధంగా ఉన్నాయి.

కానీ అవన్నీ వ్యర్థం అవుతాయి.

11 అందుచేత మోయాబు గూర్చి నాకు చాలా విచారం కీర్తరేశు గూర్చి

నాకు చాలా విచారం

ఈ పట్టణాల గూర్చి నాకు ఎంతెంతో దుఃఖం.

12 మోయాబు ప్రజలు ఎత్తయిన వారి పూజాస్థలాలకు వెళ్తారు.

ప్రజలు ప్రార్థించాలని ప్రయత్నిస్తారు.

కానీ సంభవించిన సంగతులన్నీ వారు చూస్తారు,

ప్రార్థించలేనంత బలహీనులవుతారు.”

13 మోయాబును గూర్చి ఈ విషయాలు యెహోవా ఎన్నోసార్లు చెప్పాడు.

14 ఇప్పుడు “మూడు సంవత్సరాల్లో (కూలీ వాని కాలం లెక్క ప్రకారం) ఆ ప్రజలందరూ ఉండరు, వారికి అతిశయాస్పదమైనవన్నీ పోతాయి. కొంతమంది మనుష్యులు మిగిలి

ఉంటారు. కానీ వారు ఎక్కువ మంది ఉండరు” అని యెహోవా చెబుతున్నాడు.

17

సిరియాకు దేవుని సందేశం

¹ ఇది దమస్కుకు విచారకరమైన సందేశం. దమస్కుకు ఈ సంగతులు సంభవిస్తాయని యెహోవా సెలవిస్తున్నాడు:

“దమస్కు ఇప్పుడు పట్టణం కానీ దమస్కు నాశనం చేయబడుతుంది.
దమస్కులో శిథిలాలు మాత్రమే మిగుల్తాయి.

² ప్రజలు అరబ్బుల పట్టణాలు విడిచి పెట్టినారు.

ఆ ఖాళీ పట్టణాల్లో గొర్రెల మందలు విచ్చలవిడిగా
తిరుగుతాయి.
వాటిని పట్టించుకొనే వాడు ఎవ్వడూ ఉండడు.

³ ఎఫ్రాయిము ప్రాకార పట్టణాలు (ఇశ్రాయేలు) నాశనం
చేయబడతాయి.
దమస్కులో ప్రభుత్వం అంతమవుతుంది.

ఇశ్రాయేలుకు సంభవించినదే సిరియాకు సంభవిస్తుంది.
ప్రముఖులంతా తీసుకొని పోబడతారు.”

ఆ సంగతులు జరుగుతాయని సర్వశక్తిమంతుడైన యెహోవా
చెప్పాడు.

⁴ ఆ సమయంలో యాకోబు (ఇశ్రాయేలు) ఐశ్వర్యం అంతాపోతుంది.

వ్యాధి మూలంగా చాలా బరువు తగ్గిపోయినమని షిలా
యాకోబు ఉంటాడు.

⁵ ఆ సమయం రెఫాయిము లోయలో ధాన్యపు కోతలా ఉంటుంది.
పొలంలో పెరిగిన మొక్కలను పనివాళ్లు ఒక చోట వేస్తారు. తర్వాత
మొక్కల నుండి గింజలను వారు కోస్తారు. ధాన్యం వారు కుప్పవేస్తారు.

6 ఆ సమయం, ప్రజలు ఒలీవ పండ్లు కోసే సమయంలో ఉంటుంది. ప్రజలు ఒలీవ చెట్లనుండి ఒలీవ పండ్లు రాల్పుతారు. అయితే సాధారణంగా చెట్లకొమ్మలకు కొన్ని ఒలీవ పండ్లు మిగిలిపోతాయి. కొన్ని పై కొమ్మలకు నాలుగైదు ఒలీవ పండ్లు మిగిలి పోతాయి. ఆ పట్టణాలకు గూడ అలానే ఉంటుంది. సర్వశక్తిమంతుడైన యెహోవా ఆ సంగతులు చెప్పాడు.

7 ఆ సమయంలో ప్రజలు వారిని చేసిన దేవునివైపు చూస్తారు. వారి కన్నులు ఇశ్రాయేలీయుల పరిశుద్ధుని చూస్తారు. 8 ప్రజలు, వారు చేసిన గొప్ప వాటిని నమ్ముకోరు. అబద్ధపు దేవుళ్ల కోసం వారు తయారు చేసిన ప్రత్యేక తోటలకు, బలిపీఠాలకు వారు వెళ్లరు. 9 ఆ కాలంలో కోటలుగల పట్టణాలన్నీ ఖాళీగా ఉంటాయి. ఆ పట్టణాలు, ఆ దేశానికి ఇశ్రాయేలు ప్రజలు రాకముందు ఉన్న కొండలు, అడవుల్లా ఉంటాయి. గతంలో ఇశ్రాయేలు ప్రజలు వస్తున్నారంటే ప్రజలంతా పారిపోయేవారు. భవిష్యత్తులో దేశం మళ్లీ ఖాళీగా ఉంటుంది. 10 మిమ్మల్ని రక్షించే దేవుణ్ణి మీరు మరచిపోయారు గనుక ఇలా జరుగుతుంది. దేవుడే మీ భద్రతా స్థానం అని మీరు జ్ఞాపకం ఉంచుకోలేదు.

చాలా దూర స్థలాల నుండి మీరు కొన్ని మంచి ద్రాక్షా వల్లలను తెచ్చి నాటవచ్చును గాని ఆ మొక్కలు ఎదగవు. 11 ఒకనాడు మీరు మీ ద్రాక్ష వల్లలను నాటి, వాటిని పెంచటానికి ప్రయత్నం చేస్తారు. మర్నాడు మొక్కలు పెరగటం మొదలవుతుంది. అయితే కోతకాలంలో మొక్కల నుండి పండ్లు కోయటానికి మీరు వెళ్తారు గాని అవి మొత్తం చచ్చి ఉండటం మీరు చూస్తారు. ఆ మొక్కలన్నింటినీ ఒక రోగం చంపేస్తుంది.

12 ఎంతెంతో మంది ప్రజలు చెప్పేది విను.

సముద్ర ఘోషలా వారు గట్టిగా ఏడుస్తున్నారు. ఆ ఘోషవిను.

ఆ ఏడుపు సముద్రపు ఘోషలా ఉండి.

సముద్రంలో అలలూ అలలూ ఢీకొన్న ఘోషలా ఉంది.

13 ప్రజలు ఆ అలల్లా ఉంటారు.

దేవుడు ఆ ప్రజలతో కఠినంగా మాట్లాడతాడు. వారు పారిపోతారు.

ప్రజలు గాలికి కొట్టుకొని పొయ్యే పొట్టులా ఉంటారు. ప్రజలు తుఫానుకు కొట్టుకొని పొయ్యే కలుపు మొక్కల్లా ఉంటారు. గాలి విసురుతుంది కలుపు కొట్టుకొని పోతుంది.

14 ఆ రాత్రి ప్రజలు చాలా భయంగా ఉంటారు.

తెల్లవారే సరికి ఏమీ మిగలదు.

కనుక మన శత్రువులకు ఏమీ లభించదు.

వారు మన దేశం వస్తారు. కానీ అక్కడ ఏమీ ఉండదు.

18

ఇథియోపియాకు దేవుని సందేశం

1 ఇథియోపియా నదుల తీరంలో దేశాన్ని చూడు. దేశం కీటకాలతో నిండిపోయింది. నీవు వాటి రెక్కల పటపట శబ్దం వినవచ్చు.

2 ఆ దేశం సముద్రం మీద జమ్ము పడవల్లో మనుష్యులను ఆవలికి పంపిస్తుంది.

వేగంగా పోయే సందేశహారులు,

ఎత్తుగా బలంగా ఉండే మనుష్యుల దగ్గరకు వెళ్తారు.

(ఎత్తుగా బలంగా ఉండే ఈ మనుష్యులంటే అన్ని చోట్ల ప్రజలకు భయం.

వారు బలంగల రాజ్యం.

వారి రాజ్యం ఇతర రాజ్యాలను జయిస్తుంది.

నదుల మూలంగా విభజించబడిన దేశంలో వారు ఉన్నారు).

3 వారికి ఏదో కీడు జరుగుతుంది అని ఆ ప్రజలకు హెచ్చరిక చేయి.

ఆ రాజ్యానికి ఈ సంగతి సంభవించటం ప్రపంచంలోని ప్రజలంతా చూస్తారు.

ఒక కొండ మీద ఎగురవేసిన పతాకంలా ప్రజలు ఈ విషయాన్ని తేటగా చూస్తారు.

ఎత్తయిన ఈ మనుష్యులకు సంభవించే ఆ సంగతిని గూర్చి భూలోకంలో జీవించే ప్రజలంతా వింటారు.

యుద్ధానికి ముందు ఊదే శంఖంలా వారు దీనిని తేటగా వింటారు.

4 యెహోవా చెప్పాడు: “నా కోసం సిద్ధం చేయ బడిన స్థలంలో నేను ఉంటాను. ఈ సంగతులు సంభవించటం నేను మౌనంగా చూస్తాను. 5 అందమైన ఒక వేసని రోజు, మధ్యాహ్నం ప్రజలు విశ్రాంతి తీసుకొంటూ ఉంటారు. (అది వర్షాలు లేని ఎండకాలపు కోత సమయం, ఉదయపు మంచు మాత్రమే ఉంటుంది) అప్పుడు ఏదో జరుగుతుంది. అది పూవులు వికసించిన తరువాత సమయం క్రొత్త ద్రాక్షలు మొగ్గ తొడిగి, పెరుగుతూ ఉంటాయి. అయితే కోతకు ముందు శత్రువు వచ్చి, మొక్కలు నరికేస్తాడు. శత్రువు ద్రాక్షలను చితుకగొట్టి, పారవేస్తాడు. 6 కొండ పక్షులు, అడవి జంతువులు తినటానికి ఆ ద్రాక్ష తీగలు విడిచిపెట్టబడతాయి. వేసవిలో ఆ ద్రాక్షతీగల మీద పక్షులు నివాసం ఉంటాయి. ఆ చలికాలం అడవి జంతువులు ఆ ద్రాక్షతీగలను తింటాయి.”

7 ఆ కాలంలో, సర్వశక్తిమంతుడైన యెహోవాకు ఒక అర్పణ తీసుకొని రాబడుతుంది. ఎత్తుగా బలంగా ఉండే ఆ ప్రజలు దగ్గర్నుండే ఆ కానుక వస్తుంది. (ఎత్తుగా, బలంగా ఉండే ఈ ప్రజలంటే అన్ని చోట్ల మనుష్యులందరికీ భయమే. వారు చాలా బలమైన రాజ్యం. వారి రాజ్యం ఇతర రాజ్యాలను ఓడిస్తుంది. నదులచే విభజించబడిన దేశంలో వారు ఉన్నారు.) ఈ కానుక, సీయోను కొండలోని యెహోవా స్థానానికి తీసుకొని రాబడుతుంది.

19

ఈజిప్టుకు దేవుని సందేశం ఈజిప్టును గూర్చిన విచారకరమైన

సందేశం

1 చూడండి! వేగంగా పోయే మేఘం మీద యెహోవా వస్తున్నాడు. యెహోవా ఈజిప్టులో ప్రవేశిస్తాడు, అప్పుడు ఈజిప్టు అబద్ధ దేవుళ్లంతా భయంతో వణికిపోతారు. ఈజిప్టు ధైర్యంగలది కానీ ఆ ధైర్యం వేడి మైనంలా కరగిపోతుంది.

2 దేవుడు చెబుతున్నాడు: “ఈజిప్టు ప్రజలు వారికి వారే విరోధంగా పోరాడుకొనేట్లు నేను చేస్తాను. మనుష్యులు వారి సోదరులతో పోరాడుతారు. పొరుగువారు పొరుగువారికి విరోధం అవుతారు. పట్టణాలు పట్టణాలకు విరోధం అవుతాయి. రాష్ట్రాలు రాష్ట్రాలకు విరోధం అవుతాయి. 3 ఈజిప్టు ప్రజలు గందరగోళ పడిపోతారు. వారు చేయాల్సింది ఏమిటి అని ప్రజలు వారి అబద్ధ దేవుళ్లను, జ్ఞానులను అడుగుతారు. ప్రజలు వారి మాంత్రికలను, భూత వైద్యులను అడుగుతారు. కానీ వారి సలహా నిప్పుయోజనం.”

4 సర్వశక్తిమంతుడైన యెహోవా, ప్రభువు చెబుతున్నాడు, “నేను (దేవుణ్ణి) ఈజిప్టును కఠినమైన యజమానికి అప్పగిస్తాను. శక్తిగల ఒక రాజు ప్రజలను పాలిస్తాడు.”

5 నైలునది ఎండిపోతుంది. 6 నదులన్నీ చెడ్డకంపు కొద్తాయి. ఈజిప్టులో కాలువలు ఎండిపోయి, నీరు ఉండకుండా పోతుంది. నీటి మొక్కలు అన్నీ కుళ్లిపోతాయి. 7 నదీ తీరాల్లోని మొక్కలన్నీ ఎండిపోయి, కొట్టుకొని పోతాయి. నది మహా విశాలంగా ఉన్న చోటగూడా మొక్కలు చస్తాయి.

8 “నైలునదిలో చేపలుపట్టే జాలరులు అందరూ దుఃఖపడి ఏడుస్తారు. వారు తమ ఆహారంకోసం నైలు నదిమీద ఆధారపడతారు. కానీ అది ఎండిపోతుంది. 9 బట్టలు తయారు చేసే వాళ్లంతా చాలా దుఃఖపడతారు. పీచువస్త్రాలు తయారు చేయటానికి ప్రజలకు పీచు కావాలి. కానీ నది ఎండిపోయి ఈ పీచు మొక్కలు పెరగవు. 10 నీళ్లు నిల్వ చేసేందుకు ఆనకట్టలు కట్టే వారికి పని ఉండదు గనుక దుఃఖంగా ఉంటారు.

11 “సోయను పట్టణ నాయకులు తెలివి తక్కువ వాళ్లు. ఫరోయొక్క ‘తెలివిగల నాయకులు’ తప్పునలహాలు ఇస్తారు. వారు తెలివిగల వాళ్లని ఆ నాయకులు అంటారు. వారు పూర్వపు రాజుల కుటుంబాలకు చెందినవాళ్లం అంటారు. కానీ వారు, వాళ్లు అనుకొన్నంత తెలివిగలవాళ్లు కారు.” 12 ఈజిప్టు, నీ జ్ఞానులు ఎక్కడ? సర్వశక్తిమంతుడైన యెహోవా ఈజిప్టు కోసం వేసిన పథకం ఏమిటో ఆ జ్ఞానులు తెలుసుకోవాలి. ఏం జరుగ బోతుందో అది నీకు చెప్పాల్సినవాళ్లు వారే.

13 సోయను నాయకులు వెర్రివాళ్లుగా చేయబడ్డారు. నోపు నాయకులు దొంగ సంగతులు నమ్మేసారు. అందుచేత నాయకులు ఈజిప్టును తప్పుతోవను నడిపించారు. 14 ఆ నాయకులను యెహోవా గందరగోళపర్చాడు. వాళ్లు తిరుగులాడుచూ, ఈజిప్టును తప్పుదారిలో నడిపిస్తారు. ఆ నాయకులు చేసేది అంతా తప్పే. వాళ్లు త్రాగి రోగంతో వీధిలో దొర్లాడే వాళ్లలా ఉన్నారు. 15 ఆ నాయకులు చేయగలిగింది ఏమీ లేదు. (ఈ నాయకులే “తలలు, తోకలు.” వారే, “మొక్కల కొమ్ములు, కాండాలు.”)*

16 ఆ కాలంలో ఈజిప్టు వాళ్లు బెదరిపోయిన ఆడవాళ్లలా ఉంటారు. సర్వశక్తిమంతుడైన యెహోవాకు వారు భయపడతారు. ప్రజలను శిక్షించటానికి యెహోవా తన చేయి పైకి ఎత్తుతాడు, వారు భయపడతారు. 17 యూదా దేశం, ఈజిప్టు ప్రజలందరికీ భయం పుట్టించే దేశం అవుతుంది. ఈజిప్టులో ఎవరైనా సరే యూదా పేరు వింటే భయపడతారు. సర్వశక్తిమంతుడైన యెహోవా ఈజిప్టులో భయంకర సంగతులు జరగాలని పథకం వేసాడు గనుక ఇవి జరుగుతాయి. 18 ఆ కాలంలో ప్రజలు కనాను భాష (యూదుల బాష) మాట్లాడే పట్టణాలు ఈజిప్టులో అయిదు ఉంటాయి. ఈ పట్టణాల్లో ఒక దానికి “నాశన పట్టణం”† అని పేరు పెట్టబడుతుంది.

* 19:15: ఈ ... కాండాలు యెషయా 9:14-15 చూడండి. † 19:18: నాశన పట్టణం ఈ పేరు “సూర్య పట్టణము” అనే అర్థంగల పేరులాంటిది. ఇది బహుశాః ఓను పట్టణం కావచ్చు.

సర్వశక్తిమంతుడైన యెహోవాను వెంబడిస్తాం అని ప్రజలు ప్రమాణం చేస్తారు.

19 ఆ కాలంలో ఈజిప్టు కేంద్రంలో యెహోవాకు ఒక బలిపీఠం ఉంటుంది. యెహోవాకు సన్మాన సూచకంగా ఈజిప్టు సరిహద్దులో ఒక స్తంభం ఉంటుంది. 20 సర్వశక్తిమంతుడైన యెహోవా శక్తివంతమైన పనులు చేస్తాడు అని చూపించేందుకు ఇది ఒక సంకేతం. యెహోవా దగ్గర్నుండి సహాయం కావాలని ప్రజలు మొర పెట్టినప్పుడల్లా, యెహోవా సహాయం పంపిస్తాడు. ప్రజలను రక్షించి, కాపాడుటకు ఒక వ్యక్తిని యెహోవా పంపిస్తాడు. ఆ ప్రజలకు అక్రమమైన వాటిని జరిగించే మనుష్యుల బారినండి ఆ వ్యక్తి వారిని విమోచిస్తాడు.

21 ఆ సమయంలో ఈజిప్టులోని ప్రజలు యెహోవాను వాస్తవంగా తెలుసుకొంటారు. ఈజిప్టు ప్రజలు దేవుణ్ణి ప్రేమిస్తారు. ప్రజలు దేవుణ్ణి సేవిస్తారు, అనేక బలులు అర్పిస్తారు. వారు యెహోవాకు ప్రమాణాలు చేస్తారు. వారు ఆ ప్రమాణాలను నిలబెట్టుకొంటారు. 22 ఈజిప్టు ప్రజలను యెహోవా శిక్షిస్తాడు. మరియు అప్పుడు ఆయన వారిని స్వస్థపరుస్తాడు. (క్షమిస్తాడు) వారు యెహోవా దగ్గరకు తిరిగి వస్తారు. యెహోవా వారి ప్రార్థనలు వింటాడు, వారిని స్వస్థపరుస్తాడు. (క్షమిస్తాడు).

23 ఆ కాలంలో ఈజిప్టు నుండి అష్షూరుకు రాజమార్గం ఉంటుంది. అప్పుడు ప్రజలు అష్షూరు నుండి ఈజిప్టు వెళ్తారు, ఈజిప్టు నుండి ప్రజలు అష్షూరు వెళ్తారు. ఈజిప్టు అష్షూరుతో కలిసి పనిచేస్తుంది.

24 ఆ కాలంలో ఇశ్రాయేలు, అష్షూరు, ఈజిప్టు కలిసి దేశాన్ని తమ ఆధీనంలో ఉంచుకొంటారు. ఇది దేశానికి ఆశీర్వాదం.

25 సర్వశక్తిమంతుడైన యెహోవా ఈ దేశాలను ఆశీర్వదిస్తాడు. “ఈజిప్టు, మీరే నా ప్రజలు అష్షూరూ, నిన్ను నేను సృష్టించాను. ఇశ్రాయేలూ, నీవు నా స్వంతం. మీరంతా ఆశీర్వదించబడిన వాళ్లు” అని ఆయన అంటాడు.

20

అష్షూరు ఈజిప్టును, ఇథియోపియాను ఓడిస్తుంది

1 అష్షూరు రాజు సర్గోను. అష్టోదు మీద యుద్ధం చేయటానికి సర్గోను తర్తానును ఆ వట్టణం మీదికి పంపించాడు. తర్తాను అక్కడికి వెళ్లి ఆ పట్టణాన్ని పట్టుకొన్నాడు. 2 ఆ సమయంలో ఆమోజు కుమారుడు యెషయా ద్వారా యెహోవా మాట్లాడాడు: “వెళ్లు, నీ నడుముకు కట్టిన దుఃఖవస్త్రం తీసివేయి. నీ పాదాల జోళ్లు తీసివేయి” అని యెహోవా చెప్పాడు. యెషయా యెహోవాకు విధేయుడయ్యాడు. మరియు యెషయా బట్టలు లేకుండా, చెప్పులు లేకుండా అక్కడ అంతా తిరిగాడు. 3 అప్పుడు యెహోవా చెప్పాడు: “బట్టలు లేకుండా, చెప్పులు లేకుండా యెషయా మూడు సంవత్సరాలు తిరిగాడు. ఇది ఈజిప్టు, ఇథియోపియాకు సంకేతం. 4 అష్షూరు రాజు ఈజిప్టును, ఇథియోపియాను ఓడిస్తాడు. అష్షూరు బందీలను పట్టుకొని, వారి దేశాల నుండి తీసుకొనిపోతాడు. పెద్దవాళ్లు, యువతీ యువకులు బట్టలు చెప్పులు లేకుండానే తీసుకొని పోబడతారు. వారు సొంతం నగ్నంగా ఉంటారు. ఈజిప్టు ప్రజలు అవమానించబడతారు. 5 ప్రజలు సహాయం కోసం ఇథియోపియా వైపుచూస్తారు. ఆ ప్రజలు భగ్గుమైపోతారు. ఈజిప్టు ఔన్నత్యం చూచి ప్రజలు ఆశ్చర్యచకితులయ్యారు. అలాంటి ప్రజలు అవమానించబడతారు.”

6 సముద్రానికి దగ్గరగా ఉన్న ప్రజలు, “ఆ దేశాలు మాకు సహాయం చేస్తాయని వాటిని నమ్ముకొన్నాము. అవి మమ్మల్ని అష్షూరు రాజు నుండి విమోచిస్తాయని మేం వాటి దగ్గరకు పరుగెత్తాం. కానీ వాటిని చూడండి. ఆ దేశాలు పట్టుకోబడ్డాయి, మరి మనం ఎలా తప్పించుకోగలుగుతాం?” అని అంటారు.

21

బబులోనుకు దేవుని సందేశం

1 సముద్రతీరంలో ఉన్న అడవి ప్రాంతానికి విచారకరమైన సందేశం:

అరణ్యం నుండి ఏదో వస్తోంది? నెగెవ్ నుండి వీచే గాలిలా అది వస్తోంది.

అది ఒక భయంకర దేశం నుండి వస్తోంది.

2 జరుగబోయే దారుణమైన ఒక సంగతి నేను చూసాను.

దేశద్రోహులు నీకు విరోధంగా లేవటం నేను చూశాను.

ప్రజలు నీ ఐశ్వర్యం తీసుకోవటం నేను చూశాను.

ఏలాము, వెళ్లి ఆ ప్రజలతో యుద్ధం చేయి.

మాద్య, పట్టణం చుట్టూరా నీ సైన్యాలను ఉంచి, దాన్ని జయించు.
ఆ పట్టణంలో చెడు నడుగులన్నింటినీ నేను అంతం చేస్తాను.

3 ఆ భయంకర విషయాలు నేను చూశాను, ఇప్పుడు నేను భయపడ్తున్నాను.

నా భయంవల్ల నా కడుపులో దేవేస్తోంది. ఆ బాధ ప్రసవవేదనలా ఉంది.

నేను వినే విషయాలు నన్ను చాలా భయపెట్టేస్తాయి.

నేను చూచే విషయాలు నన్ను భయంతో వణకిస్తాయి.

4 నేను దిగులుగా ఉన్నాను, భయంతో వణకిపోతున్నాను.

సంతోషకరమైన నా సాయంపూట, భయం పుట్టే రాత్రిగా తయారయింది.

5 అంతా బాగానే వుందని ప్రజలు తలస్తున్నారు. ప్రజలు అంటారు:

“బల్ల సిద్ధం చేయండి!

బల్లమీద బట్ట పరచండి! తినండి! తాగండి!”

కానీ ప్రజలు, “నాయకులారా, లేవండి,

యుద్ధానికి సిద్ధపడండి” అని చెప్పాలి.

6 ఎందుకంటే నా ప్రభువు, నాతో ఈ విషయాలు చెప్పాడు: “వెళ్లి, పట్టణాన్ని కాపాడేందుకు ఒక మనిషికోసం చూడు. 7 కావలివాడు

గుర్రాల మీద సైనికుల్ని, గాడిదలు, లేక ఒంటెలను చూస్తే కావలివాడు జాగ్రత్తగా, చాలా జాగ్రత్తగా వినాలి.”

⁸ అప్పుడు ఆ కావలివాడు సింహం అనే హెచ్చరిక మాట గట్టిగా చెప్పాలి. కావలివాడు యెహోవాతో చెప్పాడు:

“నా ప్రభూ! ప్రతిరోజూ నేను కావలి కాస్తూ కావలి గోపురం మీద ఉన్నాను.

ప్రతిరాత్రి నేను నిలబడి కావలి కాస్తూనే ఉన్నాను, కానీ

⁹ అదిగో, వాళ్లు వచ్చేస్తున్నారు, భారులుతీరిన మనుష్యులు, గుర్రాల మీద సైనికులు నాకు కనబడుతున్నారు.”

అప్పుడు పురుషుల్లో ఒకడు అన్నాడు:

“బబులోను ఓడించబడింది.

బబులోను నేల మట్టంగా కూలిపోయింది.

దాని అబద్ధ దేవుళ్ల విగ్రహాలన్నీ

నేలకు కొట్టబడ్డాయి ముక్కలు ముక్కలుగా విరిగి పోయాయి.”

¹⁰ యెషయా చెప్పాడు, “నా ప్రజలారా, ఇశ్రాయేలీయుల దేవుడు, సర్వశక్తిమంతుడైన యెహోవానుండి నేను విన్న వాటన్నింటినీ మీకు చెప్పాను. కళ్లంలో ధాన్యంలా మీరు చితుకగొట్ట బడతారు.”

ఎదోముకు దేవుని సందేశం

¹¹ దూమాను గూర్చిన విచారకరమైన సందేశం:

శేయారునుండి ఎవరో నన్ను పిలిచి అడుగుతున్నారు,

“కావలివాడా, రాత్రి ఎంత వేళయింది?

కావలివాడా, రాత్రి ఎంత వేళయింది?”

¹² కావలివాడు జవాబిచ్చాడు,

“ఉదయం అవుతుంది, రాత్రి కూడా అవుతుంది.

నీవు అడగాల్సింది ఏమైనా ఉంటే
తిరిగి వచ్చి అడుగుము.”

అరేబియాకు దేవుని సందేశం

13 అరేబియాను గూర్చి విచారకరమైన సందేశం:

దెదానునుండి వచ్చిన ఒంటెల ప్రయాణీకులు

అరబి ఎడారిలో కొన్ని చెట్ల దగ్గర రాత్రి గడిపారు.

14 దాహంతో ఉన్న కొందరు ప్రయాణీకులకు వారు నీళ్లు ఇచ్చారు.

ప్రయాణం చేస్తున్న కొందరు ప్రజలకు తేమా ప్రజలు భోజనం
పెట్టారు

15 చంపడానికి సిద్ధంగా ఉన్న కత్తులనుండి

ఆ ప్రజలు పారిపోతూ ఉన్నారు.

గురిపెట్టి కొట్టడానికి సిద్ధంగా ఉన్న బాణాలనుండి

వారు పారిపోతున్నారు.

కష్టతరమైన యుద్ధంనుండి

వారు పారిపోతున్నారు.

16 ఆ సంగతులు జరుగుతాయని నా ప్రభువైన యెహోవా నాతో
చెప్పాడు: “ఒక్క సంవత్సరంలో (కూలివాని కాలమానం ప్రకారం)
కేదారు ఘనత అంతా పోతుంది. 17 ఆ సమయంలో కేదారు
మహా వీరుల్లో కొద్దిమంది విలుకాండ్లు మాత్రమే బతికి ఉంటారు.”
ఇశ్రాయేలీయుల దేవుడు యెహోవా ఈ సంగతులు నాకు చెప్పాడు.

22

యెరూషలేముకు దేవుని సందేశం

1 దర్శన లోయను గూర్చిన విచారకరమైన సందేశం:

ప్రజలారా మీకు ఏమయింది?

మీరు ఎందుకు మీ ఇంటి కప్పుల మీద దాక్కింటున్నారు?

2 గత కాలంలో ఈ పట్టణం చాలా పని తొందరగా ఉండేది ఈ పట్టణం
చాలా అల్లరిగా చాలా ఉల్లాసంగా ఉండేది.

కానీ ఇప్పుడు పరిస్థితులు మారిపోయాయి.

నీ ప్రజలు చంపి వేయబడ్డారు.

కానీ కత్తులతో కాదు.

ప్రజలు మరణించారు

కానీ యుద్ధం చేస్తూ కాదు.

3 మీ నాయకులంతా ఒక్కొక్కటిగా పారి పోయారు

కానీ వాళ్లంతా బాణాలు లేకుండానే బంధించబడ్డారు.

నాయకులంతా కలిసి దూరంగా పారిపోయారు.

కానీ వాళ్లు బంధించబడ్డారు.

4 అందుకే నేనంటాను, “నా వైపు చూడవద్దు!

నన్ను ఏడ్వనివ్వండి.

యెరూషలేము నాశనం గూర్చి నన్ను ఆదరించాలని పరుగెత్తి
రాకండి.”

5 యెహోవా ఒక ప్రత్యేక దినం ఏర్పాటు చేసుకొన్నాడు. ఆనాడు
తిరుగుబాట్లు, గందరగోళంగా ఉంటుంది. దర్భనపు లోయలో
ప్రజలు ఒకరినొకరు తొక్కుకుంటారు. పట్టణ ప్రాకారాలు కూలగొట్ట
బడతాయి. లోయలో ఉన్న ప్రజలు కొండమీద పట్టణంలో ఉన్న
ప్రజలను చూచి కేకలు వేస్తారు. 6 ఏలాము గుర్రాల సైనికులు వారి
బాణాల సంచులు తీసుకొని యుద్ధానికి స్వారీ చేస్తారు. కీరుప్రజలు
వారి డాళ్లతో శబ్దాలు చేస్తారు. 7 సైన్యాలు మీ ప్రత్యేక లోయలో
కలుసుకొంటాయి. లోయంతా రథాలతో నిండిపోతుంది. గుర్రాల
సైనికులు పట్టణ ద్వారాల ముందు ఉంటారు. 8 యూదా వారు
అరణ్య భవనంలో దాచుకొన్న వారి ఆయుధాలను ఆ సమయంలో
ప్రయోగించాలని కోరుకొంటారు. యూదాను కాపాడుతున్న గోడలను
శత్రువు కూలగొట్టేస్తాడు.

9-11 దావీదు పట్టణపు గోడలు బీటలు వారటం మొదలవుతుంది, ఆ బీటలు మీరు చూస్తారు. కనుక మీరు ఇళ్లను లెక్కబెట్టి, ఆ ఇండ్ల రాళ్లను గోడలు బాగుచేయటానికి ఉపయోగిస్తారు. పాత కాలువ నీళ్లు నిల్వచేయటానికి రెండు గోడల మధ్య మీరు ఖాళీ ఉంచుతారు, మీరు నీటిని నిల్వచేస్తారు.

ఇదంతా మిమ్మల్ని మీరు కాపాడుకొనేందుకు చేస్తారు. కానీ పీటన్నింటినీ చేసిన దేవుణ్ణి మీరు నమ్ముకోరు. పీటన్నింటినీ చాలకాలం క్రిందట చేసిన వానిని (దేవుణ్ణి) మీరు చూడరు. 12 కనుక నా ప్రభువు సర్వశక్తిమంతుడైన యెహోవా ప్రజలను ఏడ్చి, చనిపోయిన వారి స్నేహితుల కోసం దుఃఖంగా ఉండమని చెబుతాడు. ప్రజలు గుండ్లు గీసికొని, విచార సూచక వస్త్రాలు ధరిస్తారు. 13 అయితే చూడండి, ప్రజలు ఇప్పుడు సంతోషంగా ఉన్నారు. ప్రజలు ఆనందంగా ఉన్నారు. ప్రజలు ఇలా అంటున్నారు:

మనం వేడుక చేసుకొందాం పశువుల్ని,
గొర్రెల్ని వధించండి మీరు భోజనం తిని, ద్రాక్షరసం తాగండి
తినండి, తాగండి, ఎందుకంటే రేపు మనం చస్తాం.

14 సర్వశక్తిమంతుడైన యెహోవా ఈ సంగతులు నాతో చెప్పాడు, నేను నా చెవులారా దానిని విన్నాను: “మీరు చెడుకార్యాలు చేసిన అపరాధులు. ఈ అపరాధం క్షమించబడక ముందే మీరు మరణిస్తారని నేను ప్రమాణం చేస్తున్నాను.” నా ప్రభువు సర్వశక్తిమంతుడైన యెహోవా ఆ విషయాలు చెప్పాడు.

షెబ్నాకు దేవుని సందేశం

15 నా ప్రభువు, సర్వశక్తిమంతుడైన యెహోవా ఈ సంగతులు నాతో చెప్పాడు: “ఆ సేవక షెబ్నా దగ్గరకు వెళ్లు. ఆ సేవకుడు భవనం అధికారి. 16 నీవు ఇక్కడ ఏమి చేస్తున్నావు? నీ కుటుంబం వారు ఎవరైనా ఇక్కడ సమాధి చేయబడ్డారా? నీవెందుకు ఇక్కడ

సమాధి తయారు చేస్తున్నావు?” అవి ఆ సేవకుణ్ణి అడుగు. యెషయా చెప్పాడు, “ఈ మనిషిని చూడండి! ఎత్తయిన స్థలంలో అతడు తన సమాధి సిద్ధం చేసుకొంటున్నాడు. తన సమాధి కోసం అతడు బండను తోలుస్తున్నాడు.

17-18 “ఓ మనిషీ, యెహోవా నిన్ను చితక గొట్టేస్తాడు. యెహోవా నిన్ను ఒక చిన్న ఉండలా చుట్టేసి, చాలా దూరంలో చేతులు చాచుకొని ఉన్న మరోదేశంలోకి నిన్ను వినరివేస్తాడు. అక్కడ నీవు చస్తావు.”

యెహోవా చెప్పాడు: “నీ రథాల మూలంగా నీకు చాలా గర్వం. కానీ ఆ దూరదేశంలో నీ క్రొత్త పాలకునికి ఇంకా మంచి రథాలు ఉంటాయి. అతని స్థలంలో నీ రథాలు ఎన్నడగినవిగా కనబడవు. 19 ఇక్కడి నీ ప్రముఖపదవినుండి నిన్ను నేను వెళ్లగొడతాను. నీ ప్రముఖపదవినుండి, నీ క్రొత్త పాలకుడు నిన్ను తీసుకొని వెళ్లిపోతాడు. 20 ఆ సమయంలో హిల్మీయా కుమారుడు, నా సేవకుడు ఎల్యాకీమును నేను పిలుస్తాను. 21 నేను నీ అంగీ తీసి ఆ సేవకుని మీద వేస్తాను. నీ నడికట్టు అతనికి ఇస్తాను. నీ ముఖ్య పదవి అతనికి ఇస్తాను. యెరూషలేము ప్రజలకు, యూదా వంశానికి ఈ సేవకుడు ఒక తండ్రిలా ఉంటాడు.

22 “దావీదు ఇంటి తాళపు చెవిని అతని మెడలో నేను కడతాను. అతడు ఒక ద్వారం తెరిస్తే, అది తెరచుకొనే ఉంటుంది. ఏ మనిషీ దాన్ని మూసి వేయలేడు. అతడు ఒక ద్వారం మూసివేస్తే, ఆ ద్వారం మూసికొనే ఉంటుంది. ఏ మనిషీ దానిని తెరవలేడు. ఆ సేవకుడు తన తండ్రి ఇంటిలో ఘనమైన పీఠంలా ఉంటాడు. 23 గట్టిచెక్కకు కొట్టబడిన మేకులా అతణ్ణి నేను బలంగా చేస్తాను. 24 అతని తండ్రి ఇంటిలో ఘనమైన వాటిని, గొప్పవాటిని నేను అతని మీద వేలాడదీస్తాను. పెద్దలు, పిల్లలు అందరూ అతని మీద ఆధారపడతారు. ఆ మనుష్యులు ఆయన మీద వేలాడుతోన్న చివ్ పాత్రల్లా, పెద్ద నీళ్ల చెంబుల్లా ఉంటారు.

25 “ఆ సమయంలో, ప్రస్తుతం గట్టి చెక్కకు కొట్టబడిన మేకు (షెబ్బా) బలహీనమవుతుంది, విరిగిపోతుంది. ఆ మేకు నేలమీద పడిపోతుంది, ఆ మేకుకు వేలాడుతున్న వస్తువులన్నీ నాశనం అవుతాయి. అప్పుడు, ఈ సందేశంలో నేను చెప్పిన సంగతులు అన్నీ సంభవిస్తాయి.” (యెహోవా చెప్పాడు గనుక ఆ సంగతులు జరుగుతాయి.)

23

లెబానోనుకు దేవుని సందేశం

1 తూరును గూర్చి విచారకరమైన సందేశం:

తర్దీషు ఓడలారా, మీరు విచారించండి.

మీ ఓడరేవు పాడుచేయబడింది.

(ఈ ఓడల మీద ఉన్న ప్రజలు కిత్తీయుల దేశం నుండి ప్రయాణం చేస్తూఉండగా వారికి ఈ వార్త చెప్పబడింది).

2 సముద్ర ప్రాంతంలో నివసిస్తున్న ప్రజలారా ఆగండి, దుఃఖించండి.

తూరు, “సీదోను వ్యాపారి.” సముద్ర పక్కన ఉన్న ఆ పట్టణం

సముద్రాల మీదుగా వ్యాపారులను పంపింది,

ఆ మనుష్యులు మిమ్మల్ని ఐశ్వర్యాలతో నింపారు.

3 ఆ మనుష్యులు ధాన్యం కోసం వెదుకుతూ సముద్రాల మీద ప్రయాణం చేశారు.

నైలునది దగ్గర పండే ధాన్యం తూరు మనుష్యులు కొని,

ఆ ధాన్యాన్ని ఇతర దేశాలకు విక్రయించేవారు.

4 సీదోనూ, నీవు చాలా దుఃఖించాలి.

ఎందుకంటే, ఇప్పుడు సముద్రం, సముద్రపు కోట

చెబతున్నాయి.

నాకు పిల్లలు లేరు.

నాకు ప్రసవవేదన కలగలేదు

నేను పిల్లలను కనలేదు
నేను బాల బాలికలను పెంచలేదు.

- 5 తూరును గూర్చిన వార్త ఈజిప్టు వింటుంది.
ఈ వార్త ఈజిప్టును దుఃఖంతో బాధిస్తుంది.
- 6 ఓడలారా మీరు తర్షీషుకు తిరిగి రావాలి.
సముద్రం దగ్గర్లో నివసిస్తున్న ప్రజలారా మీరు విచారించాలి.
- 7 గతకాలంలో మీరు తూరు పట్టణాన్ని అనుభవించారు. అనాది
నుండి ఆ పట్టణం పెరుగుతూనే ఉంది.
ఆ పట్టణం ప్రజలు జీవనోపాది కోసం దూర దేశాలు తిరిగారు.
- 8 తూరు పట్టణం చాలామంది నాయకులను తయారు చేసింది.
ఆ పట్టణపు వ్యాపారులు యువరాజుల్లా ఉన్నారు.
క్రయ విక్రయ దారులు ఎక్కడ చూచినా గౌరవించబడ్డారు.
కనుక తూరుకు వ్యతిరేకంగా పథకాలు వేసింది ఎవరు?
- 9 సర్వశక్తిమంతుడైన యెహోవాయే.
వాళ్లను ప్రముఖులుగా ఉండకుండా చేయాలని ఆయన
నిర్ణయించాడు.
- 10 తర్షీషు ఓడలారా, మీరు తిరిగి మీ దేశం వెళ్లిపోండి.
సముద్రం ఒక చిన్న నదిలా దాటండి.
మిమ్మల్ని ఇప్పుడు ఆపు చేయడు.
- 11 యెహోవా సముద్రం మీద తన హస్తం చాపాడు.
తూరుకు విరోధంగా యుద్ధం చేసేందుకు యెహోవా రాజ్యాలను
సమ కూరుస్తున్నాడు.
తన భద్రతా స్థలం తూరును నాశనం చేయమని
యెహోవా కనానుకు ఆదేశిస్తున్నాడు.
- 12 “సీదోను కన్యా* నీవు పాడు చేయబడతావు

* 23:12: సీదోను కన్యా అనగా సీదోను నగరం.

నీవు ఇంకెంత మాత్రం ఆనందించవు” అని యెహోవా చెబబతున్నాడు.

అయితే తూరు ప్రజలు, “కిత్తిము మాకు సహాయం చేస్తుంది” అంటున్నారు.

కానీ మీరు సముద్రం దాటి కిత్తిము వెళ్తే అక్కడ మీకు విశ్రాంతి స్థలం దొరకదు.

13 అందుచేత తూరు ప్రజలు, “బబలోను ప్రజలు మాకు సహాయం చేస్తారు” అంటున్నారు.

కానీ కల్దీయుల దేశం చూడండి. బబలోను ఇప్పుడు ఒక దేశం కాదు.

బబులోను మీద అష్షూరు దాడి చేసి దాని చుట్టూ యుద్ధ గోపురాలు కట్టింది.

అందమైన గృహాలనుండి సైన్యం సమస్తం దోచుకొంది.

అష్షూరు బబలోనును అడవి మృగాలకు స్థావరంగా చేసింది బబులోనును వారు శిథిలాలుగా మార్చేశారు.

14 అందుచేత, తర్షిషు ఓడలారా, దుఃఖించండి

మీ క్షేమ స్థానం (తూరు) నాశనం చేయబడుతుంది.

15 ప్రజలు తూరును డెబ్బయి సంవత్సరాలపాటు మరచిపోతారు. (అది ఒక రాజు పరిపాలనా కాలవ్యవధి) డెబ్బయి సంవత్సరాల తర్వాత తూరు ఈ పాటలోని వేశ్యలా ఉంటుంది.

16 ప్రజలు మరచిన ఓ ఆడదానా

నీ స్వర మండలం తీసుకొని పట్టణంలో నడు.

నీ పాటను చక్కగా వాయించు నీ పాటను తరచుగా పాడు.

అప్పుడు ప్రజలు నిన్ను జ్ఞాపకం ఉంచుకొంటారు.

17 డెబ్బయి సంవత్సరాల తర్వాత తూరు విషయం యెహోవా పునః పరిశీలిస్తాడు, ఆయన దానికి తన నిర్ణయం తెలియజేస్తాడు.

తూరు మళ్ళీ వ్యాపారం చేస్తుంది. భూమి మీద రాజ్యాలన్నింటికీ తూరు ఒక వేశ్యలా ఉంటుంది. ¹⁸ కాని తూరు తాను సంపాదించిన ధనం ఉంచుకోదు. తూరు తన వ్యాపారం ద్వారా సంపాదించిన ధనం యెహోవా కోసం దాచబడుతుంది. యెహోవాను సేవించే వారికి ఆ ధనాన్ని తూరు ఇస్తుంది. కనుక యెహోవా సేవకులు తృప్తి పడేంతవరకు భోజనం చేస్తారు, మంచి దుస్తులు ధరిస్తారు.

24

దేవుడు ఇశ్రాయేలును శిక్షిస్తాడు

¹ చూడండి, యెహోవా ఈ దేశాన్ని నాశనం చేస్తాడు. దేశంలోంచి పూర్తిగా సమస్తం యెహోవా శుద్ధి చేస్తాడు. యెహోవా ప్రజలను బలవంతంగా దూరం వెళ్లగొడతాడు. ² ఆ కాలంలో సామాన్య ప్రజలు యాజకులు ఒక్కటే, బానిసలు, యజమానులు ఒక్కటే. ఆడ బానిసలు, యజమానురాండ్రు ఒక్కటే. అమ్మేవారు కొనేవారు ఒక్కటే. అప్పు ఇచ్చే వాళ్లు, పుచ్చుకొనే వాళ్లు ఒక్కటే. వడ్డీకి ఇచ్చేవారు, వడ్డీకి తీసుకొనేవారు ఒక్కటే. ³ ప్రజలంతా దేశంలో నుండి వెళ్లగొట్టబడతారు. సంపద దోచుకోబడుతుంది. యెహోవా ఆదేశించాడు గనుక ఇది జరుగుతుంది. ⁴ దేశం ఖాళీగా దుఃఖంగా ఉంటుంది. ప్రపంచం ఖాళీగా బలహీనంగా ఉంటుంది. ఈ దేశంలోని గొప్ప ప్రజానాయకులు బలహీనులు అవుతారు.

⁵ దేశంలోని ప్రజలు దేశాన్ని మైల చేసారు. ఇది ఎలా జరిగింది? ప్రజలు దేవుని ఉపదేశాలకు విరోధంగా తప్పుడు పనులు చేశారు. దేవుని చట్టాలకు ప్రజలు విధేయులు కాలేదు. ప్రజలు చాలాకాలం క్రిందట దేవునితో ఒక ఒడంబడిక చేసుకున్నారు. కానీ ఆ ప్రజలే దేవునితో గల ఒడంబడికను ఉల్లంఘించారు. ⁶ ఈ దేశంలో నివసిస్తున్న ప్రజలు తప్పుచేసిన అపరాధులు. అందుచేత దేశాన్ని నాశనం చేస్తానని దేవుడు ప్రమాణం చేసాడు. ప్రజలు శిక్షించబడతారు. కొద్దిమంది ప్రజలు మాత్రమే బతుకుతారు.

7 ద్రాక్ష వల్లులు చస్తున్నాయి. కొత్త ద్రాక్షరసం చెడి పోయింది. గతంలో ప్రజలు సంతోషంగా ఉన్నారు. కానీ ఇప్పుడు ఆ ప్రజలు విచారంగా ఉన్నారు. 8 ప్రజలు వారి ఆనందం ప్రదర్శించటం మానివేశారు. ఆనంద ధ్వనులన్నీ ఆగిపోయాయి. సితారా, మృదంగ సంగీత సంతోషం సమసిపోయింది. 9 ప్రజలు వారి ద్రాక్షరసం తాగేటప్పుడు సంతోషంగా పాటలు పాడారు. మద్యం తాగేవాడికి దాని రుచి ఇప్పుడు చేదుగా ఉంది.

10 “పూర్తి గందరగోళం” అనేది ఈ పట్టణానికి సరిపోయే మంచి పేరు. పట్టణం నాశనం చేయబడింది. ప్రజలు ఇళ్లలో ప్రవేశించలేరు. ద్వారాలు బంధించబడ్డాయి. 11 ప్రజలు ఇంకా బజారుల్లో ద్రాక్షరసం కోసం అడుగుతున్నారు. కానీ సంతోషం అంతా పోయింది. ఆనందం దూరంగా తీసుకుపోబడింది. 12 పట్టణానికి నాశనం మాత్రమే మిగిలింది. చివరికి తలుపులు కూడా చితుక గొట్టబడ్డాయి.

13 కోతకాలంలో ప్రజలు ఒలీవ చెట్లనుండి ఒలీవ పండ్లు రాల్చుతారు.

కానీ చెట్లకు కొన్ని ఒలీవ పండ్లే మిగిలి ఉన్నాయి.

రాజ్యాల మధ్య ఈ దేశానికి గూడ అలానే ఉంటుంది.

14 విడిచి పెట్టబడిన ప్రజలు కేకలు వేయటం మొదలు పెట్టారు. ప్రజలు

సముద్ర ఘోషకంటే గట్టిగా కేకలు వేస్తారు

యెహోవా గొప్పతనంవల్ల ప్రజలు సంతోషిస్తారు.

15 ఆ ప్రజలు అంటారు: “తూర్పు దిశనున్న ప్రజలారా యెహోవాను స్తుతించండి!

దూర దేశాల ప్రజలారా, యెహోవాను స్తుతించండి!

యెహోవా ఇశ్రాయేలీయుల దేవుడు.”

16 భూలోకంలో ప్రతి చోటనుండి యెహోవాకు స్తుతి కీర్తనలు మనం వింటాము.

ఈ కీర్తనలు మంచి దేవుణ్ణి స్తుతిస్తాయి.

కానీ నేనంటాను: “చాలు, నాకు సరిపోయింది!

నేను చూస్తున్న సంగతులు భయంకరం.

దేశ ద్రోహులు ప్రజలమీద తిరుగబడి వారిని బాధిస్తున్నారు.”

17 దేశంలో నివసిస్తున్న ప్రజలకు ప్రమాదం నాకు కనబడుతోంది.

వారికి భయం, గుంటలు, ఉచ్చులు నాకు కనబడుతున్నాయి.

18 ప్రమాదాన్ని గూర్చి ప్రజలు వింటారు.

వారు భయపడిపోతారు.

కొంతమంది ప్రజలు పారిపోతారు.

కానీ వారు గుంటల్లో, ఉచ్చుల్లో పడిపోతారు

వాళ్లలో కొంతమంది ఆ గుంటల్లో నుండి ఎక్కి బయటపడ్డారు.

కానీ వారు మరోఉచ్చులో పట్టుబడతారు.

పైన ఆకాశంలో తూములు తెరచుకొంటాయి.

వరదలు మొదలవుతాయి.

భూమి పునాదులు వణకటం ప్రారంభం అవుతుంది.

19 భూకంపాలు వస్తాయి.

భూమి పగిలి తెరచుకొంటుంది.

20 లోకంలో పాపాలు చాలా భారంగా ఉన్నాయి.

అందుచేత భూమి ఆ భారం కింద పడిపోతుంది.

ప్రాచీన గృహాలా భూమి వణుకుతుంది

తాగుబోతు వాడిలా భూమి పడిపోతుంది.

భూమి ఇక కొనసాగలేదు.

21 ఆ సమయంలో, పరలోక సైన్యాలకు

పరలోకంలోను భూరాజులకు భూలోకంలోను

యెహోవా తీర్పు తీరుస్తాడు.

22 ఎందరెందలో ప్రజలు ఒకటిగా సమావేశం చేయబడతారు.

కొంతమంది ప్రజలు గోతిలో బంధించబడ్డారు.

వీరిలో కొంతమంది చెరలో ఉన్నారు.

కానీ చివరికి, చాలా కాలం తర్వాత వీరికి తీర్పు తీర్చబడుతుంది.

23 యెహోవా యెరూషలేములో సీయోను కొండమీద రాజుగా

పాలిస్తాడు.

పెద్దల యెదుట ఆయన మహిమ ఉంటుంది.
చంద్రుడు సిగ్గుపడి, సూర్యుడు అవమానం పొందే అంత
ప్రకాశమానంగా ఉంటుంది ఆయన మహిమ.

25

దేవునికి స్తుతి గీతం

- 1 యెహోవా, నీవు నా దేవుడివి
నిన్ను నేను ఘనపరుస్తాను, నీ నామం స్తుతిస్తాను.
అద్భుతమైన కార్యాలు నీవు చేసావు.
చాలాకాలం క్రిందట నీవు చెప్పిన మాటలు పూర్తిగా సత్యము.
నీవు జరుగుతుందని చెప్పినట్టు సమస్తం జరిగింది.
- 2 పట్టణాన్ని నీవు నాశనం చేసావు. అది బలీ యమైన కోటగోడలతో
కాపాడబడ్డ పట్టణం.
కానీ ఇప్పుడు అది ఒక రాళ్లకుప్ప మాత్రమే
విదేశీ భవనం నాశనం చేయబడింది.
అది ఎన్నటికీ కట్టబడదు.
- 3 బలమైన రాజ్యాల ప్రజలు నిన్ను ఘనపరుస్తారు.
బలమైన పట్టణాల బలాధ్యులు నీకు భయపడతారు.
- 4 యెహోవా, అక్కరలో ఉన్న పేద ప్రజలకు నీవు క్షేమ స్థానంగా
ఉన్నావు.
అనేక సమస్యలు ఈ ప్రజల్ని ఓడించటం మొదలు పెట్టాయి.
కానీ నీవు వారిని కాపాడుతావు.
యెహోవా, నీవు వరదలనుండి, వేడి నుండి ప్రజలను కాపాడే
గృహంలా ఉన్నావు.
కష్టాలు భయంకర గాలుల్లో, వర్షంలా ఉన్నాయి. వాన గోడమీద పడి
జారి పోతుంది,
కానీ ఇంట్లో ఉన్న మనుష్యులకు దెబ్బ తగలదు.
- 5 శత్రువులు కేకలు వేసి శబ్దం చేస్తారు. భయంకర శత్రువులు సవాళ్లు
విసరుతారు.

అయితే దేవా, నీవు వారిని ఆపుజేస్తావు. వేడి, పొడి కాలంలో
 వేడి భూమిని నిస్సారం చేస్తుంది.
 అదేవిధంగా నీవు శత్రువులకంటే బలం ఉన్నవాడివి దట్టమైన
 మేఘాలు వేసవి వేడిని ఆపుజేస్తాయి.
 అదే విధంగా, భయంకర శత్రువుల కేకలు నీవు ఆపుజేస్తావు.

తన సేవకులకు, దేవుని విందు

⁶ ఆ కాలంలో, సర్వశక్తిమంతుడైన యెహోవా ప్రజలందరికీ ఈ కొండ
 మీద విందు చేస్తాడు. ఆ విందులో శ్రేష్ఠమైన భోజనాలు, ద్రాక్షరసాలు
 ఉంటాయి. మాంసం లేతగా బాగుంటుంది.

⁷ కానీ ఇప్పుడు రాజ్యాలన్నింటినీ, ప్రజలనూ కప్పి వేసే మునుగు
 ఉంది. ఈ మునుగు “మరణం” అని పిలువబడుతుంది ⁸ కానీ
 మరణం శాశ్వతంగా నాశనం చేయబడుతుంది మరియు నా ప్రభువు
 యెహోవా ప్రతి ఒక్కరి చెంపల మీదా ప్రతీ కన్నీటి బొట్టునూ తుడిచి
 వేస్తాడు. గతంలో ఆయన ప్రజలు అందరూ విచారంగా ఉన్నారు.
 అయితే దేవుడు ఆ విచారాన్ని భూమి మీద నుండి తీసి వేస్తాడు. ఇలా
 జరుగుతుంది అని యెహోవా చెప్పాడు గనుక ఇదంతా జరుగుతుంది.

⁹ ఆ సమయంలో ప్రజలు అంటారు,

“ఇదిగో మన దేవుడు ఇక్కడ ఉన్నాడు.

మనం కనిపెట్టున్నవాడు ఈయనే.

మనల్ని రక్షించటానికి ఈయన వచ్చాడు.

మనం మన యెహోవా కోసం కనిపెడుతున్నాం.

అందుచేత యెహోవా మనలను రక్షించినప్పుడు మనం

ఆనందించి, సంతోషంగా ఉందాం.”

¹⁰ యెహోవా హస్తం (శక్తి) ఈ కొండ మీద ఉంది.

మరియు మోయాబు ఓడించబడుతుంది.

యెహోవా శత్రువును అణగ త్రొక్కుతాడు.

చెత్త కుప్ప మీద వరిగడ్డిపై నడిచినట్టుగా అది ఉంటుంది.

¹¹ ఈత కొట్టేవానిలా యెహోవా తన చేతులు చాపుతాడు

- అప్పుడు ప్రజలు అతిశయించే వాటన్నిటినీ యెహోవా సమ
కూరుస్తాడు
వారు తయారు చేసిన అందమైన వాటన్నిటినీ యెహోవా
సమకూరుస్తాడు.
యెహోవా వాటన్నిటినీ కింద పారవేస్తాడు
12 ప్రజల ఎత్తయిన గోడల, భద్రతా స్థలాలు అన్నింటినీ యెహోవా
నాశనం చేస్తాడు.
యెహోవా వాటిని నేల ధూళిలో పార వేస్తాడు.

26

దేవునికొక స్తుతి గీతం

- 1 ఆ సమయంలో యూదాలో ప్రజలు ఈ పాటలు పాడుతారు:
- యెహోవా మాకు రక్షణనిస్తాడు మాకు ఒక బలమైన పట్టణం ఉంది.
మా పట్టణానికి బలమైన గోడలు, భద్రత ఉన్నాయి.
- 2 తలుపులు తెరవండి, మంచివాళ్లు ప్రవేశిస్తారు.
ఆ ప్రజలు దేవుని యొక్క మంచి జీవన విధానాన్ని
అవలంబిస్తారు.
- 3 యెహోవా, నీవే నిజమైన శాంతి ప్రసాదిస్తావు
నీ మీద ఆధారపడే ప్రజలకు నీవు శాంతిని ప్రసాదిస్తావు.
నీయందు విశ్వాస ముంచే ప్రజలకు నీవు శాంతిని ప్రసాదిస్తావు.
- 4 కనుక ఎల్లప్పుడు యెహోవాను విశ్వసించాలి.
నీవు యెహోవాను నిజంగా శాశ్వతంగా విశ్వసించాలి.
- 5 అయితే గర్వించిన పట్టణాన్ని యెహోవా నాశనం చేస్తాడు.
అక్కడ నివసించే ప్రజలను ఆయన శిక్షిస్తాడు.
ఆ ఎత్తయిన పట్టణాన్ని నేలమట్టానికి ఆయన పడద్రోస్తాడు
అది ధూళితో పడిపోతుంది.
- 6 అప్పుడు పేదలు, దీనులైన ప్రజలు ఆ శిథిలాల మీద నడుస్తారు.

- 7 మంచి వాళ్లను నిజాయితీయే జీవన విధానం
మంచి మనుష్యులు సూటి సత్య మార్గం అవలంబిస్తారు.
మరియు దేవా, ఆ మార్గాన్ని అనుసరించటానికి
దానిని నీవు తేలికగా మృదువుగా చేస్తావు.
- 8 కానీ యెహోవా, మేము నీ న్యాయ మార్గం కోసం ఎదురు
చూస్తున్నాం.
నిన్ను, నీ నామాన్ని మా ఆత్మలు జ్ఞాపకం చేసుకోవాలని
ఆశిస్తున్నాయి.
- 9 నా ఆత్మ రాత్రిపూట నీతో ఉండాలని ఆశిస్తుంది.
ప్రతి నూతన దినపు సంధ్యా సమయంలో నీతో ఉండాలని నా
ఆత్మ నాలో కోరుతుంది.
దేశంలోనికి నీ న్యాయ మార్గం వచ్చినప్పుడు
ప్రజలు సరైన జీవన విధానం నేర్చుకొంటారు.
- 10 చెడ్డవాడికి నీవు దయ మాత్రమే చూపిస్తే
వాడు మంచి చేయటం నేర్చుకోడు.
చెడ్డవాడు మంచి ప్రపంచంలో జీవించినప్పటికీ వాడు చెడ్డ పనులే
చేస్తూ ఉంటాడు.
ఆ చెడ్డ వ్యక్తి యెహోవా గొప్ప తనాన్ని ఎప్పటికీ చూడకపోవచ్చు.
- 11 కానీ, యెహోవా, అలాంటి ప్రజలను నీవు శిక్షిస్తే
వారు దానిని చూస్తారు.
యెహోవా నీ ప్రజల మీద నీకు ఉన్న బలమైన ప్రేమను నీవు చెడ్డ
మనుష్యులకు చూపించు.
అప్పుడు చెడ్డవాళ్లు సిగ్గుపడతారు.
నీ శత్రువులు నీ స్వంత అగ్నిలో కాలిపోతారు.
- 12 యెహోవా, మేము చేయాలని ప్రయత్నించిన వాటన్నింటినీ
చేయటంలో నీదే విజయం.
కనుక మాకు శాంతి ప్రసాదించు.

తన ప్రజలకు దేవుడు కొత్త జీవితాన్ని ఇస్తాడు

13 యెహోవా, నీవే మా దేవుడివి. అయితే గతంలో మేము ఇతర ప్రభువులను అనుసరించాం.

మేము ఇతర యజమానులకు చెందిన వాళ్లం

కానీ ప్రజలు ఇప్పుడు ఒకే ఒక్క పేరు, నీపేరు మాత్రమే జ్ఞాపకం చేసుకోవాలని మేము కోరుతున్నాం.

14 ఆ అబద్ధ దేవుళ్లు జీవం లేనివి

ఆ దయ్యాల మరణం నుండి మళ్ళీ లేవవు

నీవు వాటిని నాశనం చేయాలని నిర్ణయించావు.

మేము వాటిని జ్ఞాపకం చేసుకొనేటట్టు చేసే వాటన్నింటినీ నీవు నాశనం చేశావు.

15 నీవు ప్రేమించే దేశానికి నీవు సహాయం చేశావు

ఇతరులు ఆ దేశాన్ని జయించకుండా నీవు నిలిపివేశావు.

16 యెహోవా, ప్రజలు కష్టంలో ఉన్నప్పుడు

నిన్ను జ్ఞాపకం చేసుకొంటారు.

నీవు ప్రజలను శిక్షించినప్పుడు

వారు మౌన ప్రార్థనలు నీకు చేస్తారు.

17 యెహోవా, మేం నీతో లేనప్పుడు

మేం ప్రసవవేదన పడుతున్న స్త్రీలా ఉంటాం

ఆమె ఏడుస్తుంది, ప్రసవ బాధ పడుతుంది.

18 అదే విధంగా మాకు బాధ ఉంది

మేము కంటాము, కాని, గాలిని మాత్రమే.

ప్రపంచానికి మేం కొత్త మనుష్యుల్ని తయారు చేయం.

దేశానికి మేం రక్షణ కలిగించం

19 కాని యెహోవా చెప్పేదేమంటే,

“నీ ప్రజలు మరణించారు

కానీ వారు మళ్ళీ లేస్తారు

నా ప్రజల శరీరాలు

మరణం నుండి లేస్తాయి.

భూమిలోని మృతులు లేచి,
సంతోషిస్తారు.

నిన్ను కప్పియున్న మంచు,
ఒక కొత్త రోజు వెలుతురులా ఉంది.

ఒక కొత్త కాలం వస్తోందని అది నూచిస్తుంది
ప్రజలు ఇప్పుడు భూమిలో పాతిపెట్ట బడ్డారు, కాని వారు
నూతన జీవం పొందుతారు.”

తీర్పు: బహుమానం లేక శిక్ష

20 నా ప్రజలారా, మీ గదుల్లోకి వెళ్లండి.

తలుపులకు తాళాలు వేసుకోండి.

కొద్దికాలం పాటు మీ గదుల్లో దాక్కోండి.

దేవుని కోపం తగ్గేంతవరకు దాక్కోండి.

21 యెహోవా తన నివాసం విడిచి వస్తున్నాడు.

ప్రపంచంలోని మనుష్యులు చేసిన చెడు కార్యాలను బట్టి

దేవుడు వారికి తీర్పు తీరుస్తాడు.

చంపబడిన వారి రక్తాన్ని భూమి చూపిస్తుంది

భూమి ఇక ఎన్నటికీ చని పోయిన వాళ్లను కప్పెట్టదు

27

1 ఆ సమయంలో వంకర సర్పమైన మకరానికి ఆయన తీర్పు తీర్పును.

యెహోవా తన ఖడ్గం ప్రయోగిస్తాడు కఠినమైన,

తన శక్తిగల ఖడ్గంతో ఆయన మకర సర్పాన్ని ఆ మెలికల
సర్పాన్ని శిక్షిస్తాడు.

ఆ పెద్ద ప్రాణిని సముద్రం లోనే యెహోవా చంపేస్తాడు.

2 ఆ సమయంలో సంతోషకరమైన ద్రాక్షతోటను గూర్చి ప్రజలు పాటలు
పాడుతారు.

3 “యెహోవాను, నేనే ఆ తోట విషయం శ్రద్ధతీసుకుంటాను.

సరైన సమయంలో తోటకు నీళ్లు పెడతాను.

రాత్రింబవళ్లు ఆ తోటను నేను కాపాడుతాను.

ఆ తోటకు ఎవ్వరూ హాని చేయరు.

4 నేను కోపంగా లేను.

కానీ యుద్ధంలో ఎవరైనా సరే ముళ్ల పొదల కంచె వేస్తే

అప్పుడు నేను దాని మీదికి వెళ్లి దానిని కాల్చివేస్తాను.

5 అయితే ఎవరైనా భద్రత కోసం నా దగ్గరకు వస్తే నాతో సమాధాన పడాలని కోరితే,

అలాంటివాడు వచ్చి నాతో సమాధానపడాలి.

6 ప్రజలు నా దగ్గరకు వస్తారు మంచి వేరుల గలమొక్కలా యాకోబు బలంగా ఉండేందుకు ఆ ప్రజలు సహాయం చేస్తారు.

వికసించ మొదలు బెట్టిన మొక్కలా ఇశ్రాయేలు ఎదుగునట్లు ఆ ప్రజలు చేస్తారు.

అప్పుడు చెట్ల ఫలాల్లా, ఇశ్రాయేలు పిల్లలతో దేశం నిండిపోతుంది.”

దేవుడు ఇశ్రాయేలును దూరంగా పంపించి వేస్తాడు

7 యెహోవా తన ప్రజలను ఎలా శిక్షిస్తాడు? గతంలో శత్రువులు ప్రజలను బాధించారు. యెహోవా కూడా అదే విధంగా బాధిస్తాడా? గతంలో ఎందరెందరో చంపివేయబడ్డారు. యెహోవా కూడా అలాగే చేసి, అనేక మందిని చంపేస్తాడా?

8 యెహోవా తన ప్రజల భయాన్ని వెళ్లగొట్టేసి, వారిలో తనకుగల వివాదాన్ని పరిష్కరిస్తాడు. ఇశ్రాయేలీయులలో యెహోవా కఠినంగా మాట్లాడుతాడు. ఆయన మాటలు ఎడారి వేడి గాడ్పులా మండుతాయి.

9 యాకోబు దోషం ఎలా క్షమించబడుతుంది? అతని పాపాలు తీసివేయబడేట్లుగా ఏం సంభవిస్తుంది? ఈ సంగతులు సంభవిస్తాయి: బలిపీఠం బండలు ధూళిగా చితుకగొట్టబడతాయి. తప్పు దేవుళ్లను పూజించేందుకు ఉపయోగించే విగ్రహాలు, బలిపీఠాలు నాశనం చేయబడతాయి.

10 ఆ సమయంలో మహా పట్టణం ఖాళీగా, ఎడారిలా ఉంటుంది. ప్రజలంతా పారిపోయి ఉంటారు. ఆ పట్టణం పచ్చిక బయలులా

ఉంటుంది. అక్కడ దూడలు గడ్డి తింటాయి. ద్రాక్ష కొమ్మల ఆకులను పశువులు తింటాయి. 11 ద్రాక్ష వల్లులు ఎండిపోతాయి. రెమ్మలు విరిగి పోతాయి. ఆ రెమ్మలను ఆడవాళ్లు పొయ్యిలో కట్టెలుగా ఉపయోగిస్తారు.

ప్రజలు అర్థం చేసుకొనేందుకు నిరాకరిస్తారు. కనుక దేవుడు వారి సృష్టికర్త, వారిని ఆదరించడు. వారి సృష్టికర్త వారి మీద దయ చూపించడు.

12 ఆ సమయంలో యెహోవా తన ప్రజలను ఇతరులనుండి ప్రత్యేకించటం ప్రారంభిస్తాడు. యూప్రటీసు నది దగ్గర ఆయన ప్రారంభిస్తాడు. యూప్రటీసు నది మొదలు ఈజిప్టు నదివరకు గల తన ప్రజలందరినీ యెహోవా సమావేశ పరుస్తాడు.

మీరు ఇశ్రాయేలీయులు ఒక్కొక్కరుగా, ఒకే చోట చేర్చబడుతారు. 13 నా ప్రజలు అనేకమంది ఇప్పుడు అష్షూరులో నశించారు. నా ప్రజలు కొంతమంది ఈజిప్టుకు పారిపోయారు. అయితే ఆ సమయంలో గొప్పబూర ఊదబడుతుంది. ఆ ప్రజలంతా యెరూషలేముకు తిరిగి వస్తారు. ఆ పరిశుద్ధ పర్యతం మీద యెహోవా యెదుట ఆ ప్రజలు సాష్టాంగ పడతారు.

28

ఉత్తర ఇశ్రాయేలుకు హెచ్చరికలు

1 షోమ్రోనును చూడండి!

ఎఫ్రాయిము తాగుబోతులు ఆ పట్టణానికి గూర్చి గర్విస్తున్నారు.

చూట్టూ ఐశ్వర్యవంతమైన లోయగలకొండ మీద ఆ పట్టణం

ఆసీన మయింది.

షోమ్రోను ప్రజలు తమ పట్టణం అందమైన పూలకిరీటం అనుకొంటారు.

కానీ వారు మద్యంతో మత్తెక్కి ఉన్నారు

మరియు “అందమైన ఈ కిరీటం” కేవలం చస్తున్న ఒక మొక్క మాత్రమే.

- 2 చూడు, బలమూ, ధైర్యమూ గల ఒకడు నా ప్రభువు దగ్గర ఉన్నాడు.
 ఆ వ్యక్తి వడగండ్ల వర్షపు తుఫానులా దేశంలోనికి వస్తాడు.
 తుఫాను వచ్చినట్టు ఆయన దేశంలోనికి వస్తాడు.
 దేశాన్ని వరదలో ముంచెత్తే బలమైన నీటి ప్రవాహంలా ఆయన
 ఉంటాడు.
 ఆ కిరీటాన్ని (సమరయి) ఆయన నేలకేసి కొట్టాడు.
- 3 ఎవ్రాయిము తాగుబోతులు, తమ “అందమైన కిరీటం” గూర్చి
 గర్విస్తున్నారు.
 కానీ ఆ పట్టణం కాళ్ల కింద తొక్కబడుతుంది.
- 4 చుట్టూరా ఐశ్వర్యవంతమైన లోయగల ఆ పట్టణం ఒక కొండమీద
 ఆసీనమై ఉంది.
 అయితే ఆ “అందాల పూల కిరీటం” కేవలం చస్తున్న ఒక మొక్క
 మాత్రమే
 ఆ పట్టణం వసంత కాలానికి ముందు కానీ అంజూర పండులా
 ఉంటుంది.
 ఒక వ్యక్తి ఆ అంజూరాలు ఒకటి చూస్తే అతడు వెంటనే
 అంజూరం తెంపి, తింటాడు.

5 ఆ సమయంలో సర్వశక్తిమంతుడైన యెహోవా “సౌందర్య
 కిరీటం” అవుతాడు. విడువబడిన తన ప్రజలకు ఆయనే “పూల
 అద్భుత కిరీటం” అవుతాడు. 6 అప్పుడు ప్రజలకు తీర్పు తీర్చే
 న్యాయమూర్తులకు యెహోవా జ్ఞానం ప్రసాదిస్తాడు. పట్టణ ద్వారం
 దగ్గర యుద్ధాలలో ఉండే ప్రజలకు యెహోవా బలం ప్రసాదిస్తాడు.

7 కానీ ఆ నాయకులు ఇప్పుడు తాగి మత్తులుగా ఉన్నారు.
 యాజకులు, ప్రవక్తలు అందరూ ద్రాక్షరసం, మద్యం తాగి మత్తెక్కి
 ఉన్నారు. వారు తూలి పడుతున్నారు. ప్రవక్తలు వారి దర్శనాలు
 చూచినప్పుడు మత్తులుగా ఉన్నారు. న్యాయమూర్తులు వారి
 నిర్ణయాలు చేసేటప్పుడు మత్తులుగా ఉన్నారు. 8 ప్రతిబల్లా
 వాంతులతో నిండిపోయింది. ఎక్కడా శుభ్రమైన స్థలం లేదు.

దేవుడు తన ప్రజలకు సహాయం చేయాలని కోరుతున్నాడు

9 యెహోవా ప్రజలకు ఒక పాఠం నేర్పించాలని ప్రయత్నిస్తున్నాడు. ప్రజలు తన ఉపదేశాలను గ్రహించేట్లు చేయాలని యెహోవా ప్రయత్నిస్తున్నాడు. కానీ ప్రజలు చిన్న శిశువుల్లా ఉన్నారు. కొన్నాళ్ల నుంచే తల్లి పాలు తాగటం మొదలు పెట్టిన చిన్న శిశువుల్లా వారు ఉన్నారు. 10 కనుక వాళ్లు చిన్న శిశువులు అన్నట్టే యెహోవా వాళ్లతో మాట్లాడుతున్నాడు.

ఇక్కడ ఒక ఆజ్ఞ, అక్కడ ఒక ఆజ్ఞ
ఇక్కడ ఒక నియమం, అక్కడ ఒక నియమం
ఇక్కడ ఒక పాఠం, అక్కడ ఒక పాఠం.

11 యెహోవా ఈ వింత విధానంలో మాట్లాడటం ప్రయోగిస్తాడు, ఈ ప్రజలతో మాట్లాడటానికి ఆయన ఇతర భాషలు ఉపయోగిస్తాడు.

12 గతంలో దేవుడు ఆ ప్రజలతో మాట్లాడి “ఇదిగో విశ్రాంతి స్థలం, ఇదే శాంతి స్థలం. అలసిపోయిన మనుష్యులు వచ్చి విశ్రాంతి తీసుకోండి. ఇదే శాంతి స్థలం” అని చెప్పాడు.

కానీ ప్రజలు దేవుని మాట వినపించుకోలేదు. 13 అందుచేత దేవుని మాటలు విదేశీ భాషలా ఉన్నాయి:

ఇక్కడ ఒక ఆజ్ఞ, అక్కడ ఒక ఆజ్ఞ
ఇక్కడ ఒక నియమం, అక్కడ ఒక నియమం
ఇక్కడ ఒక పాఠం, అక్కడ ఒక పాఠం.

వారు చేసిందే వారికి నచ్చింది. కనుక ప్రజలు వెనక్కు తగ్గి, ఓడించబడ్డారు. ప్రజలు పట్టుబడి, బంధించబడ్డారు.

దేవుని న్యాయ తీర్పును ఎవరూ తప్పించుకోలేరు

14 యెరూషలేములో ఉన్న నాయకులారా, యెహోవా సందేశం మీరు వినాలి. కానీ ఇప్పుడు ఆయన మాట వినడానికి

మీరు నిరాకరిస్తున్నారు. 15 “మరణంతో మేము ఒక ఒడంబడిక చేసుకున్నాం. చావు స్థలం, పాతాళంతో మాకు ఒక ఒప్పందం ఉంది. కనుక మేము శిక్షించబడం. శిక్ష మమ్మల్ని బాధించకుండానే దాటి పోతుంది. మా మాయలు అబద్ధాల చాటున మేము దాక్కింటాం” అని మీరు చెబుతున్నారు.

16 ఆ విషయాల మూలంగా, నా ప్రభువు యెహోవా చెబుతున్నాడు: “సీయోనులో నేల మీద నేను ఒక బండను, ఒక మూలరాయిని ఉంచుతాను. ఇది చాలా ప్రశస్తమైన రాయి. ముఖ్యమైన ఈ బండమీదనే సమస్తం నిర్మించబడుతుంది. ఆ బండను విశ్వసించిన వారు నిరాశ చెందరు.

17 “ఒక గోడ తిన్నగా ఉన్నట్టు చూపించటానికి మనుష్యులు గుండు కట్టిన దారం ఉపయోగిస్తారు. అదే విధంగా ఏది సరైనదో చూపించేందుకు నేను న్యాయం, మంచితనం ఉపయోగిస్తాను. చెడ్డ వాళ్లయిన మీరు మీ అబద్ధాలు, మాయల వెనుక దాగుకొనేందుకు ప్రయత్నిస్తున్నారు. కానీ మీరు శిక్షించబడతారు. మనం దాగుకొనే స్థలాలను నాశనం చేసేందుకు వస్తున్న తుఫాను, లేక వరదలా అది ఉంటుంది. 18 మరణంతోటి మీ ఒడంబడిక తుడిచి వేయబడుతుంది. పాతాళంతో మీ ఒడంబడిక మీకు సహాయం చేయదు.

“ఒక వ్యక్తి వచ్చి మిమ్మల్ని శిక్షిస్తాడు. ఆయన మిమ్మల్ని తన పాద ధూళిగా చేస్తాడు. 19 ఆ వ్యక్తి వచ్చి మిమ్మల్ని తీసుకొని వెళ్లిపోతాడు. మీ శిక్ష భయంకరంగా ఉంటుంది. మీ శిక్ష ఉదయం పెందలాడే వచ్చి, చాలా రాత్రి వరకు ఉంటుంది.

“అప్పుడు మీకు ఈ కథ అర్థం అవుతుంది: 20 ఒక మనిషి చాల పొట్టి మంచం మీద నిద్రపోయేందుకు ప్రయత్నించాడు. కప్పుకొనేందుకు సరిపడేంత వెడల్పు లేని దుప్పటి అతని దగ్గర ఉంది. మంచం, దుప్పటి నిప్పుయోజనమే, మీ ఒడంబడికలు అలాంటివే.”

21 యెహోవా పెరాజిము వద్ద చేసినట్టు యుద్ధం చేస్తాడు. గిబియోను లోయలో ఆయన కోపగించినట్టు యెహోవా కోపగిస్తాడు.

తర్వాత యెహోవా చేయాల్సిన వాటిని చేస్తాడు. యెహోవా కొన్ని వింత పనులు చేస్తాడు. అయితే ఆయన తన పని ముగిస్తాడు. ఆయన పని ఒక కొత్తవాని పని. 22 మీరు వాటికి వ్యతిరేకంగా పోరాడకూడదు. మీరు గనుక పోరాడితే మీ చూట్టూ ఉన్న తాళ్లు మరింత బిగిసిపోతాయి.

నేను విన్న మాటలు మారవు. భూమి అంతటినీ పాలించే సర్వశక్తిమంతుడైన యెహోవా నుండి ఆ మాటలు వచ్చాయి. ఆ విషయాలు జరిగించ బడతాయి.

యెహోవా న్యాయంగా శిక్షిస్తాడు

23 నేను మీతో చెప్పే సందేశాన్ని శ్రద్ధగా వినండి. 24 ఒక రైతు తన పొలాన్ని ఎప్పుటికీ దున్నుతూనే ఉంటాడా? లేదు. అతడు ఎప్పుడూ భూమిని చదును చేస్తూనే ఉంటాడా? లేదు. 25 రైతు భూమిని సిద్ధంచేసి, విత్తనాలు వేస్తాడు. రైతు వేర్వేరు విత్తనాలను వేర్వేరు పద్ధతుల్లో వేస్తాడు. రైతు నల్ల జీలకర్ర విత్తనాలు వెదజల్లుతాడు. తెల్ల జీలకర్ర విత్తనాలను రైతు నేలమీద చెల్లుతాడు. రైతు గోధుమలను వరుస క్రమంలో నాటుతాడు. రైతు యవలను దాని ప్రత్యేక స్థలంలో నాటుతాడు, మిరప మొలకలను తన పొలంగట్ల మీద నాటుతాడు.

26 మీకు ఒక పాఠం నేర్పించేందుకు మన దేవుడు దీనిని వాడుతున్నాడు. దేవుడు తన ప్రజలను శిక్షించినప్పుడు న్యాయంగానే ఉన్నాడు అని ఈ ఉదాహరణ తెలియజేస్తుంది. 27 నల్ల జీలకర్ర దంచటానికి రైతు, పదును పళ్లన్న పెద్ద పలకల్ని ఉపయోగిస్తాడా? లేదు. జీలకర్ర దంచటానికి రైతు బండిని ఉపయోగిస్తాడా? లేదు. ఆ విత్తనాల మీద గుల్లలను రాల్చడానికి అతడు ఒక చిన్న కర్రను ఉపయోగిస్తాడు. 28 ఒక స్త్రీ రొట్టె చేసేటప్పుడు ఆమె తన చేతులతో ముద్దనుచేసి, పిసుకుతుంది. కానీ ఆమె ఎప్పుటికీ అదే పని చేస్తూ ఉండదు. అదే విధంగా యెహోవా తన ప్రజలను శిక్షిస్తాడు. బండి చక్రంతో ఆయన వారిని భయపెడతాడు గాని ఆయన వారిని పూర్తిగా చితుకగొట్టడు. అనేక గుర్రాలు వారిని అణగ తొక్కునీయడు. 29 ఇది

సర్వశక్తిమంతుడైన యెహోవా సందేశం యెహోవా అద్భుతమైన సలహా ఇస్తాడు. దేవుడు నిజంగా జ్ఞానం గలవాడు.

29

యెరూషలేము యెడల దేవుని ప్రేమ

1 దేవుడు చెబతున్నాడు, “అరీయేలును చూడండి! అరీయేలు, దావిదు మజిలీ చేసిన పట్టణం. దాని పండుగలు సంవత్సరం సంవత్సరం కొన సాగుతున్నాయి. 2 అరీయేలును నేను శిక్షించాను ఆ పట్టణం దుఃఖంతో, ఏడ్పుతో నిండిపోయింది. కానీ అది ఎప్పటికీ నా అరీయేలే.

3 “నీ చుట్టూ సైన్యాలను ఉంచాను అరీయేలూ. నీకు విరోధంగా నేను యుద్ధగోపురాలను లేపాను. 4 నీవు ఓడించబడి, నేల మట్టం చేయబడ్డావు. ఇప్పుడ ఒక పిశాచి స్వరంలా నీ స్వరం నేలల్లోంచి నాకు వినవస్తోంది. ధూళిలోంచి మెల్లగా వినబడే స్వరంలా నీ మాటలు వినవస్తున్నాయి.”

5 అక్కడ చాలామంది కొత్తవాళ్లు దుమ్ముకణాల్లా ఉన్నారు. గాలికి ఎగిరే పొట్టులాంటి క్రూరమైన మనుష్యులు చాలామంది అక్కడ ఉన్నారు. 6 సర్వశక్తిమంతుడైన యెహోవా మిమ్మల్ని శిక్షించాడు. ఉరుములు, భూకంపాలు, మహా గొప్ప శబ్దాలు ప్రయోగించి యెహోవా మిమ్మల్ని శిక్షించాడు తుఫానులు, బలమైన గాలులు, కాల్చివేసే అగ్ని ఉపయోగించి యెహోవా నాశనం చేశాడు. 7 అరీయేలు మీద ఎన్నెన్నో దేశాలు యుద్ధం చేశాయి. అది రాత్రి వేళ కలిగే భయంకరపీడ కలలాంటిది. అరీయేలు చుట్టూ సైన్యాలు వచ్చేసి దాని ని శిక్షించాయి. 8 కానీ ఆ సైన్యాలకు గూడ అది ఒక కలలా ఉంటుంది ఆ సైన్యాలకు అవసరమైనవి దొరకవు. ఆకలితో ఉన్నవానికి అన్నం గూర్చి కలవచ్చినట్టు ఉంటుంది. వాడు మేల్కొన్నప్పుడు ఆకలి అలానే ఉంటుంది. దప్పిగొన్నవాడు నీళ్లను గూర్చి కలగన్నట్టు ఉంటుంది. వాడు మేల్కొంటాడు, దాహంతోనే ఉంటాడు. నీయోసుకు విరోధంగా

పోరాడే రాజ్యాలన్నింటి విషయంలోను ఇదే సత్యం. ఆ రాజ్యాలకు కావాలనుకొన్నవి దొరకవు.

9 ఆశ్చర్యపడండి, విస్మయం చెందండి!

మీరు మత్తులవుతారు కాని ద్రాక్షరసంతో కాదు,
చూచి ఆశ్చర్యపడండి!

మీరు తూలి, పడతారు కానీ మద్యంతో కాదు.

10 యెహోవా మిమ్మల్ని నిద్రబచ్చుతాడు

యెహోవా మీ కళ్లు మూస్తాడు (ప్రవక్తలే మీ కళ్లు)

యెహోవా మీ తలలు కప్పుతాడు (ప్రవక్తలే మీ తలలు.)

11 ఈ సంగతులు సంభవిస్తాయి, కానీ మీరు గ్రహించరు అని నేను మీతో చెబుతున్నాను. మూసివేయబడి, ముద్ద వేయబడిన పుస్తకంలోని మాటల్లాంటివి నా మాటలు చదవటం వచ్చిన వానికి మీరు పుస్తకం ఇచ్చి, చదవమని వానితో చెప్పండి. కానీ ఆ వ్యక్తి, “ఈ పుస్తకం నేను చదవలేను. ఇది మూయబడి ఉంది. నేను దీన్ని తెరువలేను” అంటాడు. 12 లేకపోతే చదవటం రానివాడికి మీరు ఆ పుస్తకం ఇచ్చి, వాడిని చదవమని చెప్పండి. ఆ వ్యక్తి, “నాకు చదవటం రాదు గనుక నేను చదవలేను” అంటాడు.

13 నా ప్రభువు అంటున్నాడు, “ఈ ప్రజలు నన్ను ప్రేమిస్తున్నామని వారు అంటారు. వారి నోటి మాటలతో నన్ను ఘనపరుస్తారు. కానీ వారి హృదయాలు నాకు చాలా దూరంగా ఉన్నాయి. మానవపరమైన నియమాలను కంఠస్థం చేయటం తప్ప వారు నాకు చూపించే గౌరవం ఇంకొకటి లేదు. 14 అందుచేత శక్తిగల, అద్భుత కార్యాలు ఇంకా చేస్తూనే ఉండి, నేను ఈ ప్రజలను ఆశ్చర్యపరుస్తూనే ఉంటాను. వారి జ్ఞానులు తమ జ్ఞానం పోగొట్టుకొంటారు. వారి జ్ఞానులు గ్రహించలేక పోతారు.”

15 ఆ ప్రజలు విషయాలను యెహోవాకు తెలియకుండా దాచిపెట్టాలని ప్రయత్నిస్తారు. యెహోవా గ్రహించలేడు అని వారు

అనుకొంటారు. వారు తమ చెడుకార్యాలను చీకట్లో చేస్తారు. “మనల్ని ఎవరూ చూడలేరు. మనం ఎవరయిందీ ఎవరూ తెలుసుకోలేరు” అని వారు చెప్పుకొంటారు.

16 మీరు గందరగోళం అయ్యారు. మట్టి, కుమ్మరికి సమానం అని అనుకొంటారు మీరు. “నీవేమీ నన్ను తయారు చేయలేదు” పొమ్మని సృష్టించబడినది, తనను సృష్టించిన వానితో చెప్పొచ్చని మీరు తలస్తారు. “నీకు తెలియదులే” అని కుమ్మరితో కుండ చెప్పినట్టుంది ఇది.

ఒక మంచి సమయం వస్తుంది

17 అనలు సత్యం ఇది. కొంచెం కాలం తర్వాత కర్మలు పర్వతంలాగే లెబానోను పర్వతం కూడ మంచినేల అవుతుంది. మరియు కర్మలు పర్వతం దట్టమైన అరణ్యంలా ఉంటుంది. 18 చెవిటివారు కూడ గ్రంథంలోని మాటలు వింటారు. గ్రుడ్డివారు చీకటి, మంచుగుండా చూస్తారు. 19 పేద ప్రజలను యెహోవా సంతోషపరుస్తాడు. ఇశ్రాయేలీయుల పరిశుద్ధునిలో పేద ప్రజలు ఆనందిస్తారు.

20 నీచులు, కృ-రులు అంతమయిన తర్వాత ఇది జరుగుతుంది. చెడు కార్యాలు చేయటంలో ఆనందించే వాళ్లు పోయిన తర్వాత ఇది జరుగుతుంది. 21 (ఆ మనుష్యులు మంచివాళ్ల గూర్చి అబద్ధం చెబతారు. వారు న్యాయస్థానంలో ప్రజలను మోసం చేయాలని చూస్తారు. నిర్దోషులను వారు నాశనం చేయాలని చూస్తారు.)

22 కనుక యాకోబు వంశంతో యెహోవా మాట్లాడుతున్నాడు. (ఈ యెహోవాయే అబ్రాహామును విడిపించింది.) యెహోవా చెబు తున్నాడు: “ఇప్పుడు యాకోబు (ఇశ్రాయేలు ప్రజలు) ఇబ్బందిపడడు, సిగ్గుపడడు. 23 అతడు తన పిల్లలందరినీ చూస్తాడు, నా నామం పవిత్రం అని చెబతాడు. ఈ ప్రజలందరినీ నా చేతులతో నేనే చేశాను, యాకోబు యొక్క పరిశుద్ధుడు (దేవుడు) చాలా ప్రత్యేకం అని ఈ ప్రజలు చెబతారు. ఈ ప్రజలు ఇశ్రాయేలు దేవుణ్ణి సన్మానిస్తారు. 24 ఈ

ప్రజల్లో చాలా మందికి అర్థం గాక చెడ్డపనులు చేశారు. ఈ ప్రజలు అర్థం చేసికోలేదు కానీ వాళ్ల పాఠం వాళ్లు నేర్చుకొంటారు.”

30

ఇశ్రాయేలు దేవుణ్ణి నమ్మాలి, కానీ ఈజిప్టును కాదు

1 యెహోవా చెప్పాడు, “ఈ పిల్లల్ని చూడండి. వాళ్లు నాకు లోబడరు. వాళ్లు పథకాలు వేస్తారు గాని సహాయం చేయమని నన్ను అడగరు. ఇతర దేశాలతో వారు ఒడంబడికలు చేసుకుంటారు. కానీ నా ఆత్మ ఆ ఒడంబడికలను కోరటంలేదు. ఈ ప్రజలు ఇంకా మరిన్ని పాపాలు వారికి చేర్చుకొంటున్నారు. 2 ఈ ప్రజలు సహాయం కోసం ఈజిప్టుకు దిగివెళ్తున్నారు కానీ చేయాల్సిన సరైన పని అదేనా అని వారు నన్ను అడగలేదు. ఫరోచేత తాము రక్షించబడతామని వారు నిరీక్షిస్తున్నారు. వాళ్లను ఈజిప్టు కాపాడాలని వారి కోరిక.

3 “అయితే నేను మీకు చెబుతున్నాను, ఈజిప్టులో దాగుకోవటం మీకేం సహాయపడదు. ఈజిప్టు మిమ్మల్ని కాపాడజాలదు.

4 మీ నాయకులు సోయనుకు వెళ్లారు, మీ రాయబారులు హానేసుకు వెళ్లారు. 5 కానీ వారు నిరాశ చెందుతారు. వారికి సహాయం చేయలేని దేశం మీద వారు ఆధారపడ్తున్నారు. ఈజిప్టు నిప్పుయోజనమయింది. ఈజిప్టు ఏ సహాయం చేయలేదు. ఈజిప్టు కేవలం సిగ్గు, అవమానం కలిగిస్తుంది.”

యూదాకు దేవుని సందేశం

6 నెగెవ్ లో జంతువులను గూర్చి విచారకరమైన సందేశం:

నెగెవ్ ప్రమాదకరమైన స్థలం. ఈ దేశంనిండా సింహాలు, సివంగులు, తాపకరమైన త్రాచుపాములు ఉంటాయి. కానీ కొంతమంది ప్రజలు నెగెవ్ గుండా ప్రయాణం చేస్తున్నారు. వారు ఈజిప్టు వెళ్తున్నారు. ఆ మనుష్యులు వారి ధనాన్ని గాడిదల మీద వేశారు. ఆ మనుష్యులు వారి సంపదలను ఒంటల మీదవేశారు. అంటే ఆ ప్రజలు సహాయం చేయలేని రాజ్యంమీద

ఆధారపడుతున్నారని దీని అర్థం. ⁷ ఈజిప్టు పనికిమాలిన దేశం ఈజిప్టు సహాయం విలువ శూన్యం. కనుక ఈజిప్టును, “ఏమీ చేయలేని మహా సర్పం” అని నేను పిలుస్తాను.

⁸ ఇప్పుడు, ప్రజలందరూ చూడగలిగేట్టు దీనిని ఒక పలక మీద వ్రాయి. దీనిని ఒక గ్రంథంలో వ్రాయి. చివరి దినాలకోసం దీనిని వ్రాయి. అది ఎప్పుడో భవిష్యత్తులో చాలాకాలం తర్వాత.

⁹ తల్లిదండ్రులకు విధేయులు కాని పిల్లల్లా ఉన్నారు ఈ ప్రజలు. వారు అబద్ధాలు చెప్పి, యెహోవా ఉపదేశాలు ఆలకించేందుకు నిరాకరిస్తారు. ¹⁰ వారు ప్రవక్తలతో చెబతారు: “మేము చేయాల్సిన వాటిని గూర్చి దర్శనాలు చూడకండి. మాతో సత్యం చెప్పుకండి. మాకు చక్కని విషయాలు చెప్పి, మాకు హాయి కలిగించండి. మాకోసం మంచి వాటినే చూడండి. ¹¹ నిజంగానే జరిగే వాటిని చూడటం మానేయండి. మా దారిలోంచి తప్పుకోండి. ఇశ్రాయేలీయుల పరిశుద్ధుని గూర్చి మాకు చెప్పటం చాలించండి.”

యూదా సహాయం కేవలం దేవునినుంచి వస్తుంది

¹² ఇశ్రాయేలీయుల పరిశుద్ధుడు (దేవుడు) చెబతున్నాడు: “యెహోవా నుండి వచ్చిన ఈ సందేశాన్ని అంగీకరించటానికి మీరు నిరాకరించారు. మీ సహాయం కోసం మీరు పొర్రాటం మీద, అబద్ధాల మీద ఆధారపడాలని కోరుకుంటున్నారు. ¹³ ఈ విషయాల్లో మీరు దోషులు గనుక మీరు బీటలు వారిన గోడల్లా ఉన్నారు. ఆ గోడ పడిపోయి చిన్న చిన్న ముక్కలైపోతుంది. ¹⁴ ఆ ముక్కలు పనికిమాలినవి. ఆ ముక్కలు మంటల్లోంచి ఒక నిప్పుకణం తెచ్చేందుకు పనికిరావు, చెరువులోంచి నీళ్లు తెచ్చేందుకు పనికిరావు.”

¹⁵ “మీరు తిరిగి నా దగ్గరకు వస్తే మీరు రక్షించబడుతారు. మీరు నన్ను విశ్వసించి, మీకు ఉన్న ఒకే బలం మీకు వస్తుంది. అయితే మీరు మౌనంగా ఉండాలి” అంటున్నాడు ఇశ్రాయేలీయుల పరిశుద్ధుడు, యెహోవా, నా ప్రభువు.

కానీ అలా చేయటం మీకు ఇష్టం లేదు. 16 మీరు “మేము ఎక్కి పారిపోయేందుకు మాకు గుర్రాలు అవసరం” అంటారు. అది నిజమే, మీరు గుర్రాల మీద పారిపోతారు. కానీ శత్రువు మిమ్మల్ని తరుముతాడు. మరియు వీ గుర్రాలకంటే మీ శత్రువు వేగం ఎక్కువ. 17 ఒక శత్రువు బెదిరిస్తే, మీ వాళ్లు వేయిమంది పారిపోతారు. శత్రువులు అయిదుగురు బెదిరిస్తే, మీరు మొత్తం వారిననుండి పారిపోతారు. మీ సైన్యంలో మిగిలేదల్లా, ఏదో ఒక కొండమీద జెండా కర్ర మాత్రమే.

దేవుడు తన ప్రజలకు సహాయం చేస్తాడు

18 యెహోవా మీకు తన దయ చూపించాలని కోరుతున్నాడు. యెహోవా కనిపెట్టున్నాడు. యెహోవా లేచి, మిమ్మల్ని ఆదరించాలని కోరుతున్నాడు. యెహోవా దేవుడు న్యాయవంతుడు, యెహోవా సహాయం కోసం వేచి ఉండే ప్రతి వ్యక్తి ఆశీర్వదించబడతాడు.

19 యెహోవా ప్రజలు సీయోను కొండమీద యెరూషలేములో నివసిస్తారు. మీరు ఏడుస్తూనే ఉండరు. యెహోవా మీ ఏడ్పువింటాడు, ఆయన మిమ్మల్ని ఆదరిస్తాడు. యెహోవా మీ మొర వింటాడు. ఆయన మీకు సహాయం చేస్తాడు.

20 గతంలో నా ప్రభువు (దేవుడు) మీకు దుఃఖం, విచారం ఇచ్చాడు. అది మీరు ప్రతిరోజూ రొట్టెతిన్నట్లు నీళ్లు తాగినట్లుగా ఉండేది. అయితే, దేవుడు మీ ఉపదేశకుడు, ఆయన ఇకమీదట మీనుండి దాగు కొని ఉండడు. మీ ఉపదేశకుని మీరు మీ కళ్లారా చూస్తారు. 21 అప్పుడు మీరు తప్పుచేసి, తప్పు మార్గంలో పోతే (కుడికి కావచ్చు, ఎడమకు కావచ్చు) “ఇదే సరైన మార్గం, మీరు ఇలా వెళ్లాలి” అని ఒక స్వరం మీ వెనుకనుండి చెప్పటం మీరు వింటారు.

22 వెండి బంగారాల పూత విగ్రహాలు మీకు ఉన్నాయి. ఆ తప్పుడు దేవుళ్లు మిమ్మల్ని మైల (పాప భూయిష్టం) చేశారు. కానీ ఆ తప్పుడు

దేవుళ్లను కొలవటం మీరు చాలిస్తారు. పనికిమాలిన మైలగుడ్డల్లా ఆ దేవుళ్లను మీరు పారవేస్తారు.

23 ఆ కాలంలో యెహోవా మీకు వర్షం పంపిస్తాడు. భూమిలో మీరు విత్తనాలు నాటుతారు, భూమి మీకు పంట పండిస్తుంది. మీకు విస్తారమైన పంట లభిస్తుంది. మీ పశువులకు మీ పొలాల్లో విస్తారమైన మేత ఉంటుంది. మీ గొర్రెలకు విశాలమైన బీళ్లు ఉంటాయి. 24 మీ పశువులకు, గాడిదలకు కావలసినంత ఆహారం ఉంటుంది. ఆహారం సమృద్ధిగా ఉంటుంది. మీ పశువులు తినే మేతను పరచేందుకు మీరు చేటను, జల్లెడను ఉపయోగించాల్సి వస్తుంది. 25 ప్రతి పర్వతం, కొండపైన నీటి వాగులు నిండుగా ప్రవహిస్తాయి. అనేక మంది ప్రజలు మరణించిన తర్వాత గోపురాలు కూలగొట్టబడిన తర్వాత ఈ సంగతులు జరుగుతాయి.

26 ఆ సమయంలో చంద్రకాంతి సూర్యకాంతిలా ప్రకాశిస్తుంది. సూర్యకాంతి ఇప్పటికంటే ఏడు రెట్లు ఎక్కువ ప్రకాశవంతంగా ఉంటుంది. ఒక్కరోజు సూర్య కాంతి నిండు వారపు కాంతిలా ఉంటుంది. యెహోవా తన ప్రజల గాయాలను కట్టి, వారు తిన్న దెబ్బల బాధను స్వస్థపరచిన తరువాత ఈ సంగతులు జరుగుతాయి.

27 చూడండి! చాలా దూరం నుండి యెహోవా పేరు వస్తోంది. ఆయన కోపం దట్టమైన పొగ మేఘాలతో కూడిన అగ్నిలా ఉంది. యెహోవా నోరు కోపంతో నిండి ఉంది, ఆయన నాలుక మండుతోన్న మంటలా ఉంది. 28 యెహోవా ఊపిరి (ఆత్మ) గొంతు వరకు పొంగిన మహా నదిలా ఉంది. యెహోవా రాజ్యాలకు తీర్పు తీరుస్తాడు. “నాశనం చేసే జల్లెడలో” ఆయన వారిని జల్లించినట్లు ఉంటుంది. యెహోవా వారిని అదుపులో ఉంచుతాడు. ఒక జంతువును అదుపులో ఉంచే కళ్లెం, మనుష్యుల దవడల్లో ఉంచినట్టుగా అది ఉంటుంది.

29 ఆ సమయంలో మీరు ఆనందగీతాలు పాడుతారు. ఆ సమయంలో మీరు ఒక పండుగ ప్రారంభించిన రాత్రిలా ఉంటుంది. యెహోవా పర్వతానికి నడిచేటప్పుడు మీరు ఎంతో సంతోషిస్తారు.

ఇశ్రాయేలీయుల బండ యెహోవాను ఆరాధించేందుకు వెళ్లే మార్గంలో పిల్లనగ్రోవి వినేటప్పుడు మీరు ఎంతగానో సంతోషిస్తారు.

30 యెహోవా ప్రజలంతా తన మహా స్వరం ఆలకించేట్టు చేస్తాడు. యెహోవా తన శక్తిగల హస్తం కోపంగా దిగి రావటం ప్రజలంతా చూచేట్టుగా చేస్తాడు. ఆ హస్తం సమస్తం కాల్చివేసే మహా మంటలా ఉంటుంది, విస్తారమైన వడగండ్లు, వర్షంతో నిండిన గొప్ప తుఫానులా ఉంటుంది యెహోవా శక్తి. 31 అష్షూరు యెహోవా స్వరం విన్నప్పుడు భయపడుతాడు. యెహోవా అష్షూరును దండంతో కొడతాడు. 32 యెహోవా అష్షూరును కొడతాడు, అది డప్పుల మీద, సితార మీద సంగీతం వాయిచినట్టుగా ఉంటుంది. యెహోవా తన గొప్ప హస్తంతో అష్షూరును ఓడిస్తాడు.

33 తోపెతు చాలాకాలంగా సిద్ధం చేయబడి ఉంది. అది రాజుకోసం సిద్ధంగా ఉంది. అది చాలా లోతుగా వెడల్పుగా చేయబడింది. అక్కడ చాలా పెద్దగా కట్టెలు పేర్చి ఉన్నాయి. అగ్ని ఉంది. మరియు యెహోవా ఊపిరి (ఆత్మ) అగ్ని గంధక ప్రవాహంలా వచ్చి, దానిని కాల్చివేస్తుంది.

31

ఇశ్రాయేలు దేవుని శక్తిమీద ఆధార పడాలి

1 సహాయం కోసం ఈజిప్టుకు దిగి వెళ్తున్న ఆ ప్రజలను చూడండి. ప్రజలు గుర్రాల కోసం అడుగుతున్నారు. గుర్రాలు వారిని రక్షిస్తాయని వారను కొంటున్నారు. ఈజిప్టు రథాలు, గుర్రాలపై సైనికులు వారిని కాపాడుతారని ఆ ప్రజలు నిరీక్షిస్తున్నారు. ఆ సైన్యం చాలా పెద్దది. కనుక వారు క్షేమంగా ఉన్నాం అని ప్రజలు అనుకొంటున్నారు. ఇశ్రాయేలీయుల పరిశుద్ధుని (దేవుడు) ప్రజలు విశ్వసించటం లేదు. ప్రజలు సహాయం కోసం యెహోవాను అడుగుట లేదు. 2 అయితే జ్ఞానం గలవాడు యెహోవాయే మరియు వారికి కష్టం రప్పించేవాడూ యెహోవాయే యెహోవా

అదేశాన్ని ప్రజలు మార్చజాలరు. యెహోవా లేచి దుష్టుల మీద (యూదా)పోరాడుతాడు. వారికి సహాయం చేయాలని ప్రయత్నించే వారి (ఈజిప్టు) మీద యెహోవా పోరాడుతాడు.

³ ఈజిప్టు ప్రజలు కేవలం మానవమాత్రులే దేవుడు కారు. ఈజిప్టు గుర్రాలు కేవలం జంతువులే, ఆత్మకావు. యెహోవా తన హస్తం చాపగా, సహాయకుడు (ఈజిప్టు) ఓడించబడతాడు. సహాయం కోరిన ప్రజలు (యూదా) పతనం అవుతారు. ఆ మనుష్యులంతా ఒక్కొక్కటిగా నాశనం చేయబడతారు.

⁴ “ఒక సింహంగాని, సింహపు పిల్లగాని తినటానికి ఒక జంతువును పట్టుకొంటే, ఆ సింహం, చచ్చిన జంతువు మీద నిలబడి గర్జిస్తుంది. ఆ సమయంలో ఆ గొప్ప సింహాన్ని ఏదీ భయపెట్టలేదు. మనుష్యులు వచ్చి, సింహం మీద కేకలు వేస్తే, సింహం భయపడదు. మనుష్యులు పెద్ద ధ్వని చేయవచ్చు కానీ సింహం మాత్రం పారిపోదు” అని యెహోవా నాతో చెప్పాడు.

అదే విధంగా సర్వశక్తిమంతుడైన యెహోవా సీయోను కొండమీద దిగివస్తాడు. ఆ కొండ మీద యెహోవా పోరాడతాడు. ⁵ పక్షులు వాటి గూళ్ల చుట్టూ ఎగిరినట్టు, సర్వశక్తిమంతుడైన యెహోవా యెరూషలేమును కాపాడుతాడు. యెహోవా దానిని రక్షిస్తాడు. యెహోవా “దానిపై దాటి”, యెరూషలేమును రక్షిస్తాడు.

⁶ ఇశ్రాయేలీయులారా, మీరు దేవుని మీద తిరుగుబాటు చేశారు. మీరు తిరిగి దేవుని దగ్గరకు రావాలి. ⁷ మీరు తయారు చేసిన వెండి, బంగారు విగ్రహాలను ప్రజలు పూజించటం అప్పుడు మాని వేస్తారు. మీరు ఆ విగ్రహాలను తయారు చేసినప్పుడు మీరు నిజంగా పాపం చేసారు.

⁸ నిజమే, అష్షూరు ఖడ్గం చేత ఓడించబడుతుంది, కానీ ఆ ఖడ్గం మానవ ఖడ్గం కాదు. అష్షూరు ఓడించబడుతుంది. కానీ ఆ నాశనం మనిషి ఖడ్గం ద్వారా జరగదు. అష్షూరు దేవుని ఖడ్గం నుండి పారిపోతుంది. కానీ యువకులు పట్టుబడి, బానిసలవుతారు.

9 వారి భద్రతా స్థలం నాశనం చేయబడుతుంది. వారి నాయకులు ఓడించబడి, వారి పతాకాన్ని విడిచిపెట్టారు.

ఆ విషయాలన్నీ యెహోవా చెప్పాడు. యెహోవా అగ్ని (బలిపీఠం) సీయోను మీద ఉంది. యెహోవా కొలిమి (బలిపీఠం) యెరూషలేములో ఉంది.

32

నాయకులు మంచివారిగాను, నీతిమంతులుగాను ఉండాలి

1 నేను చెప్పే విషయాలు విను. ఒక రాజు మంచిని పెంచే విధంగా పాలించాలి. నాయకులు ప్రజలను నడిపించేటప్పుడు వారు న్యాయమైన తీర్మానాలు చేయాలి. 2 ఇలా జరిగితే, అప్పుడు గాలి వాన నుండి దాగుకొనే చోటులా ఉంటాడు ఆ రాజు. అది ఎండిన భూమిలో నీటి కాలువలు ప్రవహించినట్టుగా ఉంటుంది. వేడి ప్రదేశంలో ఒక పెద్ద బండ చాటున చల్లని నీడలా ఉంటుంది అది. 3 ప్రజలు సహాయం కోసం రాజువైపు తిరుగుతారు, వారు ఆయన చెప్పే మాటలు నిజంగా వింటారు. 4 ఇప్పుడు గందర గోళంలో పడిన మనుష్యులు గ్రహించగలుగుతారు. ఇప్పుడు తేటగా మాట్లాడలేని మనుష్యులు, అప్పుడు తేటగా, వేగంగా మాట్లాడగలుగుతారు. 5 వెర్రివాళ్లు గొప్పవాళ్లని పిలువబడరు. రహస్య పథకాలు వేసే వారిని ప్రజలు గౌరవించరు.

6 తెలివి తక్కువ వాడు తెలివి తక్కువ సంగతులు చెబతాడు, అతడు చెడ్డపనులు చేయాలని తన మనసులో ఆలోచిస్తాడు. తెలివి తక్కువ వాడు తప్పు పనులు చేయాలనుకొంటాడు. తెలివి తక్కువ వాడు యెహోవాను గూర్చి చెడ్డ మాటలు చెబతాడు. తెలివి తక్కువ వాడు ఆకలితో ఉన్న వాళ్లను అన్నం తిననీయడు. తెలివి తక్కువ వాడు దప్పిగొన్న వారిని నీళ్లు తాగనివ్వడు. 7 ఆ తెలివి తక్కువ వాడు చెడును సాధనంగా వాడుకొంటాడు. పేద ప్రజల దగ్గర్నుండి సమస్తం దోచుకొనేందుకు అతడు పథకం వేస్తాడు. ఆ తెలివి తక్కువ వాడు

పేద ప్రజలను గూర్చి అబద్ధాలు చెబతాడు. వాని అబద్ధాలు పేదవారికి న్యాయం జరుగకుండా చేస్తాయి.

8 అయితే మంచి నాయకుడు మంచి పనులు చేయాలని ఆలోచిస్తాడు. ఆ మంచి పనులే అతణ్ణి మంచి నాయకుణ్ణి చేస్తాయి.

కఠిన సమయాలు వస్తున్నాయి

9 స్త్రీలు కొందరు ఇప్పుడు నెమ్మదిగా ఉన్నారు. మీరు క్షేమం అనుకొంటున్నారు. కానీ మీరు లేచి, నేను చెప్పే మాటలు వినాలి.

10 స్త్రీలారా మీరు ఇప్పుడు క్షేమంగా ఉన్నాం అనుకొంటున్నారు. కానీ ఒక సంవత్సరం తర్వాత మీకు కష్టం వస్తుంది. ఎందుకంటే వచ్చే సంవత్సరం మీరు కూర్చుకొనేందుకు ద్రాక్షపండ్లు ఉండవు గనుక మీరు ద్రాక్షపండ్లు ఏరుకోరు.

11 స్త్రీలారా మీరు ఇప్పుడు నెమ్మదిగా ఉన్నారు. కానీ మీరు భయపడాలి. స్త్రీలారా, ఇప్పుడు మీరు క్షేమంగా ఉన్నాం అనుకొంటున్నారు. కానీ మీరు దిగులుపడాలి. మీ అందమైన వస్త్రాలు తీసివేసి, విచార వస్త్రాలు ధరించండి. ఆ బట్టలు మీ నడుములకు చుట్టుకోండి. 12 దుఃఖంతో నిండిన మీ రొమ్ములను ఆ దుఃఖవస్త్రాలతో కప్పుకొనండి. మీ పొలాలు ఖాళీగా ఉన్నాయి గనుక ఏడ్వండి. మీ ద్రాక్ష తోటలు ఒకప్పుడు ద్రాక్ష పండ్లు ఇచ్చాయి కానీ ఇప్పుడు అవి ఖాళీ. 13 నా ప్రజల భూమి కోసం ఏడ్వండి, ముళ్లకంపలు, గచ్చు పొదలు మాత్రమే అక్కడ పెరుగుతాయి గనుక ఏడ్వండి. పట్టణం కోసం, ఒకప్పుడు ఆనందంతో నిండిన అన్ని గృహాల కోసం ఏడ్వండి.

14 ప్రజలు రాజధాని నగరం విడిచి వెళ్తున్నారు. రాజ భవనం, గోపురాలు ఖాళీగా విడిచిపెట్టబడతాయి. ప్రజలు ఇండ్లలో నివసించరు. వారు గుహలలో నివసిస్తారు. అడవి గాడిదలు, గొర్రెలు పట్టణంలో నివసిస్తాయి. పశువులు అక్కడ గడ్డి మేయటానికి వెళ్తాయి.

15-16 దేవుడు పైనుండి తన ఆత్మను మనకు ఇచ్చేంతవరకు ఇది కొనసాగుతుంది. ఇప్పుడు దేశంలో మంచి లేదు. అది ఒక అరణ్యంలా ఉంది. కానీ భవిష్యత్తులో ఆ అరణ్యం కర్మలు దేశంలా ఉంటుంది, అక్కడ న్యాయమైన తీర్పు వుంటుంది. మరియు కర్మలు పచ్చని అడవిలా ఉంటుంది. అక్కడ మంచితనం ఉంటుంది. 17 ఆ మంచితనం శాంతి, భద్రతలు తెచ్చిపెట్టుంది. 18 అందమైన శాంతి వనంలో నా ప్రజలు నివసిస్తారు. క్షేమకరమైన గుడారాల్లో నా ప్రజలు నివసిస్తారు. నెమ్మదైన, శాంతస్థలాల్లో వారు నివసిస్తారు.

19 కానీ ఈ సంగతులు జరుగక ముందు అరణ్యం కూలిపోవాలి. ఆ పట్టణం ఓడించబడాలి. 20 మీలో కొంతమంది ప్రతి కాలువ దగ్గరా విత్తనాలు విత్తుతారు. మీ పశువలను, గాడిదలను మీరు స్వేచ్ఛగా తిరుగ నిస్తారు, తిననిస్తారు. మీరు చాలా సంతోషంగా ఉంటారు.

33

చెడుగు మరింత చెడుగును పుట్టిస్తుంది

1 మీరు యుద్ధం చేసి ప్రజల దగ్గర్నుండి దొంగిలిస్తారు, ఆ ప్రజలు మాత్రం మీ దగ్గర ఎన్నడూ ఏమీ దొంగిలించలేదు. మీరు ప్రజల మీద దాడిచేస్తారు. ఆ ప్రజలు మిమ్మల్ని ఎన్నడూ ఎదిరించ లేదు. కనుక మీరు దొంగిలించటం మాని వేసినప్పుడు ఇతరులు మీ దగ్గర దొంగిలించటం మొదలు పెట్టారు. మీరు ప్రజల మీద పడటం మానివేసినప్పుడు, ఆ ప్రజలు మీ మీద పడటం మొదలు పెట్టారు. అప్పుడు మీరంటారు.

2 దేవుడు తన ప్రజలకు సహాయం చేస్తాడు

“యెహోవా మామీద దయ చూపు నీ సహాయం కోసం మేము కనిపెట్టాం

యెహోవా, ప్రతి ఉదయం మాకు బలం దయచేయి.

మేం కష్టంలో ఉన్నప్పుడు మమ్మల్ని రక్షించు.

3 నీ శక్తిగల స్వరం ప్రజలను భయపెట్టుంది కనుక వారు నీ దగ్గర్నుండి పారిపోతారు.
నీ మహాత్మ్యం రాజ్యాలనే పారిపోయేట్లు చేస్తుంది.”

4 మీరు యుద్ధంలో వస్తువులు దొంగిలించారు. ఆ వస్తువులు మీ దగ్గర్నుండి తీసుకోబడతాయి. చాలా, చాలామంది వచ్చి మీ ధనాన్ని దోచుకొంటారు. అది మిడతలు వచ్చి మీ పంటలన్నింటినీ తినివేసే సందర్భంలాగా వుంటుంది.

5 యెహోవా ఎంతో గొప్పవాడు. ఆయన మహాఉన్నత స్థలంలో ఉంటాడు. సీయోనును న్యాయంతో, మంచితనంతో యెహోవా నింపుతాడు.

6 యెరూషలేమూ, నీవు దేవుని జ్ఞానంతో, తెలివితో ఐశ్వర్యవంతంగా ఉన్నావు. నీవు రక్షణతో ఐశ్వర్యవంతంగా ఉన్నావు. నీవు యెహోవాను గౌరవిస్తావు. అది నిన్ను ఐశ్వర్యవంతురాలిగా చేస్తుంది. కనుక నీవు కొనసాగుతావు అని నీవు తెలుసుకోవచ్చు.

7 కానీ, విను! బయట దేవదూతలు ఏడుస్తున్నారు. శాంతి సందేశం తీసుకొనివచ్చే ఆ దూతలు చాలా గట్టిగా ఏడుస్తున్నారు. 8 రోడ్లు నాశనం అయ్యాయి. వీధుల్లో ఎవ్వరూ నడవటం లేదు. ప్రజలు వారు చేసుకున్న ఒడంబడికలను ఉల్లంఘించారు. సాక్షుల రుజువులను అంగీకరించటానికి ప్రజలు నిరాకరిస్తున్నారు. ఎవ్వరూ ఇతరులను గౌరవించటంలేదు. 9 దేశం వ్యాధిగ్రస్తమై, చస్తూ ఉంది. లెబానోను చస్తూ ఉంది, షారోను లోయ ఎండిపోయి, ఖాళీగా ఉంది. బాషాను, కర్మెలులో ఒకప్పుడు అందమైన మొక్కలు పెరిగాయి కానీ ఆ మొక్కలు ఎదగటం మానేశాయి.

10 యెహోవా చెబుతున్నాడు, “ఇప్పుడు నేను లేచి నా మహిమను చూపిస్తాను. నేను ఇప్పుడు ప్రజలకు ప్రముఖుడనవుతాను.

11 ప్రజలారా మీరు పనికి మాలిన పనులు చేశారు. ఆ పనులు గడ్డిలా, గడ్డిపోచలా ఉన్నాయి. అవి దేనికే పనికిరావు. మీ ఆత్మ అగ్నిలా

ఉండి మిమ్మల్ని కాలేస్తుంది. 12 మనుష్యుల ఎముకలునున్నలా అయ్యేంత వరకు వారు కాల్చబడుతారు. ప్రజలు ముళ్లకంపల్లా, ఎండిపోయిన పొదల్లా త్వరగా కాలిపోతారు.

13 “దూరదేశాల్లో ఉన్న ప్రజలారా నేను చేసిన కార్యాలను గూర్చి వినండి. నాకు దగ్గర్లో వున్న ప్రజలారా, మీరు నా శక్తిని గూర్చి తెలుసుకోండి.”

14 సీయోనులో పాపులు భయపడుతున్నారు. చెడ్డ పనులు చేసేవారు భయంతో వణకుతున్నారు. “మనల్ని నాశనం చేసే ఈ అగ్నిలో నుండి మనలో ఎవరైనా బతకగలమా? శాశ్వతంగా మండుతూ ఉండే ఈ అగ్ని దగ్గర ఎవరు బతకగలరు?” అని వారంటున్నారు.

15 మంచివాళ్లు, నిజాయితీపరులు డబ్బుకోసం ఇతరులను బాధించని వాళ్లు ఆ అగ్నిగుండా బతుకుతారు. ఆ ప్రజలు లంచాలు నిరాకరిస్తారు. ఇతరులను హత్య చేసే పథకాలను గూర్చి వినటానికి గూడ వారు నిరాకరిస్తారు. చెడ్డ పనులు చేసేందుకు వేసిన పథకాలను చూచేందుకు గూడా వారు నిరాకరిస్తారు. 16 ఆ ప్రజలు ఉన్నతమైన స్థలాల్లో క్షేమంగా జీవిస్తారు. ఎత్తయిన బండల కోటలలో వారు భద్రంగా కాపాడబడతారు. ఆ ప్రజలకు ఆహారం, నీళ్లు ఎల్లప్పుడూ ఉంటాయి.

17 రాజును (దేవుణ్ణి) ఆయన సంపూర్ణ సౌందర్యంలో మీరు చూస్తారు. ఆ మహా దేశాన్ని మీరు చూస్తారు. 18-19 గతంలో మీకు కలిగిన కష్టాలను గూర్చి మీరు ఆలోచిస్తారు. “ఆ ఇతర దేశాల మనుష్యులు ఎక్కడ? మనకు అర్థం కాని భాషలు వాళ్లు మాట్లాడారు. ఇతర దేశాల అధికారులు, పన్ను వసూలు చేసే వాళ్లు అంతా ఏమయ్యారు? మన రక్షణ గోపురాలను లెక్కించిన ఆ గూఢచారులు ఎక్కడ? వాళ్లంతా పోయారు!” అని మీరు అనుకుంటారు.

దేవుడు యెరూషలేమును కాపాడుతాడు

20 మన మతపరమైన పండుగల పట్టణం సీయోనును చూడు. ఆ అందమైన విశ్రాంతి స్థలం యెరూషలేమును చూడు. ఎన్నటికీ కదలని ఒక గుడారంలా ఉంది యెరూషలేము. దానిని తన స్థానంలో ఉంచే మేకులు ఎన్నటికీ పెరికి వేయబడవు. దాని తాళ్లు ఎన్నటికీ తెగిపోవు. 21-23 ఎందుకంటే, శక్తిగల యెహోవా అక్కడ ఉన్నాడు గనుక. ఆ దేశం ఏరులు, పెద్ద నదులు ఉన్న దేశం. కాని ఆ నదుల్లో శత్రు పడవలుగాని లేక బలమైన ఓడలుగాని ఏమీ ఉండవు. ఆ పడవల్లో పనిచేసే మనుష్యులారా, మీరు మీ త్రాళ్ల పని విడిచి పెట్టవచ్చును. ఓడ కొయ్యను చాలినంత గట్టిగా చేయలేరు. మీరు మీ తెర చాపలను తెరువలేరు. ఎందుకంటే, యెహోవాయే మన న్యాయమూర్తి మన చట్టాలను యెహోవా చేస్తాడు. యెహోవా మన రాజు. ఆయన మనలను రక్షిస్తాడు. అందుచేత యెహోవా మనకు విస్తారమైన ఐశ్వర్యం ఇస్తాడు. కుంటివాళ్లు సహా యుద్ధంలో గొప్ప ఐశ్వర్యాలు సంపాదిస్తారు. 24 అక్కడ జీవించే ఏ మనిషీ “నాకు జబ్బు” అని చెప్పడు. అక్కడ నివసించే ప్రజలు పాపాలు క్షమించబడిన ప్రజలు.

34

దేవుడు తన శత్రువులను శిక్షిస్తాడు

1 సకల రాజ్యములారా, దగ్గరగా వచ్చి, వినండి. ప్రజలారా, మీరంతా దగ్గరగా ఉండి వినండి. భూమి, భూమిమీద ఉన్న ప్రజలు అందరూ ఈ సంగతులు వినాలి. 2 సకల రాజ్యాల మీదా, వాటి సైన్యాల మీదా యెహోవా కోపంగా ఉన్నాడు. యెహోవా వాళ్లందరినీ నాశనం చేస్తాడు వాళ్లందరు చెంపబడేట్టు యెహోవా చేస్తాడు. 3 వారి శరీరాలు బయట పారవేయబడుతాయి. ఆ శవాలనుండి కంపువస్తుంది. వారి రక్తం కొండల నుండి ప్రవహిస్తుంది. 4 ఆకాశాలు కాగితం చుట్టలా చుట్టబడతాయి. నక్షత్రాలు చచ్చి, ద్రాక్ష లేక అంజూర చెట్ల ఆకులు రాలినట్లు రాలిపోతాయి. ఆకాశంలోని నక్షత్రాలన్నీ

కరిగి పోతాయి. ⁵ “ఆకాశంలో నా ఖడ్గం రక్తసిక్తమైనప్పుడు ఇది జరుగుతుంది” అని యెహోవా చెబుతున్నాడు.

చూడండి! యెహోవా ఖడ్గం ఎదోముగుండా దూసుకొనిపోతుంది. ఆ ప్రజలు దోషులని యెహోవా తీర్చు చెప్పాడు, గనుక వారు చావాల్సిందే. ⁶ ఎందుకంటే, బొస్ట్రాలో, ఎదోములో చంపబడే సమయం ఒకటి ఉండాలని యెహోవా నిర్ణయించాడు గనుక. ⁷ కనుక పొట్టేళ్లు, పశువులు, బలమైన కోడెదూడలు చంపబడుతాయి. దేశం వాటి రక్తంతో నిండిపోతుంది. దుమ్ము వాటి కొవ్వుతో నిండిపోతుంది.

⁸ శిక్షా సమయం ఒకటి యెహోవా ఏర్పాటు చేశాడు గనుక ఆ సంగతులు జరుగుతాయి. ప్రజలు సీయోనుకు చేసిన కీడులకు వారు బదులు చెల్లించటానికి యెహోవా ఒక సంవత్సరాన్ని ఎంచుకొన్నాడు. ⁹ ఎదోము నదులు వేడి తారులా ఉంటాయి. ఎదోము నేల మండుతున్న గంధకంలా ఉంటుంది. ¹⁰ అగ్ని రాత్రింబవళ్లు మండుతూ ఉంటుంది. అగ్నిని ఎవ్వరూ ఆర్పివేయలేరు. ఎదోమునుండి పొగ శాశ్వతంగా లేస్తుంది. ఆ దేశం శాశ్వతంగా ఎప్పటికీ నాశనం చేయబడుతుంది. ఆ దేశంగుండా మళ్ళీ ఎవ్వరూ ఎన్నడూ ప్రయాణం చేయరు. ¹¹ పక్షులు, చిన్న జంతువులు ఆ దేశాన్ని స్వంతంగా వాడుకొంటాయి. గుడ్లగూబలు, కాకులు అక్కడ నివసిస్తాయి. ఆ దేశం “శూన్య ఎడారి” అని పిలువబడుతుంది. ¹² స్వతంత్రులు, నాయకులు అంతా పోతారు. వారు పాలించేందుకు అక్కడ ఏమీ మిగిలి ఉండదు.

¹³ అక్కడి అందమైన గృహాలన్నింటిలో ముళ్ల కంపలు, పిచ్చిపొదలు పెరుగుతాయి. అడవి కుక్కలు, గుడ్లగూబలు ఆ ఇండ్లలో నివసిస్తాయి. అడవి జంతువులు అక్కడ నివాసం ఏర్పాటు చేసుకొంటాయి. అక్కడ పెరిగే గడ్డి దుబ్బుల్లో పెద్ద పక్షులు నివసిస్తాయి. ¹⁴ అడవి పిల్లలు నక్కలతో కలిసి అక్కడ నివసిస్తాయి. అడవి మేకలు వాటి స్నేహితులను పిలుచుకొంటాయి. రాత్తులు తిరిగే జంతువులు అక్కడ విశ్రాంతి స్థలం చూచుకొంటాయి. ¹⁵ పాములు

అక్కడ పుట్టలు పెడ్తాయి. పాములు అక్కడ గుడ్లు పెడ్తాయి. గుడ్లు పగులుతాయి పాము పిల్లలు ఆ చీకటి స్థలాల్లో పాకుతాయి. చచ్చిన శవాలను తినే పక్షులు, ఆడవాళ్లు వారి స్నేహితురాళ్లను కలుసుకొన్నట్టుగా అక్కడ కలుసుకొంటాయి.

16 యెహోవా గ్రంథాన్ని చూడండి. అక్కడ ఏమి వ్రాసి ఉందో చదవండి. ఏమీ తప్పిపోలేదు. ఆ జంతువులు కలిసి ఉంటాయని ఆ గ్రంథములో వ్రాయబడిఉంది. వాటిని ఒక్క చోట చేరుస్తానని దేవుడు చెప్పాడు. కనుక దేవుని ఆత్మ వాటిని ఒక్క చోట చేర్చటం జరుగుతుంది. 17 వాటి విషయంలో చేయాల్సిన దాన్ని దేవుడు నిర్ణయం చేశాడు. అప్పుడు దేవుడు వాటికి ఒక చోటు నిర్ణయించాడు. దేవుడు ఒక గితగీసి, వాటి స్థలం వాటికి చూపించాడు. అందుచేత ఆ దేశం ఆ జంతువులకు శాశ్వతంగా స్వంతం. సంవత్సరం వెంబడి సంవత్సరం అవి అక్కడే నివసిస్తాయి.

35

దేవుడు తన ప్రజలను ఓదారుస్తాడు

1 ఎండిన అరణ్యం సంతోషిస్తుంది. అరణ్యం ఉల్లసించి, కస్తూరి పుష్పంలా పూస్తుంది. 2 అరణ్యం వికసించే పూలతో నిండిపోయి దాని సంతోషాన్ని వ్యక్తం చేయటం మొదలు పెట్టుంది. అరణ్యం ఆనందంతో నాట్యం చేస్తున్నట్టు అనిపిస్తుంది. లెబానోను అరణ్యంలా, కర్మెలు పర్వతంలా, షారోనులోయలా అరణ్యం సౌందర్యంగా ఉంటుంది. ప్రజలంతా యెహోవా మహిమ* చూస్తారు గనుక ఇలా జరుగుతుంది. ప్రజలు మన యెహోవా మాహాత్మ్యం చూస్తారు.

3 బలహీనమైన చేతుల్ని మళ్ళీ బలపర్చండి. బలహీనమైన మోకాళ్లను బలపర్చండి. 4 ప్రజలు భయంతో, కలవరపడుతున్నారు. “బలంగా ఉండండి, భయపడవద్దు” అని ఆ మనుష్యులతో చెప్పండి.

* 35:2: యెహోవా మహిమ నిర్ణయం. 40:34-36 చూడండి.

చూడండి, మీ దేవుడు వచ్చి, మీ శత్రువులను శిక్షిస్తాడు. ఆయన వచ్చి మీ బహుమానం మీకు ఇస్తాడు. యెహోవా మిమ్మల్ని రక్షిస్తాడు. ⁵ అప్పుడు గుడ్డివాళ్లు మళ్ళీ చూస్తారు. వారి నేత్రాలు తెరువబడతాయి. అప్పుడు చెవిటివాళ్లు వినగలుగుతారు. వారి చెవులు తెరువబడుతాయి. ⁶ కుంటివాళ్లు లేడిలా గంతులు వేస్తారు. ఇప్పుడు మాట్లాడలేని మూగవాళ్లు, వారి కంఠం ఎత్తి ఆనంద గీతాలు పాడుతారు. అరణ్యంలో జల ఊటలు పారటం మొదలైనప్పుడు ఇది జరుగుతుంది. ఎండిన భూమిలో నీటి ఊటలు ప్రవహిస్తాయి. ⁷ ఇప్పుడు నీళ్లలా కనిపించే ఎండమావుల్ని ప్రజలు చూస్తున్నారు. కానీ ఆ సమయంలో నిజంగానే నీళ్ల కొలనులు ఉంటాయి. ఎండిన భూమిలో బావులు ఉంటాయి. భూమిలో నుండి నీళ్లు ఉబకుతాయి. ఒకప్పుడు అడవిమృగాలు ఏలిన చోట ఎత్తయిన నీటి మొక్కలు పెరుగుతాయి.

⁸ ఆ సమయంలో అక్కడ ఒక రాజమార్గం ఉంటుంది. ఈ రాజమార్గం “పవిత్ర రాజమార్గం” అని పిలువబడుతుంది. ఆ రాజమార్గంలో చెడ్డవాళ్లను నడవనీయరు. తెలివి తక్కువ వాళ్లెవరూ ఆ మార్గానికి వెళ్లరు. మంచివాళ్లు మాత్రమే ఆ మార్గంలో వెళ్తారు. ⁹ ఆ మార్గంలో అపాయాలు ఏమీ ఉండవు. ప్రజలకు హానిచేసేందుకు ఆ మార్గంలో సింహాలు ఉండవు ప్రమాదకరమైన జంతువులు ఏమీ ఆ మార్గంలో ఉండవు. ఆ మార్గం దేవుడు రక్షించే ప్రజలకోసమే ఉంటుంది.

¹⁰ దేవుడు తన ప్రజలను స్వతంత్రులను చేస్తాడు. ఆ ప్రజలు ఆయన దగ్గరకు తిరిగి వస్తారు. ప్రజలు సీయోను లోనికి వచ్చినప్పుడు సంతోషిస్తారు. ఆ ప్రజలు ఎప్పటికీ సంతోషంగా ఉంటారు. వారి సంతోషం వారి తలల మీద ఒక కిరీటంలా ఉంటుంది. వారి సంతోషం, ఆనందం వారిని సంపూర్ణంగా నింపేస్తాయి. విచారం, దుఃఖం దూరదూరాలకు పారిపోతాయి.

అష్షూరీయులు యూదాను ఆక్రమించుట

1 యూదాకు హిజ్కీయా రాజు. అష్షూరుకు సన్నెరీబు రాజు. హిజ్కీయా రాజైన పదునాలుగవ సంవత్సరంలో సన్నెరీబు యూదా పట్టణాల మీద యుద్ధం చేశారు. మరియు సన్నెరీబు ఆ పట్టణాలను ఓడించేశాడు. 2 యెరూషలేము మీద యుద్ధం చేయటానికి సన్నెరీబు తన సైన్యాధిపతి పంపించాడు. ఆ సైన్యాధిపతి లాకీషును విడిచి, యెరూషలేములోని హిజ్కీయా దగ్గరకు వెళ్లాడు. ఆ సైన్యాధిపతి బలమైన తన సైన్యాన్ని తనతో కూడా నడిపించాడు. ఆ సైన్యాధిపతి, అతని సైన్యం చాకలివాని పొలం దగ్గర ఉన్న దారికి వెళ్లారు. మెట్ట మీది కొలను నుండి వచ్చే జంట కాల్యల దగ్గర ఈ మార్గం ఉంది.

3 ఆ సైన్యాధిపతితో మాట్లాడుటకు ముగ్గురు మనుష్యులు యెరూషలేము నుండి బయటకు వెళ్లారు. వీరు హిల్కీయా కుమారుడు ఎల్యాకీము, ఆసాపు కుమారుడు యోవాహూ, షెబ్నా, ఎల్యాకీము రాజభవన సంరక్షకుడు. యెహోవా అధికార పత్రాలు భద్ర పరచేవాడు; షెబ్నా రాజ్యపు కార్యదర్శి.

4 సైన్యాధిపతి వారితో చెప్పాడు, “మీరు రాజైన హిజ్కీయాతో ఈ సంగతులు చెప్పండి:

“ ‘మహారాజు, అష్షూరు రాజు చెబతున్నాడు, మీ సహాయం కోసం మీరు దేనిని నమ్ముకొంటున్నారు? 5 మీరు గనుక మీ బలాన్ని, తెలివిగల మీ యుద్ధ తంత్రాలనూ నమ్ముకొంటే అవన్నీ నిప్పుయోజనమే అని నేను చెబతున్నాను. అవి వట్టి మాటలు తప్ప ఇంకేమీ లేదు. కనుక మీరు నాకు విరోధంగా ఎందుకు యుద్ధం చేస్తారు? 6 ఇప్పుడు నేను మళ్ళీ అడుగుతున్నాను, మీ సహాయం కోసం మీరు ఎవరిని నమ్ముకొంటున్నారు? మీ సహాయం కోసం మీరు ఈజిప్టు మీద ఆధారపడ్తున్నారా? ఈజిప్టు విరిగిపోయిన కర్రలా ఉంది. ఆధారంగా మీరు దానిమీద ఆనుకొంటే, అది మీకు

బాధ మాత్రమే కలిగిస్తుంది, మీ చేతికి గాయం చేస్తుంది. ఈజిప్టు రాజు ఫరో సహాయంకోసం అతని మీద ఆధారపడే వాళ్లెవ్వరూ అతణ్ణి నమ్మలేరు.

7 “అయితే మీరు అనవచ్చు, “మా సహాయం కోసం మేం మా దేవుడు యెహోవాను విశ్వసిస్తున్నాం” అని. అయితే యెహోవా బలిపీఠాలను, ఆరాధించే ఉన్నత స్థలాలను హిజ్కియా నాశనం చేసేశాడు అని నేనంటున్నాను. ఇది నిజం, అవునా? యూదాకు, యెరూషలేముకు హిజ్కియా ఈ సంగతులు చెప్పటం సత్యం, “ఇక్కడ యెరూషలేములో ఒకే బలిపీఠం దగ్గర మీరు ఆరాధిస్తారు.”

8 “అయినా మీరు ఇంకా యుద్ధం చేయాలనే అనుకోంటే, నా ప్రభువు, అష్షూరు రాజు మీతో ఈ ఒడంబడిక చేస్తాడు! యుద్ధ రంగంలో స్వారీ చేయగల రెండువేల మంది మీకు ఉంటే, నేను మీకు అన్ని గుర్రాలు ఇస్తాను. 9 అలాగైనా సరే, నా యజమాని బానిసల్లో ఒక్కడిని, చివరికి ఒక చిన్న అధికారిని కూడా మీరు ఓడించలేరు. అందుచేత ఈజిప్టు సైనికుల మీద రథాల మీద ఎందుకు మీరు ఆధారపడతారు?

10 “మరియు నేను వచ్చి ఈ దేశంలో యుద్ధం చేసినప్పుడు యెహోవా నాతో ఉన్నాడని కూడా జ్ఞాపకం ఉంచుకోండి. నేను పట్టణాలను నాశనం చేసినప్పుడు యెహోవా నాతో ఉన్నాడు. “లేచి నిలబడే ఈ దేశానికి వెళ్లి, దీన్ని నాశనం చేయి” అని యెహోవా నాతో చెప్పాడు.

11 ఎల్యాకీము, సెబ్బా, యోవాహు, “దయచేసి సిరియా భాషలో మాతో మాట్లాడు. మా యూదా భాషలో మాతో మాట్లాడవద్దు. నీవు యూదా భాషలో మాట్లాడితే, నగరం గోడమీద మనుష్యులు అర్థం చేసుకోంటారు” అని ఆ సైన్యాధిపతితో చెప్పారు.

12 కానీ సైన్యాధిపతి, “మీకూ, మీ యజమానుడు హిజ్కియాకూ

మాత్రమే చెప్పమని మా యజమాని నన్ను పంపించలేదు. ఆ గోడల మీద కూర్చొన్న మనుష్యులతో కూడ చెప్పమని నా యజమాని నన్ను పంపించాడు. ఆ మనుష్యులకు ఆహారంగాని భోజనం గాని ఉండదు. వాళ్లు కూడా మీలాగే, వారి మల మూత్రాలనే తిని, తాగుతారు” అని చెప్పాడు.

13 అప్పుడు సైన్యాధికారి లేచి, పెద్ద స్వరంతో మాట్లాడాడు. అతడు యూదా భాషలో మాట్లాడాడు. 14 సైన్యాధికారి చెప్పాడు, “మహారాజు అష్షూరు రాజు మాటలు వినండి:

“ ‘హిజ్కీయా మిమ్మల్ని మోసం చేయనివ్వ కండి. అతడు మిమ్మల్ని రక్షించలేడు. 15 “యెహోవా మీద విశ్వాసం ఉంచండి, యెహోవా మనలను రక్షిస్తాడు. అష్షూరు రాజు మన పట్టణం గెలవకుండా యెహోవా చేస్తాడు’ అని హిజ్కీయా చెప్పినప్పుడు అతని మాటలు నమ్మవద్దు.”

16 “ ‘హిజ్కీయా చెప్పే ఆ మాటలు వినవద్దు. అష్షూరు రాజు మాట వినండి. అష్షూరు రాజు చెబుతున్నాడు, “మనం ఒక ఒడంబడిక చేసుకొందాం. ప్రజలారా, మీరు పట్టణం వదలి వెళ్లి నా దగ్గరకు రండి. అప్పుడు ప్రతి ఒక్కరు స్వతంత్రులుగా ఇంటికి వెళ్లవచ్చును. ప్రతి ఒక్కరు తన స్వంత ద్రాక్షవల్లినుండి ద్రాక్షపండ్లు తినేందుకు స్వేచ్ఛ ఉంటుంది. ప్రతి వ్యక్తి తన స్వంత అంజూరపు చెట్టు ఫలాలు తినే స్వేచ్ఛ ఉంటుంది. ప్రతి వ్యక్తి తన స్వంత బావి నుండి నీళ్లు తాగే స్వేచ్ఛ ఉంటుంది. 17 నేను వచ్చి, మీ స్వంత దేశంలాంటి దేశానికి మిమ్మల్ని ఒక్కొక్కరిని తీసుకొని వెళ్లేంత వరకు మీరు ఇలా చేయవచ్చు. ఆ కొత్త దేశంలో మీకు మంచి ధాన్యం, కొత్త ద్రాక్షరసం ఉంటాయి. ఆ దేశంలో భోజనం, ద్రాక్షవనాలు ఉంటాయి.”

18 “ ‘హిజ్కీయా మిమ్మల్ని వెర్రి వాళ్లనుగా చేయనియ్యకండి. “యెహోవా మనలను రక్షిస్తాడు.” అని అతడు అంటాడు.

అయితే యితర రాజ్యాల్లోని యితర దేవుళ్లు ఎవరైనా సరే వారిని అష్షూరు బలంనుండి రక్షించారా అని నేను మిమ్మల్ని అడుగుతున్నాను. లేదు. 19 ఆ ప్రజల్లో ప్రతి ఒక్కరినీ మేము ఓడించాం. హమాతు, అర్పదు దేవుళ్లు ఏమయ్యారు? వారు ఓడించబడ్డారు. సెపర్యయీం దేవతలు ఎక్కడ? వారు ఓడించబడ్డారు. సమరయ దేవుళ్లు ఆ ప్రజలను నా బలంనుండి రక్షించారా? లేదు. 20 ఆ రాజ్యాలన్నింటిలో నా బలం నుండి తన ప్రజలను రక్షించగలిగిన ఒక్క దేవుని పేరు నాకు చెప్పండి. నేను వాళ్లందరినీ ఓడించేశాను. అందుచేత నా బలంనుండి యెహోవా యెరూషలేమును రక్షించజాలడు.’ ”

21 యెరూషలేములో ని ప్రజలు చాలా మౌనంగా ఉన్నారు. ఆ సైన్యాధికారికి వారు జవాబు చెప్పలేదు. (హిజ్కీయా ప్రజలకు ఒక ఆజ్ఞ ఇచ్చాడు. “ఆ సైన్యాధికారికి జవాబు చెప్పవద్దు” అని హిజ్కీయా ఆజ్ఞాపించాడు.)

22 అప్పుడు రాజభవన అధికారి (హిజ్కీయా కుమారుడు ఎల్యాకీము) రాజ్య కార్యదర్శి (షెబ్నా) అధికార పత్రాలు భద్రపరిచే అధికారి (ఆసాపు కుమారుడు యోవాహు) వారి బట్టలు చింపివేశారు. (వారు చాలా విచారించినట్టు ఇది సంకేతం) ఆ ముగ్గురు మనుష్యులూ హిజ్కీయా దగ్గరకు వెళ్లి, సైన్యాధికారి తమతో చెప్పిన సంగతులన్నీ అతనితో చెప్పారు.

37

హిజ్కీయా దేవుణ్ణి సహాయం చేయమని అడుగుట

1 సైన్యాధికారి సందేశం హిజ్కీయా విన్నాడు. ఆ సందేశం అతడు విన్నప్పుడు, హిజ్కీయా తన బట్టలు చింపేసుకొన్నాడు. అప్పుడ హిజ్కీయా సంతాప సూచకమైన ప్రత్యేక వస్త్రాలు ధరించి యెహోవా మందిరానికి వెళ్లాడు.

2 రాజభవన అధికారిని (ఎల్యాకీము), రాజ్య కార్యదర్శిని (షెబ్నూ), యాజకుల్లో పెద్దలను, ఆమోజు కుమారుడు యెషయా దగ్గరకు హిజ్కీయా పంపించాడు. ఈ ముగ్గురు మనుష్యులూ సంతాప వస్త్రాలు ధరించారు. 3 ఈ మనుష్యులు యెషయాతో చెప్పారు: “ఈ రోజు దుఃఖం, విచారం వ్యక్తం చేసే ప్రత్యేక సంతాపదినంగా ఉండాలని హిజ్కీయా రాజు ఆదేశించాడు. ఇది చాలా విచారకరమైన రోజుగా ఉంటుంది. ఆ రోజు శిశువు జన్మించాల్సినప్పట్టకీ, తల్లిలో నుండి బయటకు వచ్చే శక్తి లేక అది బయటకు రాని రోజులా అది ఉంటుంది. 4 ఒక వేళ, మీ దేవుడు యెహోవా, ఆ సైన్యాధికారి చెప్పిన సంగతులు వింటాడేమో జీవంగల దేవుణ్ణి గూర్చి చాలా చెడ్డ మాటలు మాట్లాడేందుకు అష్షూరు రాజు సైన్యాధికారిని పంపించాడు. మరియు మీ దేవుడు యెహోవా ఆ చెడు సంగతులు విన్నాడు. మిగిలి ఉన్న కోద్దిమంది ఇశ్రాయేలు ప్రజల కోసం దయచేసి ప్రార్థించండి.”

5 హిజ్కీయా సేవకులు యెషయా దగ్గరకు వెళ్లారు. 6 యెషయా వాళ్లతో చెప్పాడు: “మీ యజమానియైన హిజ్కీయాకు ఈ విషయాలు చెప్పండి: యెహోవా చెప్పునదేమనగా, ‘సైన్యాధిపతి నుండి విన్న మాటలకు మీరు భయపడవద్దు. అష్షూరు రాజు దగ్గర నుండి వచ్చిన ఆ “కుర్రవాళ్లు” నన్ను గూర్చి చెప్పిన చెడు విషయాలు నమ్మవద్దు. 7 చూడండి, అష్షూరుకు విరోధంగా నేను ఒక ఆత్మను పంపిస్తాను. అష్షూరు రాజు యొక్క దేశానికి ఒక ప్రమాదం గూర్చి హెచ్చరిక చేస్తూ అతనికి సమాచారం అందుతుంది. కనుక అతడు తిరిగి తన దేశం వెళ్లిపోతాడు. ఆ సమయంలో అతని స్వంత దేశంలోనే నేను అతణ్ణి ఒక ఖడ్గంతో చంపేస్తాను.’ ”

సిరియా సైన్యం యెరూషలేమును విడచుట

8-9 అష్షూరు రాజుకు సమాచారం అందింది. “ఇథియోపియా రాజు తిర్హాకా నీతో యుద్ధం చేయటానికి వస్తున్నాడు” అని ఆ సమాచారం తెలియజేసింది. కనుక అష్షూరు రాజు లాకీషు పట్టణం విడిచి లిబ్నాకు

వెళ్లాడు. సైన్యాధికారి ఇది విని, అష్షూరు రాజు యుద్ధం చేస్తున్న లిబ్నా పట్టణం వెళ్లాడు.

అప్పుడు సైన్యాధికారి హిజ్కియా దగ్గరకు సందేశంకులను పంపిచాడు. సైన్యాధికారి చెప్పాడు. ¹⁰ “యూదా రాజు హిజ్కియాతో మీరు ఈ సంగతులు చెప్పండి:

‘నీవు నమ్ముకొన్న దేవుని ద్వారా వెరివాడవు కావద్దు. “అష్షూరు రాజు చేత యెరూషలేమును దేవుడు ఓడిపోనివ్వడు!” అని చెప్పవద్దు. ¹¹ వినండి, అష్షూరు రాజులను గూర్చి మీరు విన్నారు. ప్రతి దేశంలోని ప్రజలను వారు ఓడించారు. మరియు అష్షూరు రాజు నిన్నుకూడ ఓడించి, చంపుతాడు. ¹² ఆ ప్రజల దేవుళ్లు వాళ్లను రక్షించారా? లేదు. నా తండ్రులు (పూర్వీకులు) వారిని నాశనం చేశారు. గోజాను, హోరాను, రెజెపు పట్టణాలను, తెలశ్కారులో నివసిస్తున్న ఏదేను ప్రజలను నా ప్రజలు ఓడించారు. ¹³ హమాతు, ఆర్పాదు రాజులు ఎక్కడ? సెపర్వయీము రాజు ఎక్కడ? హేన, ఇవ్వా రాజులు ఎక్కడ? వారి పని అయిపోయింది. వాళ్లంతా నాశనం చేయబడ్డారు.’ ”

హిజ్కియా దేవునికి ప్రార్థించుట

¹⁴ హిజ్కియా ఆ మనుష్యుల దగ్గర నుండి ఆ ఉత్తరం అందుకొని, దానిని చదివాడు. అప్పుడు హిజ్కియా యెహోవా మందిరానికి వెళ్లాడు. హిజ్కియా ఉత్తరం తెరిచి, దానిని యెహోవా ముందర దానిని పఠించాడు. ¹⁵ హిజ్కియా యెహోవాను ప్రార్థించటం మొదలు పెట్టాడు. హిజ్కియా చెప్పాడు: ¹⁶ సర్వశక్తిమంతుడైన యెహోవా, ఇశ్రాయేలీయుల దేవా, కెరూబు దూతల మధ్య నీవు రాజుగా ఆసీనుడవయ్యావు. భూలోక రాజ్యాలన్నింటినీ పాలించే దేవుడవు నీవు ఒక్కడవే, భూమ్యాకాశాలను నీవే చేశావు. ¹⁷ నా ప్రార్థన ఆలకించు! నీ నేత్రాలు తెరచి, సన్నెరీబు పంపిన ఈ వార్త చూడు.

సన్నెరీబు నాకు ఈ సందేశం పంపించాడు జీవముగల దేవుడవైన నిన్ను గూర్చి చెడు విషయాలను ఈ సందేశం చెబితోంది. 18 యెహోవా, అష్షూరు రాజులు నిజంగానే అన్ని దేశాలనూ, వాటి స్థలాలనూ నాశనం చేశారు. 19 ఆ దేశాల దేవుళ్లను అష్షూరు రాజులు కాల్చివేశారు. అయితే వారు నిజమైన దేవుళ్లు కారు. అవి కేవలం మనుష్యులు చేసిన విగ్రహాలే. అవి కేవలం రాయి, చెక్క మాత్రమే. అందుకే వాటిని వారు నాశనం చేయగలిగారు. 20 కానీ నీవు యెహోవా, మా దేవుడివి. కనుక అష్షూరు రాజు బలంనుండి దయతో మమ్మల్ని రక్షించు. అప్పుడు నీవే యెహోవా అని, నీవు మాత్రమే దేవుడవు అని మిగిలిన రాజ్యాలన్నీ తెలుసుకొంటాయి.

హిజ్కీయాకు దేవుని జవాబు

21 అప్పుడు ఆమోజు కుమారుడు యెషయా హిజ్కీయాకు ఒక సందేశం పంపించాడు. యెషయా చెప్పాడు, “ఇశ్రాయేలీయుల దేవుడైన యెహోవాకు నీవు ప్రార్థన చేశావు, ‘సన్నెరీబు దగ్గర్నుండి వచ్చిన సందేశాన్ని గూర్చి నీవు ప్రార్థించావు.’

22 “యెహోవా నీ ప్రార్థన విన్నాడు, నన్ను నీ దగ్గరకు రమ్మన్నాడు. ఇదే యెహోవా నుండి వచ్చిన సందేశం:

‘ఓ సీయోను పెండ్లి కుమార్తె (యెరూషలేము) ప్రజలు నీ దగ్గర

దొంగిలించారు

ప్రజలు నిన్ను ఎగతాళి చేశారు.

యెరూషలేము కుమారీ ప్రజలు నిన్ను గూర్చి

చెడు విషయాలు తలచారు.

23 ఓ అష్షూరు రాజా, నన్ను గూర్చి నీవు చెడు విషయాలు చెప్పావు.

నీవు నాకు విరోధంగా మాట్లాడావు. నేను ఎవరినో నీకు తెలుసా?

నీ కళ్లు పైకెత్తి ఆకాశం వైపు చూడు.

ఇశ్రాయేలీయుల పరి శుద్ధుణ్ణి గూర్చి నీవు చెడు విషయాలు

చెప్పినట్టు నీవు చూస్తావు.

24 యెషయా ఇంకా ఇలా చెప్పాడు, నా ప్రభువు యెహోవాను గూర్చి చెడు సంగతులు చెప్పడానికి నీవు నీ సేవకులను వాడుకొన్నావు.

నీవు ఇలా అన్నావు:

“నేను చాలా శక్తిమంతుణ్ణి. నాకు ఎన్నెన్నో రథాలు ఉన్నాయి.

లెబానోను మహాపర్వతాల మీదుగా దాటించి నా రథాలను నేను తీసుకొని వచ్చాను.

లెబానోను మహా వృక్షాలను (సైన్యాలను)

అన్నింటినీ నేను సరికివేశాను.

25 ఈజిప్టులోని ప్రతి నదికీ నేను వెళ్లాను. ఆ నదులన్నింటి నీళ్లతో నేను నా చేతులు నింపుకొన్నాను. నేను ఆ నీళ్లు తాగాను.

నా స్వంత శక్తితో, ఈజిప్టులోని

నదులన్నింటినీ (శక్తిని) నేను నాశనం చేశాను.”

26 “ అని నీవు చెప్పావు. అయితే నేను చెప్పినది నీవు వినలేదా?

అష్షూరు రాజు, దేవుడనైన నేనే ఆ సంగతులను చేశానని నిశ్చయంగా నీవు ఎప్పుడో విన్నావు.

చాలాకాలం కిందట నేను అష్షూరును చేశాను. ఇప్పుడు నిన్ను ఇక్కడికి నేనే తీసుకొని వచ్చాను.

మిగిలిన ఇతర పట్టణాలను నిన్ను నాశనం చేయనిచ్చాను.

నా పనిలో నేనే నిన్ను వాడు కొని,

ఆ పట్టణాలను రాళ్ల కుప్పలుగా చేశాను.

27 ఆ పట్టణాల్లో జీవించిన మనుష్యులు బలహీనులు.

ప్రజలు భయపడేవాళ్లు, సిగ్గుపడే వాళ్లు.

ఆ మనుష్యులు పొలంలో

గడ్డిలాంటి వాళ్లు.

వారు ఇండ్ల కప్పుల మీద మొలకెత్తే గడ్డిలాంటి వారు.

ఆ గడ్డి ఎదుగక ముందే వేడి ఎడారి గాలికి కాలి పోతుంది.

- 28 నీ సైన్యం, నీ యుద్ధాలు అన్నింటినీ గూర్చినాకు తెలుసు.
 నీవు ఎప్పుడు విశ్రాంతి తీసుకొన్నావో నాకు తెలుసు.
 నీవు ఎప్పుడు యుద్ధానికి వెళ్లావో నాకు తెలుసు.
 యుద్ధంనుండి నీవు ఇంటికి ఎప్పుడు తిరిగి వచ్చావో నాకు తెలుసు.
 నీవు నా మీద కోపంగా ఉన్నావని నాకు తెలుసు.
- 29 నీవు నా మీద కోపంగా ఉన్నవు,
 నన్ను గూర్చి చెడ్డగా మాట్లాడావు. నీవు చెప్పిన విషయాలు నేను విన్నాను.
 కనుక నిన్ను నేను శిక్షిస్తాను. నీ ముక్కుకు నేను గాలం వేస్తాను;
 నీ నోటికి నేను కళ్లెం వేస్తాను.
 అప్పుడు నీవు నా దేశాన్ని విడిచి, నీవు వచ్చిన దారినే పోయేట్టు
 నేను నిన్ను వెళ్లగొడతాను.' ”

హిజ్కీయాకు యెహోవా సందేశం

30 అప్పుడు యెహోవా హిజ్కీయాతో చెప్పాడు: “హిజ్కీయా, ఈ మాటలు సత్యమని నీకు చూపించటానికి నీకు నేను కొక గురుతు ఇస్తాను. ఈ సంవత్సరం తినేందుకు మీరు ధాన్యపు గింజలు నాటారు. కనుక పోయిన సంవత్సరపు పంటనుండి విచ్చలవిడిగా పండిన ధాన్యాన్ని ఈ సంవత్సరం మీరు తింటారు. కానీ మూడు సంవత్సరాలకు మీరు నాటుకొన్న ధాన్యం మీరు తింటారు. ఆ పంటలను మీరు కోస్తారు. తినేందుకు మీకు సమృద్ధిగా ఉంటుంది. మీరు ద్రాక్ష వల్లలు నాటి, వాటి ఫలాలు తింటారు.

31 “యూదా వంశంలో కొంతమంది ప్రజలు రక్షించబడతారు. ఆ కొద్దిమంది మనుష్యులు చాలా పెద్దరాజ్యంగా తయారవుతారు. ఆ ప్రజలు భూమిలో లోతుగా వేర్లు తన్ని, బలంగా ఎదిగే మొక్కల్లా ఉంటారు. అప్పుడు ప్రజలకు నేలమీద విస్తారమైన ఫలం (పిల్లలు) ఉంటుంది. 32 ఎందుకంటే, యెరూషలేము నుండి కొద్ది మంది మనుష్యులు బతికివస్తారు. సీయోను కొండనుండి బతికిన వారు

వస్తారు.” సర్వశక్తిమంతుడైన యెహోవా బలీయమైన ప్రేమ దీనిని చేస్తుంది.

³³ కనుక అష్షూరు రాజు గురించి యెహోవా చెబతున్నాడు,

“నీవు ఈ పట్టణంలో ప్రవేశించవు.

నీవు ఈ పట్టణం మీద ఒక బాణంకూడ వేయవు.

నీ డాళ్లతో నీవు ఈ పట్టణం మీద యుద్ధానికి కదలిరాలేవు.

పట్టణం గోడలకు నీవు ఒక్క దిబ్బను కూడ కట్టలేవు.

³⁴ నీవు వచ్చిన దారినే నీ దేశానికి తిరిగి వెళ్లిపోతావు.

నీవు ఈ పట్టణం లో ప్రవేశించవు.

ఈ సందేశం యెహోవా దగ్గర్నుండి వచ్చింది.

³⁵ ఈ పట్టణాన్ని నేను కాపాడి, రక్షిస్తాను.

నా కోసమూ, నా సేవకుడు దావీదు కోసమూ నేను దీనిని చేస్తాను.”

³⁶ కనుక యెహోవా దూత వెళ్లి, అష్షూరి వారి బసలో ఒక లక్ష ఎనభై అయిదు వేలమంది మనుష్యులను చంపేశాడు. మర్నాడు ఉదయం మనుష్యులు లేచి చూడగా, వారి చుట్టూ చచ్చిన శవాలే. వారికి కనబడ్డాయి. ³⁷ కనుక అష్షూరు రాజు నీనెవెకు తిరిగి వెళ్లి అక్కడే ఉండిపోయాడు.

³⁸ ఒక రోజు సన్నెరీబు అతని దేవుడు నిస్రోను గుడిలో పూజిస్తూ ఉన్నాడు. ఆ సమయంలో అతని ఇద్దరు కుమారులు, అద్రమ్మెలెకు, షెరెజెరు కత్తితో అతనిని చంపేశారు. తర్వాత ఆ కుమారులు అరారాతుకు పారిపోయారు. అందుచేత సన్నెరీబు కుమారుడు ఎసర్హద్దోను అష్షూరుకు కొత్త రాజు అయ్యాడు.

38

హెబ్రియా జబ్బు

1 ఆ కాలంలో హిజ్కీయాకు జబ్బు చేసింది. అతనికి దాదాపు మరణ పరిస్థితి ఏర్పడింది. ఆమోజు కుమారుడు యెషయా ప్రవక్త అతన్ని చూడటానికి వెళ్లాడు. “నేను ఈ సంగతులు నీతో చెప్పాలని యెహోవా నాకు చెప్పాడు. ‘త్వరలోనే నీవు మరణిస్తావు. కనుక నీవు చనిపోయినప్పుడు నీ కుటుంబం వారు ఏం చేయాలో నీవు వారితో చెప్పాలి. నీవు మళ్లీ బాగుపడవు’ అని యెషయా రాజుతో చెప్పాడు.”

2 హిజ్కీయా దేవాలయపు గోడ తట్టు తిరిగి ప్రార్థన చేయటం మొదలుపెట్టాడు. అతడు చెప్పాడు, 3 “యెహోవా, నేను నీ యెదుట ఎల్లప్పుడూ నమ్మకమైన పవిత్ర హృదయంతో జీవించానని దయచేసి జ్ఞాపకం చేసికొనుము. నీవు మంచివి అనే పనులే నేను చేశాను.” తర్వాత హిజ్కీయా గట్టిగా ఏడ్వటం మొదలు పెట్టాడు.

4 యెహోవా దగ్గర్నుండి యెషయా ఈ సందేశాన్ని స్వీకరించాడు; 5 “హిజ్కీయా దగ్గరకు వెళ్లి అతనితో చెప్పు, నీ పూర్వీకుడైన దావీదు దేవుడు, యెహోవా చెప్పే సంగతులు ఇవి, ‘నీ ప్రార్థనలు నేను విన్నాను, నీ దుఃఖపు కన్నీళ్లు నేను చూశాను. నేను నీ ఆయుష్షు పదిహేను సంవత్సరాలు ఎక్కువ చేస్తాను. 6 అష్షూరు రాజు నుండి నిన్ను నేను కాపాడుతాను. నిన్ను, ఈ పట్టణాన్ని నేను రక్షిస్తాను.’ ”

7 యెహోవా చెప్పిన వాటిని చేస్తాడని నీకు చూపించేందుకు యిదే సంకేతం. 8 “చూడు, ఆహాజు మెట్ల మీద ఉన్న నీడను పది అడుగులు వెనుకకు వెళ్లేటట్టు నేను చేస్తున్నాను. దిగిపోయిన సూర్యుని నీడ పది అడుగులు వెనుకకు వెళ్తుంది.”

9 హిజ్కీయా రోగమునుండి స్వస్థత పొంది నప్పుడు వ్రాసిన ఉత్తరం:

10 నేను వృద్ధుడనయ్యేంత వరకు బతుకుతానని నాలో నేను అనుకొన్నాను.

కానీ నేను పాతాళ ద్వారాలగుండా వెళ్లాల్సిన సమయం అది. ఇప్పుడు నేను నా సమయమంతా అక్కడే గడపాలి.

- 11 కనుక నేను చెప్పాను: “సజీవుల దేశంలో ప్రభువైన యెహోవాను నేను మరల చూడను.
భూమిమీద మనుష్యులు జీవించుట నేను మరలచూడను.
- 12 నా ఇల్లు, నా గొర్రెల కాపరి గుడారంలాగి వేయబడి నానుండి తీసివేయబడుతుంది.
మగ్గమునుండి ఒకడు బట్టను చుట్టి కత్తిరించినట్టు నా పని అయిపోయింది.
ఒక్క రోజులో ఉదయంనుండి రాత్రి వరకు నీవు నన్ను ఇంతవరకు తీసుకొనివచ్చావు.
- 13 రాత్రి అంతా నేను సింహంలా గట్టిగా అరిచాను.
అయితే సింహం ఎముకలు నమిలినట్టు నా ఆశలు అణగ దొక్కబడ్డాయి.
ఒక్క రోజులో ఉదయంనుండి రాత్రి వరకు నీవు నన్ను ఇంతవరకు తీసుకొని వచ్చావు.
- 14 నేను గువ్వలా మూల్గాను.
నేను పక్షిలా ఏడ్చాను.
నా కళ్లు క్షీణించాయి
కానీ నేను ఆకాశం తట్టు చూస్తూనే ఉన్నాను.
నా ప్రభువా, నాకు కష్టాలు ఉన్నాయి.
నాకు సహాయం చేస్తానని వాగ్దానం చేయుము.”
- 15 నేనేం చెప్పగలను?
జరిగేదేమిటో నా ప్రభువా నాకు చెప్పాడు.
నా యజమాని దానిని జరిగిస్తాడు.
నా ఆత్మలో నాకు ఈ కష్టాలు కలిగాయి.
కనుక ఇప్పుడు నేను జీవితాంతం దీనుడనుగా ఉంటాను.
- 16 నా ప్రభూ, నా ఆత్మ మరల జీవించేట్టుగా ఈ కష్ట సమయాన్ని ఉపయోగించు
నా ఆత్మ బలపడి, ఆరోగ్యంగా ఉండేందుకు సహాయం చేయుము.
నేను బాగుపడేందుకు సహాయం చేయి.

మరల జీవించేందుకు నాకు సహాయం చేయుము.

17 చూడండి, నా కష్టాలు తొలగి పోయాయి.

ఇప్పుడు నాకు శాంతి ఉంది.

నీవు నన్ను ఎంతో ప్రేమిస్తున్నావు.

నీవు నన్ను సమాధిలో మురిగి పోనివ్వలేదు.

నీవు నా పాపాలన్నీ క్షమించావు.

నీవు నా పాపాలను దూరంగా పారవేశావు.

18 చచ్చినవాళ్లు నీకు స్తుతులు పాడరు.

పాతాళంలోని ప్రజలు నిన్ను స్తుతించరు.

చచ్చినవాళ్లు సహాయం కోసం నిన్ను నమ్ముకోరు వారు భూగర్భంలోనికి

వెళ్తారు, మరల ఎన్నటికీ మాట్లాడరు.

19 నేడు నాలాగే బతికి ఉన్న మనుష్యులే

నిన్ను స్తుతించేవారు.

నీవు నమ్మదగిన వాడవని ఒక తండ్రి తన పిల్లలతో చెప్పాలి.

20 కనుక నేను అంటాను: “యెహోవా నన్ను రక్షించాడు

కనుక మా జీవిత కాలమంతా మేము యెహోవా ఆలయంలో
పాటలు పాడి, వాయిద్యాలు వాయిస్తాం.”

21 * అప్పుడు యెషయా, “నీవు అంజూరపు పండ్లను దంచి,

నీ పుండ్ల మీద వేయాలి, అప్పుడు, నీవు స్వస్థపడతావు” అని

హిజ్కయాతో చెప్పాడు.

22 కానీ హిజ్కయా, “నేను బాగవుతానని రుజువు చేసేందుకు

యెహోవా దగ్గర్నుండి వచ్చే గురుతు ఏమిటి? నేను యెహోవా

మందిరానికి వెళ్ల గలుగుతానని రుజువుచేసే సంకేతం ఏమిటి?” అని

యెషయాను అడిగాడు.

39

బబలోను నుంచి సందేశహారులు

* 38:21: వ వచనములు హిబ్రూ ప్రతుల్లో ఇది ఈ అధ్యాయపు చివరి వచనము.

1 ఆ కాలంలో బబలదాను కుమారుడు మెరోద కృలదాను బబలోనుకు రాజు. మెరోదక్ ఉత్తరాలు, కానుకలు హిజ్కియాకు పంపించాడు. హిజ్కియా జబ్బుపడి బాగయ్యాడని విన్నందువల్ల మెరోదక్ కానుకలు పంపించాడు. 2 ఈ కానుకలు హిజ్కియాకు చాలా సంతోషం కలిగించాయి. అందుచేత హిజ్కియా, మెరోదక్ మనుష్యులను తన రాజ్యంలోని ప్రత్యేక వస్తువులను చూడనిచ్చాడు. తన సకల ఐశ్వర్యాలు, వెండి, బంగారం, ఖరీదైన తైలాలు, పరిమళాలు ఆ మనుష్యులకు హిజ్కియా చూపించాడు. యుద్ధంలో ఉపయోగించే కత్తులు, డాళ్లు హిజ్కియా చూపించాడు. హిజ్కియా దాచి ఉంచినవన్నీ వారికి చూపించాడు. తన ఇంట్లో, రాజ్యంలో ఉన్నవి అన్నీ హిజ్కియా వారికి చూపించాడు.

3 ప్రవక్త యెషయా, హిజ్కియా దగ్గరకు వెళ్లి, “ఈ మనుష్యులు ఏమన్నారు? వాళ్లు ఎక్కడ్నుంచి వచ్చారు?” అని అతన్ని అడిగాడు.

“ఈ మనుష్యులు చాలా దూరదేశం నుండి నా దగ్గరకు వచ్చారు. ఈ మనుష్యులు బబలోను నుండి వచ్చారు.” అని హిజ్కియా చెప్పాడు.

4 కనుక యెషయా, “నీ రాజ్యంలో వాళ్లు ఏమి చూశారు?” అని అతణ్ణి అడిగాడు.

“నా రాజభవనంలో సమస్తమూ వాళ్లు చూశారు. నా ఐశ్వర్యాలన్నీ నేను వారికి చూపించాను” అని చెప్పాడు హిజ్కియా.

5 హిజ్కియాతో యెషయా ఇలా చెప్పాడు: “సర్వ శక్తిమంతుడైన యెహోవా మాటలు ఆలకించు. 6 భవిష్యత్తులో, నీకు ఉన్నదంతా బబలోనుకు తీసుకొని పోబడుతుంది. ధనం అంతా తీసుకొని పోబడుతుంది. ఏమీ విడువబడదు. సర్వశక్తిమంతుడైన యెహోవా చెప్పాడు ఇది. 7 బబలోను రాజు నీ కుమారులను నీనుండి పుట్టే కుమారులను తీసుకొని పోతాడు. నీ కుమారులు బబలోను రాజభవనంలో అధికారులు అవుతారు.”

8 హిజ్కీయా, “యెహోవానుండి వచ్చిన ఈ మాటలు వినుటకు నాకు ఇంపుగా ఉన్నాయి” అని యెషయాతో చెప్పాడు. (“నేను రాజుగా ఉన్నంత వరకు కష్టం ఏమీ ఉండదు, శాంతి ఉంటుంది” అనుకొన్నందువల్ల హిజ్కీయా ఇలా చెప్పాడు.)

40

ఇశ్రాయేలు శిక్ష ముగుస్తుంది

- 1 మీ దేవుడు చెబుతున్నాడు,
 “ఆదరించండి, నా ప్రజలను ఆదరించండి!
 2 యెరూషలేముతో దయగా మాట్లాడండి.
 ‘నీ సేవాసమయం అయిపోయింది
 నీ పాపాలకు విలువ నీవు చెల్లించావు’ అని యెరూషలేముతో
 చెప్పండి
 యెరూషలేము చేసిన ప్రతి పాపానికి రెండేసి సార్లు యెహోవా
 యెరూషలేమును శిక్షించాడు.”
- 3 వినండి! ఒక మనిషి గట్టిగా ఎడారిలో బోధిస్తున్న శబ్దం మీరు
 వినగలరు.
 “యెహోవా మార్గాన్ని సిద్ధం చేయండి.
 ఎడారిలో మన దేవుని కోసం తిన్ననిదైన ఒక రాజమార్గాన్ని
 వేయండి. కరకు సమనేలగా చేయండి.
 4 ప్రతి లోయనూ పూడ్చండి
 ప్రతి పర్వతాన్ని కొండను చదును చేయండి.
 వంకర మార్గాలను చక్కగా చేయండి.
 కరకు నేలను సమనేలగా చేయండి.
 5 అప్పుడు యెహోవా మహిమ కనబడుతుంది
 మనుష్యులందరూ కలిసి యెహోవా మహిమను చూస్తారు.
 సాక్షాత్తూ యెహోవాయే ఈ సంగతులు చెప్పాడు కనుక ఇది
 జరుగుతుంది.”

6 ఒక స్వరం పలికింది, “మాట్లాడు” అని.

కనుక ఆ మనిషి అన్నాడు, “నేనేమి చెప్పను?”

ఆ స్వరం అంది, “ఇలా చెప్పు: మనుష్యులు అందరూ గడ్డిలా ఉన్నారు.

మనుష్యుల మంచి తనం కొత్త గడ్డి పరకలా ఉంది.

7 యెహోవా నుండి ఒక బలమైన గాలి గడ్డిమీద వీస్తుంది.

ఆ గడ్డి ఎండిపోయి, చస్తుంది.

సత్యం ఏమిటంటే: మనుష్యులంతా గడ్డి.

8 గడ్డి చచ్చిపోయి ఎండిపోతుంది.

కానీ మన దేవుని మాటలు శాశ్వతంగా నిలిచి ఉంటాయి.”

రక్షణ: దేవుని శుభ వార్త

9^{సీ} యెహోవా, నీవు చెప్పాల్సిన శుభవార్త ఉంది.

ఎత్తయిన పర్వతం మీదకు ఎక్కి గట్టిగా ప్రకటించు.

యెరూషలేము, నీవు చెప్పాల్సిన శుభవార్త ఉంది.

భయపడవద్దు. గట్టిగా మాట్లాడు.

యూదా పట్టణాలన్నింటికీ ఈ విషయాలు చెప్పు:

“చూడు, ఇదిగో మీ దేవుడు!

10 చూడు, యెహోవా, నా ప్రభువు శక్తితో వస్తున్నాడు.

మనుష్యులందరినీ పాలించుటకు ఆయన తన శక్తిని ప్రయోగిస్తాడు.

యెహోవా తన ప్రజలకు ప్రతిఫలం తెస్తాడు.

వారి జీతం యెహోవా దగ్గర ఉరది

11 గొర్రెల కాపరి తన గొర్రెలను నడిపించినట్టు యెహోవా తన ప్రజలను నడిపిస్తాడు.

యెహోవా తన హస్తాన్ని (శక్తిని) ఉపయోగించి తన గొర్రెలను ఒక చోట చేరుస్తాడు.

గొర్రెపిల్లలను యెహోవా పట్టుకొని వాటిని ఆయన తన చేతుల్లో ఎత్తుకొంటాడు. వాటి తల్లులు ఆయన చెంత నడుస్తాయి.”

దేవుడు లోకాన్ని చేశాడు; దాన్ని ఆయన పరిపాలిస్తాడు

- 12 మహా సముద్రాలను తన పిడికిటిలో కొలిచింది ఎవరు?
ఆకాశాన్ని కొలిచేందుకు తన చేతిని ఉపయోగించింది ఎవరు?
భూమిమీద ధూళి అంతటినీ కొలిచేందుకు పాత్రను ఉపయోగించింది
ఎవరు?
పర్వతాలను, కొండలను తూకం వేసేందుకు త్రాసులను
ఉపయోగించింది ఎవరు? యెహోవాయే.
- 13 యెహోవా చేయాల్సింది ఏమిటో ఆయన ఆత్మకు ఎవరూ
చెప్పలేదు.
యెహోవా చేసిన వాటిని ఎలా చేయాలో ఆయనకు చెప్పిన
వారెవరూ లేరు.
- 14 యెహోవా ఎవరి సహాయమైనా అడిగాడా?
న్యాయంగా ఉండటం ఎలా అనేది ఎవరైనా యెహోవాకు
నేర్పించారా?
యెహోవాకు ఎవరైనా తెలివిని ఉపదేశించారా?
యెహోవా జ్ఞానాన్ని వినియోగించటం ఆయనకు ఎవరైనా
నేర్పించారా?
లేదు. ఇవన్నీ యెహోవాకు ముందే తెలుసు.
- 15 చూడండి, యెహోవా లోకంలో రాజ్యాలన్నీ ఒక చిన్న భాగమే.
రాజ్యాలు చేదలోనుంచి జారే ఒక బొట్టు వంటివి.
దూర దేశాలన్నింటినీ యెహోవా తీసుకొని ఆయన వాటిని తన
త్రాసులో వేస్తే
అవి చిన్న ధూళి కణాల్లా ఉంటాయి.
- 16 యెహోవాకు సమీధలుగా లెబానోను చెట్లన్నీ చాలవు.
లెబానోను జంతువులన్నీ యెహోవాకు బలి అర్పణగా చాలవు.
- 17 లోక రాజ్యాలన్నింటినీ దేవునితో నీవు పోలిస్తే రాజ్యాలు శూన్యం
దేవునితో పోలిస్తే రాజ్యాలన్నీ కలిసి ఏ మాత్రం విలువ చేయవు.
- దేవుడు ఎలాంటివాడవి ప్రజలు ఊహించలేరు
- 18 నీవు దేనినైనా దేవునితో పోల్చగలవా?

- లేదు నీవు దేవుని పటము చేయగలవా? లేదు.
- 19 కానీ కొందరు మనుష్యులు బండనుండి చెక్కనుండి విగ్రహాలు చేసి వాటికి దేవుళ్లని పేరుపెడుతున్నారు.
ఒక పనివాడు ఒక విగ్రహం చేస్తాడు.
బంగారం పనివాడు ఆ విగ్రహానికి బంగారం పూత పూస్తాడు.
అప్పుడు అతడు ఆ విగ్రహానికి వెండి గొలుసులు చేస్తాడు.
- 20 పేదవాడు ఖరీదైన ఆ విగ్రహాలు కొనలేడు.
కనుక పేదవాడు కుళ్లిపోని ఒక చెట్టును చూస్తాడు.
తర్వాత ఒక మనిషికి డబ్బిచ్చి దానిమీద ఒక దేవుని బొమ్మ చెక్కిస్తాడు.
అదీ, పేదవాని దేవుడు. మరి ఆ “దేవుడు” కనీసం కదలడు.
- 21 తప్పకుండా సత్యం నీకు తెలుసు కదూ?
తప్పక అది నీవు విన్నావు.
ఆదిలోనే ఎవరో ఒకరు నీతో సత్యం చెప్పారు.
భూమిని చేసింది ఎవరో తప్పక నీకు తెలుసు.
- 22 నిజమైన దేవుడు భూగోళానికి పైగా కూర్చుని ఉంటాడు.
ఆయనతో పోల్చి చూస్తే మనుష్యులు మిడతల్లా ఉంటారు.
ఆయన ఆకాశాలను బట్ట తెరచినట్టు తెరిచాడు.
ఆయన ఆకాశాలను ఒక గుడారంలా దాని కింద కూర్చునేందుకు పరిచాడు.
- 23 నిజమైన దేవుడు పరిపాలకులను పాము ఖ్యత లేనివారినిగా చేస్తాడు.
ఆయన ఈ లోకపు న్యాయ మూర్తులను పూర్తిగా నిప్పుయోజకులనుగా చేస్తాడు.
- 24 ఆ పరిపాలకులు మొక్కల్లా ఉన్నారు వారు భూమిలో నాటబడ్డారు కానీ వారు నేలలో వేరు తన్నుకొనక ముందే దేవుడు ఆ మొక్కల మీద గాలి వినరజేస్తాడు.
దాంతో అవి చచ్చి, ఎండి పోతాయి.
గాలి వాటిని గడ్డి పరకల్లా కొట్టుకొని పోజేస్తుంది.

- 25 పరిశుద్ధుడు (దేవుడు) చెబుతున్నాడు: “నన్ను నీవు ఎవరితోనైనా పోల్చగలవా? లేదు. నాకు ఎవరు సమానం కాదు.”
- 26 పైన ఆకాశాలను చూడు
ఆ నక్షత్రాలన్నింటినీ ఎవరు సృష్టించారు?
ఆకాశంలోని ఆ “సైన్యాలు” అన్నింటినీ ఎవరు సృష్టించారు?
ప్రతి నక్షత్రం దాని పేరుతో సహా ఎవరికి తెలుసు?
సత్యవంతుడైన దేవుడు చాలా బలం, శక్తి గలవాడు,
అందుచేత ఈ నక్షత్రాల్లో ఒక్కటి కూడ తప్పిపోదు.
- 27 యాకోబూ, ఇది నిజం!
ఇశ్రాయేలూ, దీనిని నీవు నమ్మాలి!
“నేను జీవించే విధము యెహోవా చూడలేదు
దేవుడు నన్ను కనుగొని శిక్షించాడు అని నీవెందుకు
చెప్పుతున్నావు?”
- 28 యెహోవా అలసిపోడు, ఆయనకు విశ్రాంతి అవసరంలేదు.
భూమిమీద దూర స్థలాలన్నింటినీ యెహోవాయే సృష్టించాడు
యెహోవా నిత్యమూ జీవిస్తాడు.
- 29 బలహీనులు బలంగా ఉండేటట్టు యెహోవా సహాయం చేస్తాడు.
శక్తిలేని వాళ్లను ఆయన శక్తి మంతులుగా చేస్తాడు.
- 30 యువకులు అలసిపోతారు, వారికి విశ్రాంతి కావాలి.
చివరికి బాలురు కూడ తొట్టిల్లి, పడిపోతారు.
- 31 కాని యెహోవా మీద విశ్వాసం ఉంచి, ఆయన మీద ఆధారపడే
మనుష్యులు తిరిగి బలంగల వాళ్లవుతారు. అది వారు పక్షి
రాజులా రెక్కలు కలిగి ఉన్నట్టుగా ఉంటుంది.
వారు విశ్రాంతి అవసరం లేకుండా పరుగుల మీద పరుగులు
తీస్తూ ఉంటారు.

వారు అలసి పోకుండా నడుస్తారు.

41

యెహోవా శాశ్వతమైన సృష్టికర్త

1 యెహోవా చెబుతున్నాడు:

“దూర దేశాల్లారా, మౌనంగా ఉండి నా దగ్గరకు రండి.

దేశాల్లారా ధైర్యంగా ఉండండి.

నా దగ్గరకు వచ్చి మాట్లాడండి.

మనం కలిసికొందాం.

ఎవరిదిసరియైనదో నిర్ణయించేద్దాం.

2 ఈ ప్రశ్నలకు నాకు జవాబు చెప్పండి: తూర్పునుండి వస్తోన్న ఆ మనిషిని మేల్కొలిపింది ఎవరు?

మంచితనం నాతో కూడ నడుస్తుంది.

అతడు తన ఖడ్గం ఉపయోగించి రాజ్యాలను ఓడిస్తాడు.

వారు ధూళి అవుతారు. అతడు తన విల్లును ఉపయోగించి

రాజులను జయిస్తాడు.

వారు గాలికి కొట్టుకొని పోయే పొట్టులా పారిపోతారు.

3 అతడు సైన్యాలను తరుముతాడు, ఎన్నడూ బాధనొందడు.

అతడు అంతకు ముందు ఎన్నడూ వెళ్లని స్థలాలకు వెళ్తాడు.

4 ఈ సంగతులు జరిగేట్లు చేసింది ఎవరు? ఇది ఎవరు చేశారు?

ఆదినుండి మనుష్యులందరినీ పిలిచింది ఎవరు?

యెహోవాను నేనే ఈ సంగతులను చేశాను.

యెహోవా నేనే మొట్ట మొదటి వాణ్ణి ఆరంభానికి ముందే నేను

ఇక్కడ ఉన్నాను.

అన్నీ ముగింపు అయిన తర్వాత కూడ నేను ఇక్కడ ఉంటాను.

5 దూర దూర స్థలాలూ మీరంతా

చూచి భయపడండి.

భూమీద దూరంగా ఉన్న స్థలాలూ

మీరంతా భయంతో వణకండి.

మీరంతా దగ్గరగా రండి,
నా మాటలు వినండి.

6 “పనివాళ్లూ, ఒకరికి ఒకరు సహాయం చేసుకొంటారు. ఒకరిని ఒకరు బలపర్చుకొంటారు. 7 ఒక పనివాడు ఒక విగ్రహం చేసేందుకు కర్ర కోస్తాడు. ఆ వ్యక్తి కంసాలికి ప్రోత్సాహాన్ని ఇస్తాడు. మరో మనిషి సుత్తెతో లోహాన్ని మెత్తగా చేస్తాడు. అప్పుడు ఆ పనివాడు దాగలితో పని చేసేవాణ్ణి ప్రోత్సహిస్తాడు. ‘ఈ పని బాగుంది, లోహం ఊడిపోదు’ అంటాడు ఈ చివరి పనివాడు. అందుచేత అతడు ఆ విగ్రహాన్ని ఒక పీటకు మేకులతో బిగిస్తాడు. విగ్రహం పడిపోదు. అది ఎప్పటికీ కదలదు.”

యెహోవా మాత్రమే మనలను రక్షించగలడు

8 యెహోవా చెబుతున్నాడు: “ఇశ్రాయేలూ, నీవు నా సేవకుడివి
యాకోబూ, నిన్ను నేను ఏర్పరచుకొన్నాను.

నీవు అబ్రాహాము వంశంవాడివి. అబ్రాహామును నేను
ప్రేమించాను.

9 భూమిమీద నీవు చాలా దూరంగా ఉన్నావు.

నీవు చాలా దూర దేశంలో ఉన్నావు.

అయితే నేను నిన్ను పిలిచి,

నీవు నా సేవకుడివి.

నేను నిన్ను ఏర్పరచుకొన్నాను.

నేను నీకు విరోధంగా తిరుగలేదు అని చెప్పాను.

10 దిగులుపడకు, నేను నీతో ఉన్నాను.

భయపడకు, నేను నీ దేవుణ్ణి.

నేను నిన్ను బలంగా చేశాను.

నేను నీకు సహాయం చేస్తాను.

నేను మంచితనపు కుడిహస్తంతో నిన్ను బలపరుస్తాను.

11 చూడు, కొంతమంది మనుష్యులు నీ మీద కోపంగా ఉన్నారు.

కానీ వాళ్లు సిగ్గుపడతారు.

నీ శత్రువులు అదృశ్యమై నశిస్తారు.

12 నీ విరోధుల కోసం నీవు వెదకుతావు.
కానీ నీవు వారిని కనుగొనలేవు.

నీకు విరోధంగా యుద్ధం చేసినవాళ్లు
పూర్తిగా కనబడకుండా పోతారు.

13 నేను యెహోవాను,
నీ దేవుణ్ణి నేను నీ కుడిచేయి పట్టుకొన్నాను.

నీవు భయపడవద్దు, నేను నీకు సహాయం చేస్తాను.
అని నేను నీతో చెబుతున్నాను.

14 పశస్యమైన యూదా, భయపడకు ప్రియమైన నా ఇశ్రాయేలు
ప్రజలారా భయపడవద్దు.

నిజంగా నేను మీకు సహాయం చేస్తాను.”

సాక్షాత్తూ యెహోవాయే ఆ మాటలు చెప్పాడు.

“ఇశ్రాయేలు పరిశుద్ధుడు (దేవుడు),

నిన్ను రక్షించేవాడు ఈ సంగతులు చెప్పాడు:

15 చూడు, నిన్ను నేను ఒక కొత్త నూర్పిడి చెక్కగా చేశాను. ఈ
పనిముట్టుకు పదునైన పండ్లు చాలా ఉన్నాయి.

ధాన్యపు గింజల గుల్లలు పగులగొట్టుటకు రైతులు దీనిని
ఉపయోగిస్తారు.

నీవు పర్వతాలను అణగ దొక్కి, చితుక గొడ్డావు. కొండలను నీవు
పొట్టులా చేస్తావు.

16 వాటిని గాలిలో విసిరివేస్తావు.

గాలి దానిని వినరి, చెదరగొట్టుంది.

అప్పుడు నీవు యెహోవాయందు సంతోషంగా ఉంటావు.

ఇశ్రాయేలీయుల పరిశుద్ధుని (దేవుని) గూర్చి నీవు ఎంతగానో
అతిశయిస్తావు.

- 17 “పేదలు, అక్కరలో ఉన్నవారు నీళ్లకోసం వెదకుతారు.
కానీ వారికి ఏమీ దొరకవు.
వారు దాహంతో ఉన్నారు. వారి నాలుకలు పిడచకట్టాయి.
నేను వారి ప్రార్థనలకు జవాబిస్తాను.
నేను వాళ్లను విడువను, చావనివ్వను.
- 18 ఎండిపోయిన కొండల మీద నేను నదులను ప్రవహింపజేస్తాను.
లోయలో నీటి ఊటలను నేను ప్రవహింపజేస్తాను.
అరణ్యాన్ని నీటి సరసుగా నేను చేస్తాను.
ఎండిన భూములలో నీటి బుగ్గలు ఉబకుతాయి.
- 19 అరణ్యంలో వృక్షాలు పెరుగుతాయి.
దేవదారు వృక్షాలు, తుమ్మ చెట్లు గొంజి చెట్లు, తైలవృక్షాలు
తమాల వృక్షాలు, సరళ వృక్షాలు అక్కడ ఉంటాయి.
- 20 ఈ సంగతులు జరగడం ప్రజలు చూస్తారు. యెహోవా శక్తిచేత ఇవి
జరిగాయని వారు తెలుసుకొంటారు.
ప్రజలు ఈ సంగతులు చూస్తారు.
వారు గ్రహించటం మొదలుబెడతారు.
ఇశ్రాయేలీయుల పరిశుద్ధుడు (దేవుడు)
ఈ సంగతులను చేసినట్లు వారు తెలుసుకొంటారు.”

అబద్ధపు దేవతలతో యెహోవా పందెం

21 యాకోబు రాజు, యెహోవా చెబుతున్నాడు: “రండి మీ వివాదాలు నాతో చెప్పండి. మీ రుజువులు చూపించండి, సరియైన విధంగా మనం నిర్ణయించేద్దాం. 22 జరుగుతోన్న వాటిని గూర్చి, మీ విగ్రహాలు (అబద్ధపు దేవతలు) వచ్చి మాతో చెప్పాలి. మొదట్లో ఏమి జరిగింది? భవిష్యత్తులో ఏమి జరుగుతుంది? మాతో చెప్పండి. మేమి జాగ్రత్తగా వింటాం. అప్పుడు తర్వాత ఏము జరుగుతుంది అనేది మాకు తెలుస్తుంది. 23 ఏమి జరుగుతుందో తెలుసుకొనేందుకు గాను మేము ఎదురు చూడాల్సిన వాటిని గూర్చి చెప్పండి. అప్పుడు మీరు నిజంగానే దేవుళ్లు అని మేము నమ్ముతాం. ఏదో ఒకటి

చేయండి. ఏదైనా సరే మంచిగాని చెడుగాని చేయండి. అప్పుడు మీరు బతికే ఉన్నారని మాకు తెలుస్తుంది. మేము మిమ్మల్ని వెంబడించగలుగుతాం.

24 “చూడండి, తప్పుడు దేవుళ్లారా, మీరు శూన్యం కంటే తక్కువ. మీరు ఏమీ చేయలేరు. ఉత్త పనికి మాలిన మనిషి మాత్రమే మిమ్మల్ని పూజించాలను కొంటాడు.”

యెహోవా తానొక్కడే దేవుడని ఋజువు చేయటం

25 “ఉత్తరాన నేను ఒక మనిషిని మేల్కొప్పాను.

సూర్యోదయమయ్యే తూర్పు దిశనుండి అతడు వస్తున్నాడు.

అతడు నా నామాన్ని ఆరాధిస్తాడు.

కుమ్మరి మట్టి ముద్దను తొక్కుతాడు. అదే విధంగా ఈ ప్రత్యేక మనిషి రాజులను అణగదొక్కుతాడు.

26 “ఇది జరుగక ముందే దీనినిగూర్చి మాతో ఎవరు చెప్పారు?

ఆయన్ను మనం దేవుడు అని పిలవాలి.

మీ విగ్రహాల్లో ఒకటి ఈ సంగతులను మాకు చెప్పిందా? లేదు.

ఆ విగ్రహాల్లో ఏదీ మాకేమీ చెప్పలేదు. ఆ విగ్రహాలు ఒక్క మాట కూడ చెప్పలేదు.

మరియు మీరు చెప్పే ఒక్క మాట కూడ ఆ అబద్ధపు దేవుళ్ళు వినలేవు.

27 ఈ విషయాలను గూర్చి యెహోవాను, నేనే మొట్టమొదట సీయోనుకు చెప్పాను.

‘చూడండి, మీ ప్రజలు తిరిగి వస్తున్నారు’ అనే ఒక సందేశం ఇచ్చి

ఒక సందేశహారుని యెరూషలేముకు నేను పంపించాను.”

28 ఆ తప్పుడు దేవుళ్లను నేను చూశాను.

వారిలో ఎవరూ ఏమీ చెప్పగల తెలివి లేనివాళ్లు.

వాళ్లను నేను ప్రశ్నలు అడిగాను.

- కానీ వారు ఒక్క మాట కూడా పలుకలేదు.
 29 ఆ దేవుళ్లంతా శూన్యకంటే తక్కువ.
 వాళ్లు ఏమీ చేయలేరు.
 ఆ విగ్రహాలు బొత్తిగా పనికి మాలినవి.

42

యెహోవా యొక్క ప్రత్యేకమైన సేవకుడు

- 1 “నా సేవకుణ్ణి చూడండి!
 నేను అతన్ని బలపరుస్తాను.
 నేను ఏర్పరచుకొన్నవాడు అతడే.
 అతని గూర్చి నేను ఎంతో ఆనందిస్తున్నాను.
 నా ఆత్మను నేను అతనిలో ఉంచాను.
 జనాలన్నింటికి అతడు న్యాయం చేకూరుస్తాడు.
- 2 అతడు వీధుల్లో కేకలు వేయడు
 అతడు గట్టిగా అరిచి శబ్దం చేయడు.
- 3 అతడు సౌమ్యుడు అతడు నలిగిన గడ్డిపరకను గూడ విరువడు.
 మిణుకు మిణుకు మంటున్న మంటనుగూడ అతడు ఆర్పడు.
 అతడు న్యాయాన్ని ప్రయోగించి ఏది సత్యమో
 తెలుసుకొంటాడు.
- 4 లోకానికి న్యాయం చేకూర్చేవరకు
 అతడు బలహీనం కాడు, నలిగిపోడు.
 దూర స్థలాల్లోని ప్రజలు అతని ఉపదేశాలను విశ్వాసిస్తారు.”

ప్రపంచాన్ని చేసినవాడు, పరిపాలించేవాడు యెహోవా

- 5 యెహోవా, సత్యదేవుడు ఈ సంగతులు చెప్పాడు: (ఆకాశాలను
 యెహోవా చేశాడు. ఆకాశాలను భూమిమీద విస్తరింపజేసినవాడు
 యెహోవా. ఆయనే భూమిమీద సమస్తం చేసాడు. భూమిమీద
 మనుష్యులందరికీ ఆయనే జీవం ప్రసాదిస్తాడు. భూమిమీద నడిచే
 ప్రతి వ్యక్తికి ఆయనే ప్రాణం పోస్తాడు.)

- 6 “మీరు సర్వై నది చేయాలని నిన్ను పిలిచింది నేనే, యెహోవాను.
నేను నీ చేయి పట్టుకొంటాను. నేను నిన్ను కాపాడుతాను.
ప్రజలతో నాకు ఒక ఒడంబడిక ఉంది. అని తెలియజేసేందుకు నీవే
ఒక సంకేతం
నీవు ప్రజలందరి కోసం ప్రకాశించే వెలుగుగా ఉంటావు.
- 7 గుడ్డివాళ్ల కళ్లు నీవు తెరుస్తావు. వాళ్లు చూడగలుగుతారు.
అనేక మంది ప్రజలు చెరలో ఉన్నారు. ఆ ప్రజలను నీవు
విడుదల చేస్తావు.
అనేక మంది ప్రజలు చీకట్లో జీవిస్తున్నారు. ఆ బంది
గృహంనుండి నీవు వారిని బయటకు నడిపిస్తావు.

- 8 “నేను యెహోవాను.
నా పేరు యెహోవా
నేను నా మహిమను మరొకరికి ఇవ్వను.
నాకు చెందాల్సిన స్తుతిని విగ్రహాలను (అబద్ధపు దేవుళ్లను)
తీసుకోనివ్వను.
- 9 కొన్ని సంగతులు జరుగుతాయని మొదట్లోనే నేను చెప్పాను,
ఆ సంగతులు జరిగాయి.
ఇప్పుడు, భవిష్యత్తులో జరుగబోయే సంగతులను గూర్చి,
అవి జరుగక ముందే నేను మీకు వాటిని గూర్చి చెబతాను.”

దేవునికొక స్తుతి గీతం

- 10 యెహోవాకు కొత్త కీర్తన పాడండి.
భూమి మీద చాలా దూరంలో ఉన్న సర్వ ప్రజలారా,
సముద్రాల్లో ప్రయాణం చేసే సర్వ ప్రజలారా,
మహా సముద్రాల్లోని సర్వ ప్రాణులారా,
దూర స్థలాల్లో ఉన్న సర్వ ప్రజలారా యెహోవాను స్తుతించండి!
- 11 అరణ్యాలు, పట్టణాలు కేదారు పొలాలు
యెహోవా స్తుతించండి
సెలా నివాసులారా ఆనందంగా పాడండి.

మీ పర్యత శిఖరం మీదనుండి పాడండి.

- 12 యెహోవాకు మహిమ ఆపాదించండి.
 దూర దేశాల్లోని ప్రజలంతా ఆయనను స్తుతించాలి.
- 13 యెహోవా ఒక పరాక్రమ సైనికునిలా బయలుదేరుతున్నాడు.
 ఆయన యుద్ధం చేయటానికి సిద్ధంగా ఉన్న వానిలా ఉంటాడు.
 ఆయన చాలా ఉర్మాతలూగుతూంటాడు.
 ఆయన గట్టిగా కేకలు వేసి అరుస్తాడు.
 ఆయన తన శత్రువులను ఓడిస్తాడు.

దేవుడు చాలా ఓర్పుగలవాడు

- 14 “చాలా కాలంగా నేను మౌనంగా ఉన్నాను.
 నేను అలానే మౌనంగా ఉండి, నన్ను నేను నిగ్రహించుకొన్నాను.
 కానీ ఇప్పుడు శిశువును కంటున్న స్త్రీలా నేను గట్టిగా అరుస్తాను.
 నేను కఠినంగా, గట్టిగా ఊపిరి పీలుస్తాను.
- 15 కొండలను, పర్వతాలను నేను నాశనం చేస్తాను.
 అక్కడ మొలిచే మొక్కలన్నింటిని నేను ఎండిపోయేట్టు చేస్తాను.
 నదులను నేను పొడి నేలగా చేస్తాను.
 నీటి మడుగులను నేను ఎండిపోయేట్టు చేస్తాను.
- 16 గుడ్డివారికి ఇదివరకు తెలియని మార్గంలో నేను వారిని నడిపిస్తాను
 ఆ గుడ్డివారు ఇదివరకు ఎన్నడూ తిరుగని బాటలలో నేను
 వారిని నడిపిస్తాను.
 చీకటిని నేను వారికి వెలుగుగా చేస్తాను.
 కరకు నేలను నేను చదును చేస్తాను.
 నేను వాగ్దానం చేసే పనులను నేను చేస్తాను.
 నా ప్రజలను నేను విడువను.
- 17 కానీ కొంతమంది మనుష్యులు నన్ను వెంబడించటం మానివేశారు.
 బంగారపు పూత పూయబడిన విగ్రహాలు వారికి ఉన్నాయి.
 ‘మీరే మా దేవుళ్లు’ అని వారు ఆ విగ్రహాలతో చెబతారు.
 ఆ ప్రజలు వారి అబద్ధపు దేవుళ్లను నమ్ముతారు.

కానీ ఆ ప్రజలు నీరాశ చెందుతారు.”

దేవుని మాట వినటానికి ఇశ్రాయేలు నిరాకరించింది

18 “చెవిటి ప్రజలారా నా మాట వినాలి.

గుడ్డి మనుష్యులారా మీరు కళ్లు తెరిచి, నన్ను చూడాలి.

19 ప్రపంచం అంతటిలోకెల్లా నా సేవకుడు* ఎక్కువ గుడ్డివాడు.

నేను ప్రపంచంలోకి పంపించిన నా సేవకుడు మహా చెవిటి.

నేను ఒడంబడిక చేసు కొన్న ఆ వ్యక్తి యెహోవా సేవకుడు అందరికంటే
మహా గుడ్డివాడు.

20 ఈ సేవకుడు తాను ఏమి చేయాలో అది చూడాలి.

కానీ అతడు నాకు విధేయత చూపడం లేదు.

అతడు తన చెవులతో వినగలడు.

కానీ అతడు నా మాట వినటకు నిరాకరిస్తున్నాడు.”

21 యెహోవా తన సేవకుని ఎడల న్యాయం చూపగోరుతున్నారు.

కనుక అద్భుతమైన ఉపదేశాలను యెహోవా తన ప్రజలకు
చేస్తాడు.

22 అయితే ప్రజలను చూడండి

ఇతరులు వారిని ఓడించి, వారి దగ్గర దొంగిలించారు.

యువకులంతా భయపడ్తున్నారు.

వారు చెరలో బంధించబడ్డారు.

మనుష్యులు వారి ధనం వారి దగ్గర్నుండి దోచుకొన్నారు.

వారిని రక్షించేందుకు ఏ మనిషిలేడు.

ఇతరులు వారి డబ్బు దోచుకొన్నారు.

“దానిని తిరిగి ఇచ్చేయండి” అని చెప్పగల వాడు ఒక్కడూ
లేడు.

23 మీలో ఎవరైనా దేవుని మాట విన్నారా? లేదు. కానీ మీరు
ఆయన మాటలు జాగ్రత్తగా విని, జరిగిన దానిని గూర్చి ఆలోచించాలి.

24 యాకోబు, ఇశ్రాయేలునుండి ధనాన్ని దోచుకోనిచ్చింది ఎవరు?

* 42:19: నా సేవకుడు ఇక్కడ ఇది ఇశ్రాయేలు ప్రజలు అని కూడా అర్థం చెప్పవచ్చు.

యెహోవాయే వారిని ఇలా చేయనిచ్చాడు. మనం యెహోవాకు విరోధంగా పాపం చేశాం. అందుచేత యెహోవా మన ధనాన్ని ఇతరులు దోచుకొనిచ్చాడు. యెహోవా కోరిన విధంగా జీవించటానికి ఇశ్రాయేలు ప్రజలు ఇష్టపడలేదు. ఇశ్రాయేలు ప్రజలు ఆయన ఉపదేశాలను వినిపించు కోలేదు. ²⁵ అందుచేత యెహోవా వారిమీద కోపగించాడు. యెహోవా వారి మీదకు గొప్పయుద్ధాలు వచ్చేట్లు చేశాడు. ఇశ్రాయేలు ప్రజలకు వారి చుట్టూరా అగ్ని ఉన్నట్లుగా ఉంది. కానీ జరుగుతోంది ఏమిటో వారికి తెలియలేదు. వారు కాలిపోతున్నట్టే ఉంది. కానీ జరుగుతోన్న సంగతులను గ్రహించేందుకు వారు ప్రయత్నించ లేదు.

43

దేవుడు ఎల్లప్పుడు తన ప్రజలతో ఉన్నాడు

¹ యాకోబూ, యెహోవా నిన్ను సృష్టించాడు. ఇశ్రాయేలు, యెహోవా నిన్ను సృజించాడు. ఇప్పుడు యెహోవా చెబుతున్నాడు: “భయపడవద్దు. నేను నిన్ను రక్షించాను. పేరుపెట్టి నిన్ను పిలిచాను. నీవు నా స్వంతం. ² నీకు కష్టాలు వచ్చినప్పుడు నేను నీకు తోడుగా ఉన్నాను. నీవు నదులు దాటి వెళ్లేటప్పుడు, అవి నీమీద పొర్లి పారవు. నీవు అగ్ని మధ్యనడిచేటప్పుడు కాలిపోవు, జ్వాలలు నిన్ను కాలవు. ³ ఎందుకంటే యెహోవానైన నేను నీకు దేవుడను గనుక, ఇశ్రాయేలు పరిశుద్ధుడనైన నేను మీకు రక్షకుణ్ణి గనుక. మీకు విలువగా చెల్లించేందుకు నేను ఈజిప్టును ఇచ్చాను. నిన్ను నా స్వంతం చేసుకొనేందుకు ఇథి యోపియాను, సెబాను నేను ఇచ్చాను. ⁴ నీవు నాకు ప్రియుడివి గనుక నేను నిన్ను ఘనపరుస్తాను. నేను నిన్ను ప్రేమిస్తున్నాను, నీవు బతుకునట్లు నీకు మనుష్యులనూ, నీకిష్టమైన జనాంగాలను నేను ఇచ్చివేస్తాను.”

⁵ “కనుక భయపడవద్దు. నేను నీకు తోడుగా ఉన్నాను. నేను నీ పిల్లలను సమకూర్చి వారిని నీ దగ్గరకు రప్పిస్తాను. తూర్పునుండి,

పడమరనుండి నేను వారిని సమకూరుస్తాను. ⁶ నా మనుష్యుల్ని నాకు ఇచ్చివేయి అని నేను ఉత్తరానికి చెబతాను. నా మనుష్యుల్ని బందీలుగా చెరసాలలో ఉంచవద్దు అని నేను దక్షిణానికి చెబతాను. దూర దేశాలనుండి నా కుమారులను, కుమార్తెలను నా దగ్గరకు తీసుకొని రండి. ⁷ నా ప్రజలందరినీ, నీ నామం పెట్టబడిన మనుష్యులందరినీ నా దగ్గరకు తీసుకొని రండి. నేను వారిని నా కోసమే సృష్టించుకొన్నాను. వాళ్లను నేనే సృష్టించాను. వాళ్ల నావాళ్లను.”

⁸ “కళ్లనుండి చూడలేని వాళ్లను బయటకు తీసుకొనిరండి. చెవులు ఉండి వినలేని వాళ్లను బయటకు తీసుకొని రండి. ⁹ ప్రజలందరూ, రాజ్యాలు అన్నీ సమావేశపర్చబడాలి. ఆదిలో జరిగిన దానిని గూర్చి వాళ్ల తప్పుడు దేవుళ్లలో ఎవరైనా వారితో చెప్పాలని కోరుతున్నారేమో, వారు వారి సాక్షులను తీసుకొని రావాలి. సాక్షులు సత్యం చెప్పాలి. వారిదే సరి అని ఇది తెలియజేస్తుంది.”

¹⁰ యెహోవా చెబతున్నాడు: “ప్రజలారా, మీరే నా సాక్షులు. నేను ఏర్పాటు చేసికొన్న ఆ సేవకులు మీరే. ప్రజలు నన్ను విశ్వసించుటకు వారికి మీరు సహాయం చేస్తారని నేను మిమ్మల్ని ఏర్పాటు చేసుకొన్నాను. ‘నేనే ఆయనను’ అని, నేనే సత్య దేవుడను అని మీరు గ్రహించాలని నేను మిమ్మల్ని ఏర్పాటు చేసుకున్నాను. నాకు ముందుగా ఏ దేవుడూ లేడు, నా తర్వాత ఏ దేవుడూ ఉండడు.

¹¹ నా మట్టుకు నేనే యెహోవాను. నేను ఒక్కడనే రక్షకుడను, మరి ఎవరూలేరు. ¹² మీతో మాట్లాడిన వాడను నేనే. నేనే మిమ్మల్ని రక్షించాను. ఆ సంగతులు నేనే మీకు చెప్పాను. మీతో ఉన్న ఎవరో కొత్తవాడు కాదు. మీరే నా సాక్షులు, నేనే దేవుడను.” సాక్షాత్తు యెహోవా చెప్పిన మాటలు ఇవి. ¹³ “నేను ఎల్లప్పుడూ దేవునిగానే ఉన్నాను. నేనేదైనా చేశాను అంటే నేను చేసిన దానిని ఎవరూ మార్చలేరు. నా శక్తి నుండి మనుష్యులను ఎవ్వరూ రక్షించలేరు.”

¹⁴ యెహోవా, ఇశ్రాయేలీయుల పరిశుద్ధుడు మిమ్మల్ని రక్షిస్తాడు.

యెహోవా చెబతున్నాడు, “నేను మీ కోసం సైన్యాలను బబలోనుకు పంపిస్తాను. అనేక మంది ప్రజలు బంధించబడతారు. ఆ కల్లీయుల ప్రజలు వారి స్వంత పడవల్లోనే తీసుకొనిపోబడతారు. (కల్లీ ప్రజలకు ఆ పడవలను గూర్చి చాలా గర్వం) 15 నేను యెహోవాను, మీ పరిశుద్ధుణ్ణి. ఇశ్రాయేలును నేను సృష్టించాను. నేను మీ రాజును.”

దేవుడు తన ప్రజలను మరల రక్షిస్తాడు

16 యెహోవా సముద్రంలో మార్గాలు వేస్తాడు. కల్లోలిత జలాలలో గూడ ఆయన తన ప్రజలకు ఒక బాట వేస్తాడు. మరియు యెహోవా చెబతున్నాడు, 17 “రథాలు, గుర్రాలు, సైన్యాలతో నాకు విరోధంగా యుద్ధం చేసేవారు ఓడించబడుతారు. వాళ్లు మళ్లీ ఎన్నటికీ లేవరు. వారు నాశనం చేయబడుతారు. క్రొవ్వువత్తిమంట ఆర్చినట్టుగా వారు అపుజేయబడతారు. 18 కనుక మొదట్లో జరిగిన సంగతులను జ్ఞాపకం చేసుకోవద్దు. చాలా కాలం కిందట జరిగిన ఆ సంగతులను గూర్చి ఆలోచించవద్దు. 19 ఎందుకంటే నేను నూతన కార్యాలు చేస్తాను. ఇప్పుడు మీరు కొత్త మొక్కలా ఎదుగుతారు. ఇది సత్యయమని మీకు గట్టిగా తెలుసు. నేను నిజంగానే అరణ్యంలో బాట వేస్తాను. నిజంగానే నేను ఎడారిలో నదులు ప్రవహింపజేస్తాను. 20 అడవి జంతువులు కూడ నాకు కృతజ్ఞత కలిగి ఉంటాయి. నిప్పుకోళ్లు, పెద్ద జంతువులు నన్ను ఘనపరుస్తాయి. అరణ్యంలో నేను నీళ్లను ప్రవహింప చేసినప్పుడు అవి నన్ను ఘనపరుస్తాయి. ఎడారిలో నేను నదులను ప్రవహింప జేసినప్పుడు అవి ఘన పరుస్తాయి. నేను ఏర్పరచుకొన్న నా ప్రజలకు నీళ్లు ఇవ్వటానికి నేను దానిని చేస్తాను. 21 వీరే నేను చేసిన మనుష్యులు. ఈ ప్రజలు నన్ను స్తుతించుటకు పాటలు పాడతారు.

22 “యాకోబూ, నీవు నాకు మొరపెట్టలేదు. ఎందుకంటే ఇశ్రాయేలూ, నీవు నాతో విసిగిపోయావు. 23 ప్రజలారా, మీరు మీ బలి అర్పణ గొర్రెలను నా దగ్గరకు తీసుకొని రాలేదు. మీరు

నన్ను ఘనపర్చలేదు. మీరు నాకు బలులు అర్పించలేదు, మీరు నాకు బలులు ఇవ్వాలని నేను మిమ్మల్ని బలవంతం చేయలేదు. మీకు విసుగు కలిగేంత వరకు మీరు నాకు ధూపం వేయమని మిమ్మల్ని నేను బలవంతపెట్టలేదు. ²⁴ కనుక మీరు నన్ను ఘనపర్చేందుకు అవసరమైన వస్తువులు కొనుటకు మీరు మీ డబ్బును ఉపయోగించలేదు. కానీ నేను మీ సేవకునిలా ఉండాలని మీరే నన్ను బలవంతం చేశారు. మీ చెడు క్రియలన్నీ నన్ను చాలా విసిగించే వరకు పాపం చేశారు.

²⁵ “నేను, నేనే మీ పాపాలు తుడిచివేసే వాణ్ణి. నా ఆనందం కోసం నేను దీన్ని చేస్తాను. నేను మీ పాపాలు జ్ఞాపకం చేసుకోను. ²⁶ కానీ మీరు నన్ను జ్ఞాపకం ఉంచుకోవాలి. మనం సమావేశంగా కలుసుకొని ఏది సరైనదో నిర్ణయించాలి. మీరు చేసిన వాటిని గూర్చి చెప్పి, మీదే సరిగ్గా ఉంది అని చూపించాలి. ²⁷ మీ మొదటి తండ్రి పాపం చేశాడు. మీ న్యాయవాదులు నాకు విరోధమైన వాటిని చేశారు. ²⁸ మీ పవిత్ర పాలకులను పవిత్రులు గాకుండా నేను చేస్తాను. యాకోబు సంపూర్ణంగా నావాడయ్యేటట్లు నేను చేస్తాను. ఇశ్రాయేలుకు చెడుగులు సంభవిస్తాయి.

44

యెహోవా ఒక్కడు మాత్రమే దేవుడు

¹ “యాకోబూ నీవు నా సేవకుడవు. నా మాట విను. ఇశ్రాయేలూ నేను నిన్ను ఏర్పాటు చేసుకొన్నాను. నేను చెప్పే సంగతులు విను. ² నేను యెహోవాను, నేనే నిన్ను సృజించాను. నీవు ఏమై యున్నావో అలా ఉండేందుకు నిన్ను సృజించిన వాడను నేనే. నీవు నీ తల్లి గర్భంలో ఉన్నప్పుటి నుంచి నేను నీకు సహాయం చేశాను. యాకోబూ, నా సేవకా, భయపడవద్దు. యెఘారూనూ* నిన్ను నేను ఏర్పాటు చేసుకొన్నాను.

* **44:2:** యెఘారూనూ ఇశ్రాయేలు యొక్క మరోపేరు. “మంచిది” లేక “సత్యమైనది” అని అర్థం.

3 “దాహంగా ఉన్న మనుష్యులకు నేనే నీళ్లు పోస్తాను. ఎండిన భూమిమీద నేనే కాలువలను ప్రవహింపజేస్తాను. నీ పిల్లల మీద నేనే నా ఆత్మను కుమ్మరిస్తాను. అది మీ కుటుంబం మీద పొర్లుతున్న ఒక నీటి ప్రవాహంలా ఉంటుంది. 4 వారు ప్రపంచంలో ప్రజల మధ్య ఎదుగుతారు. నీటి కాలువల పక్కగా పెరిగే చెట్లలా ఉంటారు వారు.

5 “ఒక వ్యక్తి అంటాడు, ‘నేను యెహోవాకు చెందిన వాడను’ అని, మరోవ్యక్తి ‘యాకోబు’ పేరు చెప్పుకొంటాడు. ఇంకొక వ్యక్తి ‘నేను యెహోవావాడను,’ అని తన పేరు వ్రాసుకొంటాడు. ఇంకొకరు ‘ఇశ్రాయేలు’ పేరు ప్రయోగిస్తాడు.”

6 యెహోవా ఇశ్రాయేలీయుల రాజు. సర్వశక్తిమంతుడైన యెహోవా ఇశ్రాయేలును రక్షిస్తాడు. యెహోవా చెబుతున్నాడు: “నేను ఒక్కడను మాత్రమే దేవుణ్ణి. ఇంక ఏ దేవుళ్లూ లేరు. నేనే ఆది, అంతము. 7 నావంటి దేవుడు ఇంకొకడు లేడు. అలా ఉంటే, ఆ దేవుడు ఇప్పుడు మాట్లాడాలి. ఆ దేవుడు వచ్చి, తాను నావలె ఉన్నట్టు రుజువు చూపించాలి. శాశ్వతంగా ఉండే ఈ ప్రజలను నేను సృజించినప్పుడు ఏమి జరిగిందో ఆ దేవుడు నాతో చెప్పాలి. భవిష్యత్తులో ఏమి జరుగుతుందో అది అతనికి తెలిసినట్టు చూపించుటకు ఆ దేవుడు సూచనలు ఇవ్వాలి.

8 “భయపడవద్దు! దిగులుపడవద్దు! ఏమి జరుగుతుందో అది నేను నీతో ఎల్లప్పుడూ చెప్పలేదా? మీరే నాకు సాక్షులు. నాతోపాటు ఇంకొక దేవుడున్నాడా? ఏ దేవుడూ లేడు. నేను ఒక్కడను మాత్రమే. ఇంకొక దేవుడున్నట్టు నాకు తెలియదు.”

అబద్ధపు దేవుళ్ళు నిష్ప్రయోజనం

9 కొంత మంది మనుష్యులు విగ్రహాలు (అబద్ధపు దేవుళ్ళు) చేసుకొంటారు. కానీ అవి నిష్ప్రయోజనం. ప్రజలు ఆ విగ్రహాలను ప్రేమిస్తారు. కానీ ఆ విగ్రహాలు నిష్ప్రయోజనం. ఆ మనుష్యులే ఆ విగ్రహాలకు సాక్షులు, కానీ అవి మాట్లాడవు. వారికి ఏమీ తెలియదు.

వారు చేసే పనుల విషయం వారు సిగ్గుపడేంత మాత్రం కూడా వారికి తెలియదు.

10 ఈ తప్పుడు దేవుళ్లను ఎవరు చేశారు? పనికిమాలిన ఈ విగ్రహాలను ఎవరు చేశారు? 11 చేతి పనివారు ఆ దేవుళ్లను చేశారు. ఆ పనివాళ్లంతా మనుష్యులే, దేవుళ్లు కారు. ఆ మనుష్యులంతా కలిసి వచ్చి, ఈ విషయాలను చర్చిస్తే, అప్పుడు వాళ్లంతా సిగ్గుపడతారు, భయపడతారు.

12 ఒక పనివాడు వేడి నిప్పుల మీద ఇనుము వేడిచేయటానికి తన పనిముట్లు వాడతాడు. లోహాన్ని కొట్టడానికి ఇతడు తన సుత్తెను ఉపయోగిస్తాడు, అప్పుడు ఆ లోహం ఒక విగ్రహం అవుతుంది. ఈ మనిషి బలమైన తన చేతులను ఉపయోగిస్తాడు. అయితే అతనికి ఆకలి వేసినప్పుడు అతని బలం పోతుంది. అతడు నీళ్లు తాగకపోతే, అతడు బలహీనం అవుతాడు.

13 మరో పనివాడు చెక్కమీద గీతలు గీసేందుకు నూలు వేసి చీర్లంతో గీతలు గీస్తాడు. అతడు ఎక్కడ కోయాలో ఇది తెలియజేస్తుంది. అప్పుడు అతడు తన ఉలితో చెక్క నుండి విగ్రహాన్ని చెక్కుతాడు. ఆ విగ్రహాన్ని కొలిచేందుకు అతడు కర్కాటం ఉపయోగిస్తాడు. ఈ విధంగా ఆ పనివాడు ఆ చెక్క సరిగ్గా మనిషిలా కనబడేట్టు చేస్తాడు. మరియు ఈ మనిషిని పోలిన విగ్రహం ఇంట్లో కూర్చోవటం తప్ప చేసేది ఏమీ లేదు.

14 ఒకడు దేవదారు, సరళ లేక సింధూర వృక్షాన్ని సరికివేయవచ్చును. (ఆ చెట్లు పెరిగేటట్టు అతడేంచేయలేదు. ఆ చెట్లు అడవిలో వాటి స్వంత శక్తి మూలంగా పెరిగాయి. ఒకడు ఒక తమాల వృక్షాన్ని నాటితే వర్షం దాన్ని పెంచుతుంది.)

15 అప్పుడు అతడు మంట వేసుకొనేందుకు ఆ చెట్టును వాడుకొంటాడు. అతడు ఆ వృక్షాన్ని చిన్న కట్టె ముక్కలుగా నరుకుతాడు. వంట చేసుకొనేందుకు, చలి కాచుకొనేందుకు అతడు ఆ కట్టెలను వాడుకొంటాడు. కొన్ని కట్టెలతో అతడు మంట చేసి, రొట్టె కాల్చుకొంటాడు. అయితే అతడు ఆ కట్టెల్లో ఒక భాగాన్ని

దేవునిగా చేయటానికి ఉపయోగిస్తాడు. మరియు ఆ మనిషి ఆ దేవుణ్ణి పూజిస్తాడు. ఆ దేవుడు ఆ మనిషి చేసిన విగ్రహమే కానీ ఆ మనిషి ఆ విగ్రహం ముందు సాష్టాంగపడతాడు. ¹⁶ ఆ మనిషి సగం కట్టెలు మంటలో కాలుస్తాడు. అతడు ఆ కట్టెలతో మాంసం వండుకొని, కడుపు నిండే అంతవరకు ఆ మాంసం తింటాడు. అతడు వెచ్చదనం కోసం ఆ కట్టెలను మంట వెడతాడు. “బాగుంది, ఇప్పుడు నాకు వెచ్చగా ఉంది. మంట ద్వారా వెలుగు వస్తుంది గనుక ఇప్పుడు నేను చూడగలను” అని అతడు అంటాడు. ¹⁷ అయితే కొంచెం కట్టె మిగిలింది. కనుక అతడు ఆ కట్టెతో ఒక విగ్రహం చేసి, దాన్ని తన దేవుడు అని పిలుస్తాడు. ఈ దేవుని ముందు అతడు సాష్టాంగపడి, దానిని పూజిస్తాడు. అతడు ఆ దేవుని ప్రార్థించి, “నీవే నా దేవుడివి, నన్ను రక్షించు” అంటాడు.

¹⁸ ఆ మనుష్యులు ఏమి చేస్తున్నారో వారికే తెలియదు. అది వారు గ్రహించరు. అది వారి కళ్లు మూసుకొనిపోయి, వారు చూడలేనట్లు ఉంటుంది. వారి హృదయాలు (మనసులు) అర్థం చేసుకొనేందుకు ప్రయత్నించవు. ¹⁹ ఆ మనుష్యులు ఈ విషయాలను గూర్చి ఆలోచించలేదు. ఆ మనుష్యులు గ్రహించరు గనుక, “సగం కట్టెలు నేనే కాల్చేశాను, నా రొట్టె కాల్చుకొనేందుకు, నా మాంసం వండుకొనేందుకు ఆ నిప్పులు నేను వాడుకొన్నాను. ఆ మాంసం నేను తిన్నాను. మరి మిగిలిన కట్టెను ఉపయోగించి ఈ భయంకరమైన పని చేశాను. నేను ఒక చెక్క ముక్కనే పూజిస్తున్నాను” అని వారి మట్టుకు వారు ఎన్నడూ తలంచలేదు.

²⁰ ఆ మనిషి ఏమి చేస్తున్నాడో అతనికి తెలియదు. అతడు గందరగోళం అయ్యాడు, కనుక అతని హృదయం అతన్ని తప్పు మార్గంలో నడిపించింది. అతడు తనను తాను రక్షించుకోలేడు. అతడు చేస్తున్నది తప్పు అని అతడు చూడలేడు. “నేను పట్టుకొన్న ఈ విగ్రహం అబద్ధపు దేవుడు” అని అతడు చెప్పడు.

నిజమైన దేవుడైన యెహోవా ఇశ్రాయేలుకు సహాయం చేస్తాడు

21 “యాకోబూ, ఈ విషయాలు జ్ఞాపకం ఉంచుకో.

ఇశ్రాయేలూ, నీవు నా సేవకుడవని జ్ఞాపకం ఉంచుకో.

నిన్ను నేను సృజించాను. నీవు నా సేవకుడవు.

కనుక ఇశ్రాయేలూ, నన్ను మరచిపోవద్దు.

22 నీ పాపాలు ఒక పెద్ద మేఘంలా ఉండేవి.

కాని ఆ పాపాలను నేను తుడిచి వేశాను.

గాలిలో అదృశ్యమైన ఒక మేఘంలా

నీ పాపాలు పోయాయి.

నేను నిన్ను తప్పించి కాపాడాను,

కనుక తిరిగి నా దగ్గరకు వచ్చేయి.”

23 యెహోవా గొప్ప కార్యాలు చేశాడు. గనుక ఆకాశాలు
ఆనందిస్తున్నాయి.

భూమి, దాని అగాధ స్థలాల్లో సహితం సంతోషిస్తుంది.

పర్వతాలు దేవునికి వందనాలు చెల్లిస్తూ పాటలు పాడుతున్నాయి.

అరణ్యంలో చెట్లన్నీ ఆనందంగా ఉన్నాయి.

ఎందుకు? ఎందుకంటే యాకోబును యెహోవా రక్షించాడు

గనుక ఇశ్రాయేలుకు యెహోవా గొప్ప కార్యాలు చేశాడు గనుక.

24 నీవు ఏమైయున్నావో అలా నిన్ను యెహోవా చేశాడు.

నీవు ఇంకా నీ తల్లి గర్భంలో ఉన్నప్పుడే యెహోవా దీనిని
చేశాడు.

“యెహోవాను, నేనే సమస్తం చేశాను.

ఆకాశాలను నేనే అక్కడ ఉంచాను.

నేనే భూమిని నా యెదుట పరచాను.” అని యెహోవా
చెబుతున్నాడు.

25 అబద్ధపు ప్రవక్తలు అబద్ధాలు చెబతారు. అయితే వారి
అబద్ధాలు, అబద్ధాలుగా యెహోవా చూపిస్తాడు. మంత్రాలు చేసే
మనుష్యులను యెహోవా వెరివారిగా చేస్తాడు. జ్ఞానులను గూడ

యెహోవా కలవరపెట్టాడు. వారికి చాలా తెలుసు. అని వారు అనుకొంటున్నారు. కాని వాళ్లు వెర్రివాళ్లలా కనిపించేట్టు యెహోవా చేస్తాడు. ²⁶ ప్రజలకు సందేశాలు అందించేందుకు యెహోవా తన సేవకులను పంపిస్తాడు. ఆ సందేశాలను యెహోవా వాస్తవం చేస్తాడు. ప్రజలు చేయాల్సిన వాటిని గూర్చి వారికి చెప్పడానికి యెహోవా సందేశహారులను పంపిస్తాడు. వారి సలహా మంచిది అని యెహోవా సూచిస్తున్నాడు.

యూదాను పునర్నించటానికి దేవుడు కోరేషును ఎన్నుకొంటాడు

“ప్రజలు మరల నీలో నివసిస్తారు” అని యెరూషలేముతో యెహోవా చెబుతున్నాడు.

“మీరు మరల నిర్మించబడతారు” అని యూదా పట్టణాలతో యెహోవా చెబుతున్నాడు.

“నేను మరల మిమ్మల్ని పట్టణాలుగా చేస్తాను” అని నాశనం చేయబడిన పట్టణాలతో యెహోవా చెబుతున్నాడు.

²⁷ “ఎండిపోండి! మీ కాలువలను నేను ఎండిపోయేట్టు చేస్తాను” అని లోతైన జలాలతో యెహోవా చెబుతున్నాడు.

²⁸ యెహోవా కోరేషుతో[†] చెబుతున్నాడు, “నీవు నా గొర్రెల కాపరివి. నేను కోరిన వాటిని నీవు చేస్తావు.

‘నీవు మరల కట్టబడతావు’ అని యెరూషలేముతో నీవు చెబుతావు.

‘నీ పునాదులు మరల నిర్మించబడతాయి’ ” అని నీవు ఆలయంతో చెబుతావు.

45

ఇశ్రాయేలును విమోచించటానికి దేవుడు కోరేషును ఎన్నుకొంటాడు

[†] **44:28:** కోరేషు పర్షియా రాజు. ఇతడు క్రీ.పూ. 550-530 వరకు పాలించాడు.

1 యెహోవా ఏర్పాటు చేసుకొన్న తన రాజు కోరెషుతో ఆయన చెప్పిన సంగతులు ఇవి:

“కోరెషు కుడిచేయి నేను పట్టుకొంటాను.

రాజుల దగ్గర నుండి అధికారం తీసివేసుకొనేందుకు

నేను అతనికి సహాయం చేస్తాను.

పట్టణ ద్వారాలు కోరెషును ఆప్పుజేయలేవు. పట్టణ ద్వారాలు

నేను తెరుస్తాను, కోరెషు లోనికి ప్రవేశిస్తాడు.

2 కోరెషూ, నీ సైన్యాలు ముందడుగు వేస్తాయి. నేను నీకు ముందుగా వెళ్తాను.

పర్వతాలను నేను చదును చేస్తాను.

పట్టణం ఇత్తడి తలుపులు నేను పగులగొడ్తాను.

తలుపుల మీది ఇనుప గడియలను నేను విరుగగొడ్తాను.

3 చీకట్లో దాచిపెట్టబడిన ధనం నేను నీకు ఇస్తాను.

దాచబడిన ఐశ్వర్యాలను నేను నీకు ఇస్తాను.

నేను యెహోవాను అని నీవు తెలుసుకొనేందుకు నేను దీనిని చేస్తాను.

ఇశ్రాయేలీయుల దేవుడను నేనే, నిన్ను పేరుపెట్టి పిలుస్తున్నాను.

4 నా సేవకుడు యాకోబు కోసం నేను వీటిని చేస్తున్నాను.

ఏర్పాటు చేయబడిన నా ప్రజలు ఇశ్రాయేలీయుల కోసం నేను

వీటిని చేస్తున్నాను.

కోరెషూ, నేను నిన్ను పేరుపెట్టి పిలుస్తున్నాను.

నీవు నన్ను ఎరుగవు, కానీ నేను నిన్ను పేరుపెట్టి పిలుస్తున్నాను.

5 నేను యెహోవాను. నేను ఒక్కడినే దేవుడను.

ఇంక ఏ దేవుడూ లేడు.

నేనే నీకు బట్టలు ధరింపజేసినవాడను.

అయినా నీవు ఇంకా నన్ను ఎరుగవు.

6 నేను ఒక్కడను మాత్రమే దేవుడనని ప్రజలంతా తెలుసుకోవాలని

నేను ఈ సంగతులను చేస్తాను.

నేనే యెహోవాను అని, నేను తప్ప ఇంకో దేవుడు లేడని తూర్పు నుండి పడమటి వరకు ప్రజలు తెలుసుకొంటారు.

7 నేనే వెలుగును కలిగించాను. మరి నేనే చీకటిని చేశాను. నేనే సమాధానం కలిగిస్తాను. నేనే కష్టాలు కల్గిస్తాను. నేను యెహోవాను నేనే ఈ సంగతులన్నింటిని చేస్తాను.

8 “పైన ఆకాశంలోని మేఘాలు మంచితనాన్ని భూమిమీద వర్షంగా కురిపించుగాక!

భూమి నెరదలు విడిచి రక్షణను ఫలింపజేయును గాక!

దానితోబాటు మంచితనం పెరుగును గాక! యెహోవాను నేనే అతణ్ణి* సృజించాను.”

దేవుడు తన సృష్టిని అదుపులో ఉంచుతాడు

9 “ఈ ప్రజలను చూడు! వాళ్లు వారిని సృజించిన వానితో వాదిస్తున్నారు. వాళ్లు నాతో వాదించటం చూడు. వాళ్లు పగిలిపోయిన కుండ పెంకులా ఉన్నారు. ఒకడు కుండ చేయటానికి జిగట మన్ను ఉపయోగిస్తాడు. మరి ఆ మట్టి, ‘ఓ మనిషీ, ఏం చేస్తున్నావు?’ అని అడగదు. తయారు చేయబడిన వస్తువులకు వాటిని తయారుచేసిన వానిని ప్రశ్నించే అధికారం లేదు. మనుష్యులు ఈ మట్టిలాగే ఉన్నారు.

10 ఒక తండ్రి తన పిల్లలకు ప్రాణం పోస్తాడు. మరి పిల్లలు, ‘నీవెందుకు నాకు ప్రాణం పోస్తున్నావు?’ అని అడిగేందుకు అధికారం లేదు. పిల్లలు తల్లిని పట్టుకొని, ‘నీవెందుకు నాకు జన్మనిస్తున్నావు?’ అని ప్రశ్నించేందుకు వీలేదు.”

11 యెహోవా దేవుడు ఇశ్రాయేలీయుల పరిశుద్ధుడు. ఆయనే ఇశ్రాయేలీయులను సృజించాడు. మరియు యెహోవా అంటున్నాడు:

* 45:8: అతణ్ణి “కోరేషు” అయి ఉండవచ్చు.

“నా కుమారులారా, మీకు ఒక సంకేతం చూపించమని నన్ను అడిగారు.
నేను చేసిన వాటిని మీకు చూపించమని మీరు నాకు ఆదేశించారు.

12 కనుక చూడండి! భూమిని నేనే సృజించాను.

దానిమీద జీవించే మనుష్యులందరినీ నేనే సృజించాను.

నా స్వంత చేతులు ఉపయోగించి ఆకాశాలను సృజించాను.

ఆకాశ సమూహాలన్నింటినీ నేనే ఆజ్ఞాపించాను.

13 కోరెప్పు మంచి పనులు చేసేందుకు అతని శక్తిని నేనే అతనికి ఇచ్చాను.

అతని పని నేను సులభం చేస్తాను.

కోరెప్పు నా పట్టణాన్ని మరల నిర్మిస్తాడు.

అతడు నా ప్రజలను స్వతంత్రులను చేస్తాడు. కోరెప్పు నా ప్రజలను నాకు అమ్మడు.

అతడు ఈ పనులు చేసేందుకు అతనికి నేనేమీ చెల్లించాల్సిన అవసరంలేదు.

ప్రజలు విమోచించబడతారు. దానికి నాకేమీ ఖర్చుకాదు.”

సర్వశక్తిమంతుడైన యెహోవా ఈ సంగతులు చెప్పాడు.

14 యెహోవా చెబుతున్నాడు, “ఈజిప్టులో, ఇథియోపియాలో ఎన్నో సంగతులు చేయబడ్డాయి.

అయితే ఇశ్రాయేలు ప్రజలారా మీరు వాటిని పొందుతారు.

ఆజానుబాహులైన సెబా ప్రజలు మీ వాళ్లవుతారు.

వారు మెడలలో సంకెళ్లతో మీ వెనుక నడుస్తారు.

వాళ్లు మీ ఎదుట సాష్టాంగపడతారు.

వాళ్లు మీకు విన్నపం చేసుకొంటారు.”

ఇశ్రాయేలూ, దేవుడు నీకు తోడుగా ఉన్నాడు.

మరి ఇంకే దేవుడూ లేడు.

15 దేవా, నీవు ప్రజలు చూడలేని దేవుడవు.

నీవు ఇశ్రాయేలు రక్షకుడవు.

16 చాలామంది ప్రజలు తప్పుడు దేవుళ్లను చేసుకొంటారు.

కానీ ఆ ప్రజలు నిరాశ చెందుతారు.

ఆ ప్రజలంతా సిగ్గుతో తిరిగి వెళ్లిపోతారు.

17 కానీ ఇశ్రాయేలు యెహోవా చేత రక్షించబడును.

ఆ రక్షణ శాశ్వతంగా కొనసాగుతుంది.

మరల ఎన్నటెన్నటికి ఇశ్రాయేలు సిగ్గుపడడు.

18 యెహోవాయే దేవుడు.

ఆయనే భూమిని, ఆకాశాలను సృజించాడు.

భూమిని యెహోవా దాని స్థానంలో ఉంచాడు.

యెహోవా భూమిని చేసినప్పుడు, అది ఖాళీగా ఉండాలని ఆయన కోరలేదు.

భూమి మీద జీవం ఉండాలని యెహోవా కోరాడు.

యెహోవా చెబుతున్నాడు: “నేనే యెహోవాను.

నేను తప్ప ఇంకో దేవుడు లేడు.

19 నేను రహస్యంగా మాట్లాడలేదు. నేను స్వేచ్ఛగా మాట్లాడాను.

ప్రపంచపు చీకటి స్థలాల్లో నేను నా మాటలను దాచిపెట్టలేదు.

ఖాళీ ప్రదేశాల్లో నన్ను వెదకమని

యాకోబు ప్రజలకు నేను చెప్పలేదు.

నేనే యెహోవాను, నేను సత్యం మాట్లాడుతాను.

నేను మాట్లాడినప్పుడు సరైనవే నేను చెబుతాను.

యెహోవా తానొక్కడే దేవుడని ఋజువు చేస్తాడు

20 “ప్రజలారా మీరు ఇతర దేశాలనుండి తప్పించుకొని పోయారు. కనుక మీరు సమావేశమై నా ఎదుటికిరండి. (ఈ మనుష్యులు తప్పుడు దేవుళ్ల విగ్రహాలను మోసుకొని వెళ్లారు. ఈ ప్రజలు పనికిమాలిన ఆ దేవుళ్లకు ప్రార్థన చేస్తారు. కానీ వాళ్లు చేస్తోంది ఏమిటో ప్రజలకు తెలియదు. 21 ఈ ప్రజలను నా దగ్గరకు రమ్మని

వారికి చెప్పండి. వారు వచ్చి ఈ సంగతులను నాతో మాట్లాడమని చెప్పండి.)

“చాలా కాలం క్రిందట జరిగిన వాటిని గూర్చి మీకు ఎవరు చెప్పారు? చాలాకాలం నుండి ఈ సంగతులను విడువక మీకు ఎవరు చెప్పారు? యెహోవాను నేనే, ఈ సంగతులు మీకు చెప్పాను. నేను ఒక్కడను మాత్రమే దేవుడను. నావంటి దేవుడు ఇంకొకరు ఉన్నారా? ఇంకో మంచి దేవుడు ఉన్నాడా? తన ప్రజలను రక్షించే ఇంకో దేవుడా ఉన్నాడా? లేడు మరి ఏ దేవుడు లేడు. ²² దూర దేశాల్లో ఉన్న ప్రజలారా, మీరంతా ఆ తప్పుడు దేవుళ్లను వెంబడించటం మానివేయాలి. మీరు నన్ను వెంబడించి, రక్షణ పొందాలి. నేను దేవుణ్ణి. వేరొక దేవుడు ఎవ్వడా లేడు. నేను ఒక్కణ్ణి మాత్రమే దేవుడను.

²³ “నేను నా స్వంత శక్తితో ఒక వాగ్దానం చేస్తాను. నేను ఏదైన ఒకటి చేస్తానని వాగ్దానం చేస్తే, ఆ వాగ్దానం ఒక ఆదేశం అవుతుంది. ఏదైనా జరగాలని నేను ఆదేశిస్తే, అది జరుగుతుంది. ప్రతి మనిషి నా (దేవుడు) ఎదుట సాగిలపడతాడని నన్ను వెంబడిస్తాడని ప్రమాణం చేస్తున్నాను. ప్రతి మనిషి నన్ను వెంబడిస్తాడని ప్రమాణం చేస్తాడు. ²⁴ ‘మంచితనం, అధికారం యెహోవా నుండి మాత్రమే లభిస్తాయి’ ” అని ప్రజలు చెబతారు.

కొంత మంది మనుష్యులు యెహోవా మీద కోపగిస్తారు. అయితే యెహోవా సాక్షులు వచ్చి, యెహోవా చేసిన వాటిని గూర్చి సాక్ష్యం చెబతారు. అందుచేత కోపగించిన ఆ మనుష్యులు సిగ్గుపడతారు. ²⁵ ఇశ్రాయేలు ప్రజలు మంచిని జరిగించటానికి యెహోవా సహాయం చేస్తాడు, మరియు ప్రజలు వారి దేవుని గూర్చి ఎంతో గర్విస్తారు.

46

అసత్య దేవతలు నిప్పుయోజనం

¹ బేలు, నెబో నా ఎదుట సాగిలపడతారు.

తప్పుడు దేవుళ్లు వట్టి విగ్రహాలే. మనుష్యులే ఆ విగ్రహాలను జంతువులమీద పెడతారు. మోయాల్సిన బరువులు మాత్రమే ఆ విగ్రహాలు. తప్పుడు దేవుళ్లు ప్రజలను విసిగించటం తప్ప ఇంకేం చేయవు. ² ఆ తప్పుడు దేవుళ్లన్నీ సాగిలబడతాయి, అవన్నీ పడిపోతాయి. ఆ తప్పుడు దేవుళ్లు తప్పించుకోలేవు. అవన్నీ బందీలవలె తీసుకొనిపోబడుతాయి.

³ “యాకోబు వంశమా, నా మాట విను. ఇంకాబతికే ఉన్న ఇశ్రాయేలు ప్రజలారా, మీరంతా నా మాటవినండి. నేను మిమ్మల్ని మోశాను. మీరు మీ తల్లి ఒడిలో ఉన్నప్పటి నుండి నేను మిమ్మల్ని ఎత్తుకొన్నాను. ⁴ మీరు పుట్టినప్పుడు నేను మిమ్మల్ని ఎత్తుకొన్నాను, మీరు ముసలి వాళ్లయినప్పుడు నేను మిమ్మల్ని మోస్తాను. నేను మిమ్మల్ని సృజించాను. కనుక మీ తల వెండ్లుకలు నెరసిపోయినప్పుడు కూడా నేను మిమ్మల్ని మోస్తాను. నేను మిమ్మల్ని మోస్తూనే ఉంటాను, నేను మిమ్మల్ని రక్షిస్తాను.

⁵ “మీరు నన్ను ఇంకెవరితోనైనా పోల్చగలరా? లేదు. ఎవ్వరూ నాకు సమానలు కారు. నన్ను గూర్చి మీరు పూర్తిగా గ్రహించలేరు. నావంటిది ఇంకేమీ లేదు. ⁶ కొంత మంది వెండి, బంగారం ఉండి ఐశ్వర్యవంతులు. వారి చేతి సంచుల్లోంచి బంగారం రాలుతుంది, వారు వారి వెండిని త్రాసులో తూకం వేస్తారు. వారు ఒక కళాకారునికి డబ్బిచ్చి, చెక్కతో ఒక తప్పుడు దేవుణ్ణి చేయించుకొంటారు. అప్పుడు ఆ ప్రజలు ఆ తప్పుడు దేవునికి సాగిలపడి, దానికి పూజ చేస్తారు. ⁷ ఆ మనుష్యులు ఆ తప్పుడు దేవుణ్ణి తమ భుజాల మీద పెట్టుకొని మోస్తారు. ఆ తప్పుడు దేవుడు నిప్పుయోజనం ప్రజలు వానిని మోయాల్సి ఉంటుంది. ప్రజలు ఆ విగ్రహాన్ని నేలమీద పెడ్తారు, ఆ తప్పుడు దేవుడు కదల్లేడు. ఆ తప్పుడు దేవుడు, వాని స్థానం నుండి ఎన్నడూ నడిచిపోడు. ప్రజలు వానిమీద కేకలు వేయవచ్చు, కాని అది జవాబు ఇవ్వదు. ఆ తప్పుడు దేవుడు వట్టి విగ్రహం మాత్రమే. అది ప్రజలను వారి కష్టాల్లోంచి రక్షించజాలదు.

8 “ప్రజలారా, మీరు పాపం చేశారు. ఈ సంగతులను గూర్చి మీరు మరల ఆలోచన చేయాలి. ఈ సంగతులను జ్ఞాపకం చేసుకొని బలవంతంగా ఉండండి. 9 చాలాకాలం కిందట జరిగిన సంగతులను జ్ఞాపకం చేసుకోండి. నేనే దేవుడను అని జ్ఞాపకం ఉంచుకోండి. నేనే అని జ్ఞాపకం ఉంచుకోండి. మరో దేవుడంటూ లేడు. ఆ తప్పుడు దేవుళ్లు నావంటివారు కారు.

10 “అంతంలో జరిగే సంగతులను గూర్చి మొదట్లోనే నేను మీకు చెప్పాను. ఇంకా సంభవించని సంగతులను గూర్చి చాలాకాలం కిందట నేను మీకు చెప్పాను. నేను ఒకటి తలపెట్టాను. అది జరిగి తీరుతుంది. నేను చేయాలనుకొన్నవి చేస్తాను. 11 తూర్పునుండి నేను ఒక మనిషిని పిలుస్తున్నాను. ఆ మనిషి గద్దలా ఉంటాడు. అతడు చాలా దూర దేశం నుండి వస్తాడు, నేను చేయాలని నిర్ణయించిన వాటిని అతడు చేస్తాడు. నేను ఇలా చేస్తానని నేను మీతో చెబుతున్నాను, నేను తప్పక దీనిని చేస్తాను. నేనే అతన్ని చేశాను. నేనే అతణ్ణి తీసుకొని వస్తాను.

12 “మీకు గొప్ప శక్తి ఉందని మీలో కొందరు తలుస్తారు. కానీ మీరు మంచి పనులు చేయరు. నా మాట వినండి! 13 నేను మంచి పనులు చేస్తాను. త్వరలో నేను నా ప్రజలను రక్షిస్తాను. సీయోనుకు, అద్భుతమైన నా ఇశ్రాయేలుకు నేను రక్షణ తీసుకొని వస్తాను.”

47

బబలోనుకు దేవుని సందేశం

1 “కల్దీయుల కుమారి, కన్యకా

మట్టిలో పడి, అక్కడే కూర్చో. నేల మీద కూర్చో.

ఇప్పుడు నీవు పరిపాలించటం లేదు.

ప్రజలు ఇంక నిన్ను చక్కనిదానా అని అందగత్తె అని పిలువరు.

2 ఇప్పుడు నీవు కష్టపడి పనిచేయాలి. అందమైన నీపై వస్త్రాలు తీసివేయి. తిరుగటి రాళ్లు తీసుకొని పిండి విసురు.

మనుష్యులకు నీ కాళ్లు కనబడేంతమట్టుకు నీ పైవస్త్రం లేపినదులు దాటు. నీ దేశాన్ని విడిచిపెట్టు.

3 మనుష్యులు నీ శరీరాన్ని చూస్తారు.

మనుష్యులు నిన్ను లైంగికంగా వాడుకొంటారు. నీవు చేసిన చెడ్డ పనులకు నీచేత నేను విలువ కట్టిస్తాను. మరియు ఎవ్వడూ వచ్చి నీకు సహాయం చేయడు

4 “ దేవుడు మమ్మల్ని రక్షిస్తాడు.

ఆయన పేరు సర్వశక్తిమంతుడైన యెహోవా ఇశ్రాయేలీయుల పరిశుద్ధుడు ” అని నా ప్రజలు అంటారు.

5 “అందుచేత బబలోనూ, నీవు మౌనంగా కూర్చోవాలి.

కల్దీయుల కుమారి* చీకట్లోనికి వెళ్లు

ఎందుకంటే నీవు ఇక మీదట ‘రాజ్యాలకు యజమానురాలివి’ కావు.

6 “నేను నా ప్రజల మీద కోపించాను.

ఈ ప్రజలు నావాళ్లే కానీ నేను కోపించాను, అందుచేత నేను వాళ్లకు ప్రాముఖ్యం లేకుండా చేశాను.

నేను వాళ్లను నీకు అప్పగించాను. నీవు వారిని శిక్షించావు.

నీవు వారికి ఎలాంటి దయా చూపించలేదు.

వాళ్లు ముసలి వాళ్ల కోసం

చాలా కష్టపడి పనిచేసేట్లు నీవు చేశావు.

7 ‘నేను శాశ్వతంగా జీవిస్తాను.

శాశ్వతంగా నేను రాణిగానే ఉంటాను’ అని నీవు చెప్పావు.

నీవు ఆ ప్రజలకు చేసిన చెడు కార్యాలను నీవు గమనించలేదు.

ఏమి జరుగుతుందో అని నీవు గమనించలేదు.

* 47:5: కల్దీయుల కుమారి ఇది బబలోను యొక్క మరో పేరు.

8 కనుక 'అందమైన అమ్మాయి', ఇప్పుడు నా మాట విను.

నీవు క్షేమంగానే ఉన్నాను అనుకొంటున్నావు.

'నేను ఒక్కదాన్నే ప్రాముఖ్యమైన దాన్ని, ఇంకెవ్వరూ నా అంతటి ప్రముఖులు కారు.

నేను ఎప్పటికీ విధవనుకాను. నాకు ఎల్లప్పుడూ పిల్లలు ఉంటారు' అని నీలోనీవు అనుకొంటున్నావు.

9 నీకు ఈ రెండు సంగతులు జరుగుతాయి:

మొట్టమొదట నీవు నీ పిల్లలను పోగొట్టుకొంటావు. (ప్రజలు)

తర్వాత నీవు నీ భర్తను పోగొట్టుకొంటావు.

(రాజ్యం) ఈ సంగతులు నీకు నిజంగా జరుగుతాయి. నీ మంత్రాలన్నీ, శక్తివంతమైన నీ ఉపాయాలన్నీ నిన్ను రక్షించవు.

10 నీవు చెడ్డ పనులు చేసి కూడ క్షేమంగా ఉన్నానని అనుకొంటున్నావు.

'నేను చేసే తప్పు పనులు ఎవరూ చూడటం లేదు' అని నీవు అనుకొంటావు.

నీవు తప్పు చేస్తావు. కానీ నీ జ్ఞానం, నీ తెలివి నిన్ను రక్షిస్తాయి అనుకొంటావు.

'నేను ఒక్క దాన్ని తప్ప నా అంతటి ప్రముఖులు ఇంకెవరూ లేరు' అని నీవు అంటావు.

11 "అయితే నీకు కష్టాలు వస్తాయి.

అది ఎప్పుడు జరుగుతుందో నీకు తెలియదు. కాని నాశనం వచ్చేస్తుంది.

ఆ కష్టాలను ఆపుజేసేందుకు నీవు ఏమీ చేయలేవు. నీవు త్వరగా నాశనం చేయబడతావు.

నీకు ఏమీ జరిగిపోయిందో కూడా నీకు తెలియదు.

12 నీ జీవితాంతం నీవు కష్టపడి పనిచేశావు.

ఉపాయాలు, మంత్రాలు నేర్చుకొన్నావు.

కనుక నీ ఉపాయాలు, మంత్రాలు ప్రయోగించటం ప్రారంభించు.

ఒకవేళ ఆ ఉపాయాలు నీకు సహాయపడతాయేమో!
ఒకవేళ నీవు ఎవరినైనా భయపెట్టగలుగుతావేమో.

13 నీకు ఎంతెంతో మంది సలహాదారులు
వాళ్లు నీకిచ్చే సలహాలతో నీవు విసిగిపోయావా?

నక్షత్ర శాస్త్రం తెలిసిన నీ మనుష్యులను వాళ్లు బయటకు పంపిస్తారు.

నెల ప్రారంభం ఎప్పుడో వాళ్లు చెప్పగలుగుతారు.

ఒకవేళ నీ కష్టాలు ఎప్పుడు మొదలవుతాయో వాళ్లు
చెప్పగలుగుతారేమో.

14 అయితే ఆ మనుష్యులు కనీసం వాళ్లనే వాళ్లు రక్షించుకోలేరు.

వాళ్లు గడ్డిలా కాలిపోతారు.

వాళ్లు త్వరగా కాలిపోయినందుచేత రొట్టె కాలిపోనేండుకు
గూడ నిప్పులు మిగులవు.

వెచ్చగా కాచుకోనేండుకు మంటగూడా మిగులదు.

15 నీవు కష్టపడి సంపాదించిన దానంతటికీ అలా జరుగుతుంది.

నీవు చిన్న పిల్లగా ఉన్నప్పుట్నుంచీ నీతో వ్యాపారం చేసిన వారు
నిన్ను వదిలివేస్తారు

ప్రతివాడూ వాని వాని దారిన పోతాడు.

నిన్ను రక్షించేండుకు ఒక్క మనిషి కూడా ఉండడు.”

48

దేవుడు తన ప్రపంచాన్ని పాలిస్తాడు

1 యెహోవా చెబుతున్నాడు: “యాకోబు వంశమా, నా మాట విను!

మిమ్మల్ని మీరు ‘ఇశ్రాయేలు’ అని చెప్పుకొంటారు.

మీరు యూదా వంశస్థులు.

ప్రమాణాలు చేయటానికి మీరు యెహోవా నామం ప్రయోగిస్తారు.

ఇశ్రాయేలు దేవుణ్ణి మీరు స్తుతిస్తారు.

కానీ ఈ సంగతులను మీరు చేస్తున్నప్పుడు మీరు నమ్మకంగా
ఉండరు.”

2 ప్రజలారా, పవిత్ర పట్టణంలో సభ్యులని మీరు పిలువబడుతున్నారు.
ఇశ్రాయేలు దేవుని మీద మీరు ఆధారపడుతున్నారు.
సర్వశక్తిమంతుడైన యెహోవా ఆయన పేరు.

3 “జరుగబోయే సంగతులను గూర్చి చాలా కాలం కిందట నేను మీకు
చెప్పాను.

వాటిని గూర్చి నేను మీకు చెప్పాను.

అకస్మాత్తుగా ఆ సంగతులు సంభవించేట్లు నేను చేశాను.

4 మీరు మొండివాళ్లని నాకు తెలుసు గనుక నేను అలా చేశాను.

నేను చెప్పిన ప్రతిది మీరు నమ్మటానికి నిరాకరించారు.

వంగని ఇనుములా మీరు చాలా మొండివాళ్లు. మీ తల
ఇత్తడితో చేసినట్టుగా ఉంది.

5 కనుక జరుగబోయే సంగతులను గూర్చి నేను మీతో చెప్పాను.

ఆ సంగతులు జరుగకముందే చాలాకాలం క్రిందటనే నేను మీకు
చెప్పాను.

‘మా స్వంత శక్తితో మేమే వీటిని చేశాము’ అని మీరు చెప్పకుండా
నేనిలా చేశాను.

‘మా ప్రతిమలు-విగ్రహాలే వీటిని జరిగించాయి’

అని మీరు చెప్పకుండా ఉండాలనే నేను ఇలా చేసాను.”

ఇశ్రాయేలీయులను పవిత్రం చేసేందుకు దేవుడు వారిని శిక్షించటం

6 “జరిగిన సంగతులన్నింటినీ మీరు చూశారు, విన్నారు
గనుక మీరు ఇతరులకు ఈ వార్త చెప్పాలి.

మీకు ఇంకా తెలియని కొత్త సంగతులను

ఇప్పుడు నేను మీకు చెబతాను.

7 ఇవి చాలాకాలం కిందట జరిగిపోయిన సంగతులు కావు. ఇవి
ఇప్పుడు సంభవించటం మొదలైన సంగతులు.

ఈ సంగతులను గూర్చి ఈ వేళకు ముందు మీరు ఎన్నడూ
విన్నలేదు.

అందుచేత ‘అది మాకు ముందే తెలుసు’ అని మీరు చెప్పజాలరు.

8 కానీ భవిష్యత్తులో ఏమి జరుగబోతుందో అది నేను మీకు చెప్పినప్పటికీ మీరు ఇంకా నా మాట వినేందుకు నిరాకరిస్తారు.

మీరు నేర్చుకొనేది శూన్యం.

నేను మీకు చెప్పింది ఎన్నడూ ఏదీ మీరు వినలేదు.

మీరు నాకు వ్యతిరేకంగా ఉంటారని మొదట్నుండి నాకు తెలుసు.

మీరు పుట్టినప్పట్నుండి తప్పుడు పనులే చేశారు.

9 “కానీ నేను ఓపిగ్గా ఉంటాను.

నా కోసమే నేను ఇలా చేస్తాను.

నేను కోపగించి మిమ్మల్ని నాశనం చేయనందుకు ప్రజలు నన్ను స్తుతిస్తారు.

సహించినందుకు మీరూ నన్ను స్తుతిస్తారు.

10 “చూడండి, నేను మిమ్మల్ని పవిత్రం చేస్తాను.

వెండిని పవిత్రం చేసేందుకు ప్రజలు వేడినిప్పును ప్రయోగిస్తారు.

కానీ నేను మీకు కష్టాలు కలిగించటం ద్వారా మిమ్మల్ని పవిత్రం చేస్తాను.

11 నా కోసం-నా కోసమే నేను ఇలా చేస్తాను.

ప్రాముఖ్యం లేని వానిగా మీరు నన్ను చేయలేరు.

నా మహిమ, స్తుతులను ఎవరో తప్పుడు దేవతలను నేను తీసుకోనివ్వను.

12 “యాకోబూ, నా మాట విను!

ఇశ్రాయేలు ప్రజలారా, మీరు నా ప్రజలుగా ఉండుటకు నేను మిమ్మల్ని పిలిచాను.

కనుక నా మాట వినండి.

నేనే ఆది,

నేనే అంతం.

13 నా స్వహస్తాలతో (శక్తితో) నేనే భూమిని చేశాను.
 ఆకాశాన్ని నా కుడి హస్తం చేసింది.
 మరియు నేను గనుక వాటిని పిలిస్తే
 అవి కలిసి నా ఎదుటికి వస్తాయి.

14 “కనుక మీరంతా సమావేశమై, నా మాట వినండి!
 ఈ సంగతులు జరుగుతాయని తప్పుడు దేవుళ్లలో ఏదైనా
 చెప్పిందా? లేదు.
 యెహోవా ఇశ్రాయేలును ప్రేమిస్తున్నాడు.
 బబలోను, కల్దీయులకు యెహోవా ఏమి చేయాలనుకొంటే అది
 చేస్తాడు.

15 “యెహోవా చెబుతున్నాడు, నేను అతన్ని* పిలుస్తానని నేను మీతో
 చెప్పాను.
 మరియు నేను అతణ్ణి తీసుకొని వస్తాను.
 అతడు జయించేట్టు నేను చేస్తాను.

16 నా దగ్గరకు వచ్చి, నా మాట వినండి.
 ప్రజలు నా మాట వినగలుగునట్లు
 మొదటనుంచి నేను తేటగా మాట్లాడాను.
 బబలోను ఒక దేశంగా ప్రారంభమయినప్పుడు నేను అక్కడ
 ఉన్నాను.”

అంతట యెషయా, “ఇప్పుడు ఈ సంగతులు, ఆయన ఆత్మను
 మీతో చెప్పేందుకు నా ప్రభువైన యెహోవా నన్ను పంపుతున్నాడు”
 అని అన్నాడు. 17 ఇశ్రాయేలీయుల పరిశుద్ధుడు, రక్షకుడు, యెహోవా
 చెబుతున్నాడు,

* 48:15: అతన్ని అంటే యెషయా మరణం తర్వాత నూటేభై సంవత్సరాలకు జీవించిన
 పర్షియా రాజు కోరెషు కావచ్చును.

“నేనే మీ దేవుణ్ణి, యెహోవాను.

మంచి పనులు చేయమని నేను మీకు ఉపదేశిస్తాను.

మీరు నడవాల్సిన మార్గంలో నేను మిమ్మల్ని నడిపిస్తాను.

18 మీరు నాకు విధేయులై ఉంటే

అప్పుడు మీకు నిండుగా ప్రవహిస్తోన్న

నదివలె శాంతి లభించి ఉండేది.

సముద్ర తరంగాల్లా మంచివి మీ వద్దకు ప్రవహించి ఉండేవి.

19 మీరు నాకు విధేయులై ఉంటే అప్పుడు

మీకు ఎంతోమంది పిల్లలు పుట్టి ఉండేవారు. వాళ్లు ఇసుక

రేణువులంత మంది ఉండేవాళ్లు.

మీరు నాకు విధేయులై ఉండే అప్పుడు మీరు నాశనం చేయబడి

ఉండేవాళ్లు కాదు.

మీరు నాతోనే కొనసాగి ఉండేవాళ్లు.”

20 నా ప్రజలారా, బబలోను విడిచిపెట్టండి.

నా ప్రజలారా, కల్దీయుల దగ్గర్నుండి పారిపొండి.

ఈ వార్త సంతోషంగా ప్రజలకు చెప్పండి.

భూమిమీద దూర ప్రాంతాల వరకు ఈ వార్త వ్యాపింపచేయండి.

ప్రజలతో

ఇలా చెప్పండి: “యెహోవా తన సేవకుడు యాకోబును విమోచించాడు!

21 యెహోవా తన ప్రజలను అరణ్యంలో నడిపించాడు. ఆ ప్రజలు

ఎన్నడూ దప్పిగొనలేదు.

ఎందుకంటే, ఆయన తన ప్రజలకోసం బండనుండి నీళ్లు

ప్రవహింపజేశాడు గనుక.

ఆయన బండను చీల్చాడు.

నీళ్లు ప్రవహించాయి.”

22 కానీ “చెడ్డ వారికి శాంతి లేదు”

అని యెహోవా చెబుతున్నాడు.

49

దేవుడు తన ప్రత్యేక సేవకుణ్ణి పిలవడం

- 1 దూర ప్రాంతాల్లో ఉన్న ప్రజలారా, మీరంతా నామాట వినండి!
భూమి మీద నివసిస్తున్న ప్రజలారా, మీరంతా వినండి!
నేను పుట్టక మునుపే యెహోవా నన్ను తన సేవకోసం పిలిచాడు.
నేను నా తల్లి గర్భంలో ఉండగానే యెహోవా నాకు పేరు పెట్టాడు.
- 2 తన పక్షంగా మాట్లాడేందుకు యెహోవా నన్ను వాడుకొంటాడు.
పదునైన ఖడ్గాన్ని ఒక సైనికుడు వాడుకొన్నట్టు ఆయన నన్ను
వాడుకొంటాడు.
అయితే ఆయన నన్ను తన చేతిలో దాచిఉంచి కాపాడుతాడు
కూడాను.
వాడిగల బాణంలా యెహోవా నన్ను వాడుకొంటాడు.
అయితే ఆయన నన్ను తన బాణాల పొదిలో దాచి ఉంచుతాడు
కూడాను.
- 3 “ఇశ్రాయేలూ, నీవు నా సేవకుడివి.
నీతో నేను అద్భుత కార్యాలు చేస్తాను” అని యెహోవా నాతో
చెప్పాడు.
- 4 నేను చెప్పాను, “వట్టిగానే నేను కష్టపడి పనిచేశాను.
నేను చాలా అలసిపోయాను. కాని ప్రయోజనకరమైనది ఏమీ
నేను చేయలేదు.
నా శక్తి అంతటిని ఉపయోగించాను. కానీ వాస్తవానికి నేను చేసింది
ఏమీ లేదు.
కనుక నా విషయం ఏమీ చేయాలో యెహోవాయే నిర్ణయించాలి.
దేవుడే నా బహుమానం నిర్ణయించాలి.
- 5 నా తల్లి గర్భంలో యెహోవా నన్ను చేసాడు.
నేను ఆయన సేవకునిగా ఉండుటకు ఆయన అలా చేస్తాడు.

యాకోబను, ఇశ్రాయేలును నేను తిరిగి ఆయన దగ్గరకు
నడిపించునట్లు ఆయన నన్ను అలా చేసాడు.
యెహోవా నన్ను సన్మానిస్తాడు.
నా దేవుని నుండి నేను నా బలం పొందుతాను.”

6 యెహోవా నాతో చెప్పాడు, “నీవు నాకు చాలా ప్రాముఖ్యమైన
సేవకుడివి.
ఇశ్రాయేలు ప్రజలు ఖైదీలు. వారు తిరిగి నా వద్దకు తీసుకొని
రాబడతారు.
అప్పుడు యాకోబు కుటుంబ దళాలు తిరిగి నా వద్దకు వస్తారు.
అయితే నీకు మరో పని ఉంది; అది దీనికంటే ఇంకా ముఖ్యమయింది.
సమస్త రాజ్యాలకు నిన్ను నేను వెలుగుగా చేస్తాను,
భూమిమీద మనుష్యులందరినీ రక్షించేందుకు నీవే నా మార్గంగా
ఉంటావు.”

7 యెహోవా, ఇశ్రాయేలీయుల పరిశుద్ధుడు. ఇశ్రాయేలును
కాపాడుతాడు. మరియు యెహోవా చెబుతున్నాడు, “నా
సేవకుడు దీనుడు.
అతడు పాలకులను సేవిస్తాడు. ప్రజలు అతన్ని ద్వేషిస్తారు.
కానీ రాజులు అతన్ని చూచి, అతణ్ణి సన్మానించేందుకు
నిలబడతారు.
మహానాయకులు అతని ఎదుట సాగిలపడతారు.”

ఇశ్రాయేలీయుల పరిశుద్ధుడు, యెహోవా కోరినందుచేత ఇది
జరుగుతుంది. మరియు యెహోవా నమ్మదగినవాడు. నిన్ను
కోరుకొన్నవాడు ఆయనే.

రక్షణ దినం

8 యెహోవా చెబుతున్నాడు:

“సరైన సమయంలో నేను నీకు దయను చూపిస్తాను.
ఆ సమయమందు నీ ప్రార్థనలకు జవాబు ఇస్తాను.

రక్షణ దినాన నేను నీకు సహాయం చేస్తాను,
నేను నిన్ను కాపాడుతాను.

ప్రజలతో నాకు ఒక ఒడంబడిక ఉంది అనేందుకు మీరు ఒక
నిదర్శనం.

ఇప్పుడైతే దేశం నాశనం చేయబడింది,

అయితే మీరు దేశాన్ని తిరిగి దాని స్వంత దారులకు
ఇచ్చివేస్తారు.

9 ‘చెరలోనుండి బయటకు వచ్చేయండి’

అని ఖైదీలతో మీరు చెబతారు.

‘చీకటిలోనుండి బయటకు వచ్చేయండి’

అని చీకటిలో ఉన్న ప్రజలతో మీరు చెబతారు.

ప్రజలు పయనిస్తూ భోజనం చేస్తారు.

ఖాళీ కొండలమీద కూడా వారికి భోజనం ఉంటుంది.

10 ప్రజలు ఆకలితో ఉండరు. వారు దాహంతో ఉండరు.

నూర్శుని వేడి గాల్పులు వారికి హానిచేయవు.

ఎందుకంటే, వారిని ఆదరించే వాడు (దేవుడు) వారిని నడిపిస్తాడు
గనుక.

ప్రజలను నీటి ఊటలు దగ్గరకు ఆయన నడిపిస్తాడు.

11 నా ప్రజలకు నేను బాట వేస్తాను.

పర్వతాలు సమతలం చేయబడతాయి.

పల్లపు తోవలు ఎత్తు చేయబడతాయి.

12 “చూడండి! చాలా దూర ప్రదేశాల నుండి ప్రజలు నా దగ్గరకు
వస్తున్నారు.

ఉత్తరం నుండి, పశ్చిమం నుండి ప్రజలు వస్తున్నారు.

ఈజిప్టులోని అస్సాను నుండి ప్రజలు వస్తున్నారు.”

13 భూమి, ఆకాశములారా సంతోషించండి.

పర్వతములారా, ఆనందంగా కేకలు వేయండి.

ఎందుకంటే, యెహోవా తన ప్రజలను ఆదరిస్తాడు గనుక.

తన దీన జనులకు యెహోవా దయచూపిస్తాడు.

14 కానీ ఇప్పుడు సీయోను అంటుంది, “యెహోవా నన్ను విడిచిపెట్టాడు.
నా యజమాని నన్ను మరిచిపోయాడు” అని.

15 అయితే నేనంటాను,
“ఓ స్త్రీ తన శిశువును మరచిపోగలదా? లేదు.
తన గర్భంనుండి వచ్చిన శిశువును ఒక స్త్రీ మరువగలదా? లేదు.
ఒక స్త్రీ తన పిల్లలను మరువజాలదు.
మరి నేను (యెహోవాను) మిమ్ములను మరువజాలను.

16 చూడు, నేను నీ పేరు నా చేతి మీద వ్రాసుకొన్నాను.
ఎల్లప్పుడు నేను నిన్నుగూర్చి తలుస్తాను.

17 నీ పిల్లలు నీ దగ్గరకు తిరిగివస్తారు.
ప్రజలు నిన్ను ఓడించారు, కానీ ఆ ప్రజలు నిన్ను ఒంటరిగా విడుస్తారు.”

18 పైకి చూడు! నీ చుట్టూ చూడు!
నీ పిల్లలు అందరూ సమావేశమై నీ దగ్గరకు వస్తున్నారు.

యెహోవా చెబుతున్నాడు:

“నేను సజీవంగా ఉన్నాను, నేను మీకు ఈ వాగ్దానం చేస్తున్నాను:
నీ పిల్లలు నీకు కంఠహారంగా ఉంటారు.
పెండ్లి కుమార్తె ధరించే ఒడ్డాణంలా నీ పిల్లలు ఉంటారు.

19 “ఇప్పుడైతే నీవు ఓడించబడి, నాశనం చేయబడి ఉన్నావు.
నీ భూమి నిప్పుయోజనం.

అయితే కొంతకాలం తర్వాత నీ దేశంలో ఎందరెందరో మనుష్యులు
ఉంటారు.
నిన్ను నాశనం చేసిన ఆ మనుష్యులు చాలా చాలా దూరంగా
ఉంటారు.

20 నీవు పోగొట్టుకున్న పిల్లలకోసం నీవు విచారంగా ఉన్నావు. అయితే ఆ పిల్లలు,

‘ఈ స్థలం మేము నివసించేందుకు చాలా చిన్నదిగా ఉంది.

మేము నివసించేందుకు పెద్ద స్థలం ఇవ్వు’ అని నీతో చెబతారు.

21 అప్పుడు నీలో నీవు అనుకొంటావు,

‘ఈ పిల్లలందరినీ నాకు ఎవరు ఇచ్చారు?

ఇది చాలా బాగుంది. నేను విచారంగా, ఒంటరిగా ఉన్నాను.

నేను ఓడించబడి, నా ప్రజలకు దూరమయ్యాను.

అందుచేత ఈ పిల్లలను నాకిచ్చింది ఎవరు?

చూడు, నేను ఒంటరిగా విడువబడ్డాను.

ఈ పిల్లలంతా ఎక్కడనుండి వచ్చారు?’ ”

22 నా ప్రభువు యెహోవా చెబతున్నాడు,

“చూడు, రాజ్యాలకు నేను నా చేయి ఊపుతాను.

ప్రజలందరూ చూడగలిగేట్లు నేను నా పతాకాన్ని ఎగురవేస్తాను.

అప్పుడు ఆ ప్రజలు నీ పిల్లలను నీ దగ్గరకు తీసుకొని వస్తారు.

ఆ ప్రజలు నీ పిల్లలను వారి భుజాలమీద ఎత్తుకొంటారు,

మరియు వారు తమ చేతుల్లో వారిని పట్టు కొంటారు.

23 నీ పిల్లలకు రాజులు ఉపాధ్యాయులుగా ఉంటారు.

రాజకుమార్తెలు ఆ పిల్లల విషయమై శ్రద్ధ పుచ్చుకొంటారు.

రాజులు, వారి కుమార్తెలు నీ ఎదుట సాష్టాంగపడ్డారు.

నీ పాదాల కింద ధూళిని వారు ముద్దు పెట్టుకొంటారు.

అప్పుడు నేనే యెహోవానని నీవు తెలుసుకొంటావు.

నా యందు విశ్వాసం ఉంచే వాడెవడూ నిరాశచెందడని నీవు తెలుసుకొంటావు.”

24 బలమైన సైనికుడు ఒకడు యుద్ధంలో గనుక ఐశ్వర్యం గెలుచుకొంటే

ఆ ఐశ్వర్యాన్ని అతని దగ్గర్నుండి నీవు తీసుకోలేవు.

బలమైన సైనికుడు ఒక ఖైదీకి కాపలా ఉంటే

ఆ ఖైదీ తప్పించుకోలేడు.

25 అయితే యెహోవా చెబతున్నాడు,

“బలమైన సైనికుని దగ్గర్నుండి ఖైదీలు తప్పించబడతారు.

ఆ ఖైదీలు తప్పించుకొంటారు. ఇది ఎలా జరుగుతుంది?

నీ యుద్ధాలు నేను పోరాడుతాను

నీ పిల్లల్ని నేను రక్షిస్తాను.

26 స్వంత శరీరాన్ని తినేట్టుగా, మిమ్మల్ని కష్టపెట్టే వారిని నేను బలవంతం చేస్తాను.

వారి రక్తమే వారిని మత్తెక్కించే ద్రాక్షరసం అవుతుంది.

అప్పుడు నేను మిమ్మల్ని రక్షించే యెహోవానని ప్రతి ఒక్కరు తెలుసుకొంటారు.

యాకోబు యొక్క మహా శక్తిమంతుడే మిమ్మల్ని రక్షించే వాడు అని మనుష్యులందరూ తెలుసుకొంటారు.”

50

ప్రజలు పాపం చేసినందువల్ల ఇశ్రాయేలు శిక్షించబడింది

1 యెహోవా చెబతున్నాడు:

“ఇశ్రాయేలు ప్రజలారా, మీ తల్లి యెరూషలేముకు నేను విడాకులిచ్చానని మీరంటున్నారు.

అయితే ఆమెను నేను విడనానట్లు నిదర్శన కావితాలు ఏయి?

నా పిల్లలారా, ఎవరికైనా నేను డబ్బురుణం ఉన్నానా?

అప్పు తీర్చడానికి నేను మిమ్మల్ని అమ్ముకొన్నానా?

లేదు. చూడండి, మీరు చేసిన చెడ్డ పనుల మూలం గానే నేను మిమ్మల్ని విడిచి పెట్టేసాను.

మీ తల్లి (యెరూషలేము) చేసిన చెడ్డ పనుల వల్లనే ఆమెను

నేను పంపివేశాను.

2 నేను ఇంటికి వచ్చాను, ఎవరూ కనబడలేదు.

నేను పిలిచి, పిలిచి, ఎంత పిలిచినా ఎవరూ పలుక లేదు.
నేను మిమ్మల్ని రక్షించలేనని మీరు తలుస్తున్నారా?

మీ కష్టాలనుండి మిమ్మును రక్షించే శక్తినాకు ఉంది.

చూడండి, నముద్రాన్ని ఎండి పొమ్మని నేను ఆజ్ఞాపిస్తే అది
ఎండిపోతుంది!
అక్కడ నీళ్లు ఉండవు గనుక చేపలు చస్తాయి, అవి
కుళ్లిపోతాయి.

³ ఆకాశాన్ని నేను చీకటి కమ్మివేసేలా చేయగలను.
విచార వస్త్రాల్లా ఆకాశం నల్లగా అవుతుంది.”

దేవుని సేవకుడు నిజంగా దేవుని మీద ఆధారపడతాడు

⁴ ఉపదేశం చేయగల సామర్థ్యాన్ని నా ప్రభువైన యెహోవా నాకు ఇచ్చాడు. కనుక ఈ విచారగ్రస్త ప్రజలకు ఇప్పుడు నేను ఉపదేశము చేస్తాను. ప్రతి ఉదయం ఆయన నన్ను మేల్కొలిపి, ఒక విద్యార్థిలా నాకు ఉపదేశిస్తాడు. ⁵ నేను నేర్చుకొనేందుకు నా ప్రభువైన యెహోవా నాకు సహాయం చేస్తాడు. మరియు నేను ఆయన మీద తిరుగబడలేదు. నేను ఆయనను వెంబడించటం మానను. ⁶ నేను ఆ ప్రజల్ని నన్ను కొట్టనిస్తాను. వాళ్లను నా గడ్డం పీకనిస్తాను. వాళ్లు నన్ను చెడ్డ మాటలు తిట్టి, నా మీద ఉమ్మి వేసినప్పుడు నేను నా ముఖం దాచుకొను. ⁷ నా ప్రభువైన యెహోవా నాకు సహాయం చేస్తాడు. కనుక వారు చెప్పే చెడ్డ మాటలు నాకు హాని కలిగించవు. నేను బలవంతుడనై ఉంటాను. నేను నిరాశ చెందనని నాకు తెలుసు.

⁸ యెహోవా నాతో ఉన్నాడు. నేను నిర్దోషినని ఆయనకు తెలుసును. కనుక నేను దోషినని ఎవరూ చూపించలేరు. నాదే తప్పు అని ఎవరైనా రుజువు చేయాలనుకొంటే, ఆ వ్యక్తి నా దగ్గరకు రావాలి. మేము ఒక తీర్పు జరిగిస్తాం. ⁹ అయితే చూడండి, నా ప్రభువైన యెహోవా నాకు సహాయం చేస్తాడు. అందుచేత నేను చెడ్డవాడినని ఎవ్వరూ చూపించలేరు. అలాంటి వాళ్లంతా పనికిమాలిన గుడ్డల్లా అవుతారు. వాటిని చెదలు తినేస్తాయి.

10 యెహోవాను గౌరవించే ప్రజలు ఆయన సేవకుని మాటకూడా వింటారు. ఆ సేవకుడు ఏం జరుగుతుందో తెలియకుండానే సంపూర్ణంగా దేవుణ్ణి నమ్ముకొని జీవిస్తాడు. అతడు వాస్తవంగా యెహోవా నామాన్నే నమ్ముకొంటాడు, మరియు ఆ సేవకుడు తన దేవుని మీద ఆధారపడతాడు.

11 “ప్రజలారా, చూడండి, మీరు మీ ఇష్టం వచ్చినట్టుగా జీవించాలనుకొంటున్నారు. మీ మంటలను, జ్వాలలను మీరే అంటిస్తున్నారు. అలానే, మీ దారిన మీరు జీవిస్తున్నారు. కానీ మీరు శిక్షించబడతారు. మీరు మీ మంటల్లో, జ్వాలల్లో పడతారు, మీరు కాల్చివేయబడుతారు. అలా జరిగేట్టు నేను చేస్తాను.

51

ఇశ్రాయేలు అబ్రాహాము వలె ఉండాలి

1 “మీలో కొంతమంది ప్రజలు మంచి జీవితాలు జీవించాలని కష్టపడి ప్రయత్నిస్తారు. సహాయంకోసం మీరు యెహోవా దగ్గరకు వెళ్తారు. నా మాట వినండి. మీ తండ్రి అబ్రాహామును మీరు చూడాలి. మీరు ఏ బండనుండి చెక్కబడ్డారో, ఆ బండ ఆయనే. ² అబ్రాహాము మీ తండ్రి, మీరు ఆయన్ని చూడాలి. మీకు జన్మనిచ్చిన మాతృమూర్తి శారాను మీరు చూడాలి. అబ్రాహామును నేను పిలిచినప్పుడు అతడు ఒంటరిగా ఉన్నాడు. అప్పుడు నేను అతణ్ణి ఆశీర్వదించాను, అతడు ఒకగొప్ప వంశాన్ని ప్రారంభించాడు. అనేకానేక మంది అతనినుండి ఉద్భవించారు.”

³ అదే విధంగా సీయోనును* యెహోవా ఆశీర్వదిస్తాడు. ఆమెను గూర్చి, ఆమె ప్రజలను గూర్చి యెహోవా విచారించి, ఆమెకోసం ఒక గొప్ప కార్యం చేస్తాడు. అరణ్యాన్ని యెహోవా మార్చేస్తాడు. అరణ్యం ఏదెను వనంలా ఒక వనం అయిపోతుంది. ఆ దేశం ఖాళీగా ఉంది గాని అది యెహోవా తోటలా తయారవుతుంది. అక్కడ ప్రజలు

* 51:3: సీయోను యెరూషలేము కట్టబడిన కొండకు దక్షిణపు భాగం. కొన్ని సార్లు యెరూషలేములోవున్న దేవుని ప్రజలు అని దీని భావం.

సంతోషంగా ఉంటారు. అక్కడ ప్రజలు వారి ఆనందాన్ని ప్రదర్శిస్తారు. కృతజ్ఞత, విజయాలను గూర్చి వారు పాటలు పాడుతారు.

4 “నా ప్రజలారా, నా మాట వినండి!

ప్రజలు ఎలా జీవించాలో అది వారికి చూపించే దీపాల్లాంటివి నా నిర్ణయాలు.

5 నేను న్యాయవంతుడనని త్వరలోనే నేను చూపిస్తాను. త్వరలోనే నేను నిన్ను రక్షిస్తాను.

నేను నా శక్తిని ప్రయోగించి, రాజ్యాలన్నింటికి తీర్పు తీరుస్తాను.

దూర ప్రదేశాలన్నీ నాకోసం కనిపెట్టుకొని ఉన్నాయి.

నా శక్తి వారికి సహాయం చేయాలని అవి కనిపెట్టుకొని ఉన్నాయి.

6 ఆకాశాలవైపు చూడండి.

మీ చుట్టూ కింద ఉన్న భూమిని చూడండి.

ఆకాశాలు పొగ మేఘాల్లా మాయమైపోతాయి.

భూమి పనికి మాలిన పాత గుడ్డల్లా అవుతుంది.

భూమి మీద మనుష్యులు మరణిస్తారు.

అయితే నా రక్షణ శాశ్వతంగా కొనసాగుతుంది.

నా దయ ఎప్పటికీ అంతంకాదు.

7 దయను అవగాహన చేసికొనే ప్రజలారా, మీరు నా మాట వినాలి.

నా ఉపదేశాలను పాటించే ప్రజలారా నేను చెప్పే మాటలు మీరు వినాలి.

దుష్ట ప్రజలు విషయం భయపడకండి.

వారు మీకు చెప్పే చెడ్డ విషయాలను గూర్చి భయపడకండి.

8 ఎందుకంటే వారు పాత గుడ్డల్లా ఉంటారు గనుక. చిమ్మెటలు వాటిని తినివేస్తాయి.

వారు గొర్రెబొచ్చులా ఉంటారు. పురుగులు వాటిని తినివేస్తాయి.

అయితే నా దయ శాశ్వతంగా కొనసాగుతుంది.

నా రక్షణ శాశ్వతంగా సదా కొనసాగుతుంది.”

దేవుని స్వంత శక్తి తన ప్రజలను రక్షిస్తుంది

9 యెహోవా హస్తమా (శక్తి) మేలుకో!

మేలుకో! నీ బలం సిద్ధం చేయి.

చాలాకాలం కిందట నీవు చేసినట్టు పూర్వకాలాల్లో నీవు చేసినట్టు నీ బలాన్ని ప్రయోగించు.

రాహాబును ఓడించిన శక్తి నీవే. మకరాన్ని నీవే ఓడించావు.

10 సముద్రం ఎండిపోయేట్టు నీవే చేశావు. మహా అగాధ జలాలను ఎండిపోయేట్టు నీవు చేశావు.

సముద్రపు అతి లోతైన స్థలాలను నీవు త్రోవగా చేశావు.

నీ ప్రజలు ఆ మార్గాన వెళ్లి రక్షించబడ్డారు.

11 యెహోవా తన ప్రజలను రక్షిస్తాడు.

వారు ఆనందంగా సీయోనుకు తిరిగి వస్తారు.

వారు ఎంతో ఎంతో సంతోషంగా ఉంటారు.

వారి ఆనందం వారి తలలమీద శాశ్వత కిరీటంలా ఉంటుంది.

ఆనందంతో వారు పాటలు పాడు తూంటారు.

దుఃఖం అంతా దూరమైపోతుంది.

12 యెహోవా చెబుతున్నాడు, “నిన్ను ఆదరించే వాడను నేనే.

కనుక ఇతరులను గూర్చి నీవెందుకు భయపడాలి?

వాళ్లు కేవలం బతికి, చచ్చే మనుష్యులు మాత్రమే. వాళ్లు కేవలం మానవ మాత్రులువారు కూడా గడ్డిలాగే చస్తారు.”

13 యెహోవా మిమ్మల్ని చేశాడు.

తన శక్తితో ఆయన భూమిని చేశాడు.

తన శక్తితో ఆకాశాలను భూమికి పైగా ఆయన విస్తరింపజేసాడు.

కానీ ఆయనను, ఆయన శక్తిని మీరు మరచి పోతారు.

కనుక మీకు హాని చేసే కోపిష్టులైన మనుష్యులను గూర్చి ఎల్లప్పుడు మీరు భయపడుతుంటారు.

ఆ మనుష్యులు మిమ్మును నాశనం చేయాలను పథకం వేసారు.

కానీ ఇప్పుడు వాళ్లెక్కడ? వాళ్లంతా పోయారు.

14 చెరసాలలోని మనుష్యులు త్వరలోనే విడుదల చేయబడతారు.

వాళ్లు చెరసాలలోనే మరణించి, కుళ్లిపోరు.

ఆ మనుష్యులకు సరిపడినంత ఆహారం ఉంటుంది.

15 “నేను యెహోవాను, మీ దేవుడను.

నేను సముద్రాన్ని కదలిస్తాను, కెరటాలు పుట్టిస్తాను.”

(ఆయన పేరు సర్వశక్తిమంతుడైన యెహోవా.)

16 “నా సేవకా, నీవు చెప్పాలని నేను కోరే మాటలను నేనే నీకు ఇస్తాను. నా చేతులతో నిన్ను నేను కప్పిఉంచి కాపాడుతాను. కొత్త ఆకాశాన్ని, కొత్త భూమిని చేసేందుకు నిన్ను నేను ఉపయోగించుకొంటాను. ‘మీరు నా ప్రజలు అని ఇశ్రాయేలులతో చెప్పేందుకు నిన్ను నేను వాడుకొంటాను.’ ”

ఇశ్రాయేలును దేవుడు శిక్షించాడు

17 మేలుకో! మేలుకో!

యెరూషలేమా, లెమ్ము!

నీ మీద యెహోవా చాలా కోపగించాడు.

అందువల్ల నీవు శిక్షించబడ్డావు.

నీవు తాగాల్సిన ఒక విషపుపాత్రలా ఉంది ఆ శిక్ష.

నీవు దానిని తాగావు.

18 యెరూషలేముకు చాలామంది ప్రజలు ఉన్నారు. కానీ వారిలో ఎవ్వరూ ఆమెకు నాయకులు కాలేదు. ఆమె పెంచిన పిల్లలు ఎవ్వరూ ఆమెను నడిపించే మార్గదర్శులు కాలేదు. 19 యెరూషలేముకు జంట జంటలుగా కష్టాలు వచ్చాయి, దొంగిలించటం, చొరబడటం, మహా ఆకలిపోరాటం. నీవు శ్రమ అనుభవిస్తున్నప్పుడు నీకు ఎవ్వరూ సహాయం చేయలేదు.

ఎవరూ నీ మీద దయచూపించలేదు. ²⁰ నీ ప్రజలు బలహీనులయ్యారు. వారు నేలమీద పడి, అలానే ఉండిపోయారు. ప్రతి వీధిమలుపులోను వారు పడివున్నారు. వారు వలలో పట్టబడిన జంతువుల్లా ఉన్నారు. వారు ఇంకెంత మాత్రం భరించలేనంతగా, యెహోవా కోపంచేత శిక్షించబడ్డారు. దేవుడు వారికి ఇంకా ఎక్కువ శిక్ష విధిస్తాను అన్నప్పుడు వారు మరీ బలహీనులై పోయారు.

²¹ అయ్యో, యెరూషలేమా, నా మాట విను. ఒక తాగుబోతువానిలా నీవు బలహీనంగా ఉన్నావు, కానీ నీవు ద్రాక్షరసం తాగినందుచేత కాదు మత్తుగా ఉన్నది. నీవు ఆ “విషపు పాత్ర” మూలంగా బలహీనంగా ఉన్నావు.

²² నీ దేవుడు, యజమానియైన యెహోవా తన ప్రజలకోసం పొర్రాడుతాడు. ఆయన నీతో ఇలా అంటున్నాడు: “చూడు, ఈ ‘విషపు పాత్రను’ (శిక్షను) నీ వద్దనుండి నేను తొలగించి వేస్తున్నాను. నీ మీద నా కోపాన్ని తీసివేస్తున్నాను. ఇంకెంత మాత్రం నీవు నా కోపం మూలంగా శిక్షించబడవు. ²³ నీకు హాని చేసిన వారిని శిక్షించటానికి ఇప్పుడు నేను నా కోపాన్ని వినియోగిస్తాను. ఆ ప్రజలు నిన్ను చంపటానికి ప్రయత్నించారు. ‘మా యెదుట, సాష్టాంగపడు, మేము నీ మీద నడుస్తాం’ అని వారు నీతో చెప్పారు. వాళ్ల ముందు సాష్టాంగ పడేట్టు వారు నిన్ను బలవంతం చేశారు. అప్పుడు ఆ మనుష్యులు నడుచుటకు నీ వీపును ధూళిగా చేశారు. వారు ప్రయాణం చేయుటకు నీవు ఒక తోవలా ఉన్నావు.”

52

ఇశ్రాయేలు రక్షించబడుతుంది

¹ మేలుకో! మేలుకో!

సీయోనూ మేలుకో. నీవు వస్త్రాలు ధరించు.

నీ బలంతోడుగుకో. పవిత్ర యెరూషలేమా, నిలుచో!

దేవుణ్ణి వెంబడించేందుకు ఒప్పు కొని ప్రజలు,*
పవిత్రంగా లేని ప్రజలు నీలో మరల ప్రవేశింపరు.

2 ధూళి దులిపివేయి! అద్భుతమైన నీ వస్త్రాలు ధరించు!

సీయోను కుమారి, యెరూషలేమా, నీవు ఒక ఖైదీవి.

కాని ఇప్పుడు నీ మెడ చుట్టూ ఉన్న గొలుసుల నుండి నిన్ను నీవు
విడుదల చేసుకో!

3 యెహోవా చెబుతున్నాడు,

“నీవు డబ్బుకు అమ్మబడలేదు.

అందుచేత డబ్బు లేకుండానే నీవు రక్షించబడతావు.”

4 నా ప్రభువు యెహోవా చెబుతున్నాడు: “నా ప్రజలు నివాసం
ఉండేందుకు మొదట ఈజిప్టుకు దిగిపోయారు, ఆ తర్వాత వారు
బానిసలయ్యారు. ఆ తర్వాత వారిని అష్షూరు బానిసలను చేసింది.

5 ఇప్పుడు చూడండి ఏమయిందో! మరో రాజ్యం నా ప్రజలను
తీసుకొంది. నా ప్రజలను బానిసలుగా తీసుకొన్న ఆ రాజ్యం ఏది? నా
ప్రజలను తీసుకొనేందుకు ఈ రాజ్యం ఏమీ చెల్లించలేదు. ఈ రాజ్యం
నా ప్రజలను పాలిస్తూ, వారిని చూచి నవ్వుతుంది. ఆ మనుష్యులు
ఎప్పుడూ నన్ను గూర్చి చెడ్డ మాటలే చెబుతుంటారు.”

6 “నా ప్రజలు నన్ను గూర్చి నేర్చుకొనేందుకు ఇది జరిగింది.
నేను ఎవరినో నా ప్రజలు తెలుసుకొంటారు. నా ప్రజలు
నా పేరు తెలుసుకొంటారు, ఉన్నవాడను† అనే నేను వారితో
మాట్లాడుతున్నానని వారు తెలుసుకొంటారు” అని యెహోవా
చెబుతున్నాడు.

* 52:1: దేవుణ్ణి ... ప్రజలు “సున్నతి లేకుండా అపవిత్రంగా వున్న మనుష్యులు అని
ప్రజలు నీలో మరల ప్రవేశింపరు.” † 52:6: ఉన్న వాడను ఇది, హీబ్రూలో దేవుని
పేరు, ఇది దేవుడు శాశ్వతంగా నివసించును. తన ప్రజలతో శాశ్వతంగా ఉంటాడు అని
నూచిస్తుంది. నిర్గ 3:13-17 చూడండి.

7 శుభవార్తతో కొండల మీదుగా ఒక వార్తాహారుడు రావటం ఎంతో అద్భుతంగా ఉంటుంది. “శాంతి ఉంది! మేము రక్షించబడ్డాం! మీ దేవుడే రాజు!” అని ఒక వార్తాహారుడు ప్రకటించగా వినటం అద్భుతం.

8 పట్టణపు కావలి వాళ్లు † కేకలు వేయటం మొదలు పెట్టారు.

వాళ్లంతా కలిసి ఆనందిస్తున్నారు. ఎందుకు?

ఎందుకంటే, యెహోవా సీయోనుకు⁹ తిరిగి రావటం వారిలో ప్రతి ఒక్కరూ చూస్తారు.

9 యెరూషలేమా, నాశనం చేయబడిన నీ కట్టడాలు మరల సంతోషిస్తాయి.

మీరంతా కలిసి ఆనందిస్తారు.

ఎందుకంటే, యెరూషలేముమీద యెహోవా దయగలిగి ఉంటాడు. యెహోవా తన ప్రజలను విమోచిస్తాడు.

10 యెహోవా తన పవిత్ర శక్తిని సకల రాజ్యాలకు చూపిస్తాడు.

మరియు దేవుడు తన ప్రజలను ఎలా రక్షిస్తాడో అది దూర దేశాలన్నీ చూస్తాయి.

11 ప్రజలారా మీరు బబులోను విడిచిపెట్టాలి.

ఆ స్థలం విడిచిపెట్టండి!

ఆరాధనలో ఉపయోగించే వస్తువలను మోసే మనుష్యులారా

మిమ్మల్ని మీరు పవిత్రం చేసుకోండి.

అపవిత్రమైన దేన్ని ముట్టుకో వద్దు.

12 మీరు బబులోను విడిచిపెట్టారు.

కానీ మీరు ఆత్రంగా విడిచిపెట్టేందుకు బలవంతం చేయబడరు.

పారిపోయేందుకు మీరు బలవంతం చేయబడరు.

† 52:8: కావలి వాళ్లు ఇక్కడ వీరు ప్రవక్తలు కావచ్చును. యెరూషలేములో ఉన్న దేవుని ప్రజలు అని కూడ అర్థం.

§ 52:8: సీయోను

మీరు బయటకు నడుస్తారు మరియు యెహోవా మీతో నడుస్తాడు.
యెహోవా మీకు ముందు ఉంటాడు.
ఇశ్రాయేలీయుల దేవుడు మీ వెనుక ఉంటాడు.*

దేవుని సేవకుడు శ్రమపడటం

13 “నా సేవకుని చూడు. అతనికి విజయం కలుగుతుంది. అతడు చాలా ప్రముఖుడవుతాడు. భవిష్యత్తులో ప్రజలు అతన్ని సన్మానించి, గౌరవిస్తారు. 14 కానీ చాలా మంది మనుష్యులు నా సేవకుని చూచి అదరిపోయారు. అతణ్ణి ఒక మనిషిగా వారు గుర్తించలేనంతగా అతడు బాధించబడ్డాడు. 15 కానీ అంతకంటే ఎక్కువమంది ప్రజలు ఆశ్చర్యపోతారు. రాజులు అతన్ని చూచి ఆశ్చర్యపోయి, నోట మాట రాకుండా ఉండిపోతారు. నా సేవకుని గూర్చిన కథ వారు వినలేదు- జరిగింది వారు చూశారు. ఈ ప్రజలు ఆ కథ వినలేదు గాని వారు గ్రహించారు.”

53

పీడిత సేవకుడు

1 మేము ప్రకటించిన సంగతులను నిజంగా ఎవరు నమ్మారు? యెహోవా హస్తం ఎవరికి బయలు పరచబడింది?

2 యెహోవా ఎదుట ఆయన ఒక చిన్న మొక్కవలె ఉన్నాడు. ఎండిన భూమిలో ఎదుగుతున్న మొక్కవలె పెరిగాడు. మనము ఆయనలో చూడతగిన రూపముగాని తేజస్సుగాని, ఏమీ లేదు. మనం ఆయనని చూడటానికి ఇష్టపడుటకు ఆయనలో ప్రత్యేకత ఏమీ మనకు కనబడదు. 3 ఆయన నీచంగా ఎంచబడ్డాడు, మనుష్యుల చేత విడిచి పెట్టబడ్డాడు, ఆయన ఎంతో బాధ పొందిన మనిషి. రోగం బాగా ఎరిగిన వాడు. కనీసం ఆయన్ని కన్నెత్తి చూసేందుకు మనుష్యులు ముఖాన్ని దాచుకొన్నారు. ఆయన నీచంగా ఎంచబడ్డాడు. కనుక మనం ఆయన్ని లెక్కచేయలేదు.

* 52:12: యెహోవా ... ఉంటాడు ఇది యెహోవా తన ప్రజలను కాపాడతాడని సూచిస్తుంది. నిర్ణ. 14:19, 20 చూడండి.

4 నిశ్చయంగా ఆయన మన వ్యాధులను భరించాడు. మన బాధలను మోశాడు. అయినా, ఆయన్ని కొట్టిన వానిగాను, హింసించిన వానిగాను, బాధించిన వానిగాను, మనం తలంచాం. 5 కాని మనం చేసిన చెడ్డ పనులకు ఆయన శ్రమపొందాల్సి వచ్చింది. మన దోషం మూలంగానే ఆయన నలుగగొట్టబడ్డాడు. మనకు సమాధాన మిచ్చిన శిక్ష ఆయన మీద పడింది. ఆయన గాయాల మూలంగా మనకు స్వస్థత కలిగింది. 6 కానీ ఆయన ఇలా చేసిన తర్వాత కూడా మనం అందరం గోరైలవలె త్రోవతప్పి పోయి తిరిగిం. మనం మనకు ఇష్టమైన దారిలో పోయాం. మన అందరి దోషాన్ని యెహోవా ఆయన మీద వేశాడు.

7 ఆయన భాధించబడ్డాడు, శిక్షించబడ్డాడు, కానీ ఎన్నడూ ఎదురు చెప్పలేదు. వధించబడుటకు తీసుకొని పొబడే గొర్రెవలె ఆయన మౌనంగా ఉన్నాడు. ఒక గొర్రెపిల్ల బొచ్చు కత్తిరించేటప్పుడు ఎలా మౌనంగా ఉంటుందో అలా ఆయన మౌనంగా ఉన్నాడు. తనను తాను రక్షించుకోవటానికి ఆయన నోరు తెరవలేదు. 8 ఆయన అబద్ధపు తీర్పుపొంది, బంధించబడి తీసుకొని పోబడ్డాడు. ఆయన తరంలో ఈ విషయాలు ఎవరు మనస్సుకు తీసుకొన్నారు? ఆయన భూమిమీద నివసిస్తున్న వారిలో నుండి తొలగించబడ్డాడు. నా ప్రజల అపరాధాల కోసం ఆయన నలుగ కొట్టబడ్డాడు. 9 ఆయన చనిపోయి ధనికునితో పాతి పెట్టబడ్డాడు. దుష్టులతో పాటు ఆయన సమాధి చేయబడ్డాడు. ఆయన దొర్లన్యం చేయలేదు. ఆయన ఎన్నడూ మౌనం చేయలేదు.

10 అయినా ఆయన్ని నలుగ గొట్టాలని శ్రమకలిగించాలని, యెహోవాకు ఇష్టం. యెహోవా ఆయన ప్రాణాన్ని పాప పరిహార బలిగా అర్పించితే ఆయన బహూకాలం జీవించి తన సంతానాన్ని చూస్తాడు. ఆయనలో యెహోవా చిత్తం సఫలమవుతుంది. 11 ఆయన తన ఆత్మలో ఎన్నో శ్రమల పొందిన తర్వాత వెలుగును చూచి సంతృప్తి చెందుతాడు.

నీతిమంతుడైన నా సేవకుడు తన జ్ఞానం వల్ల అనేకులను

నీతిమంతులుగా చేస్తాడు. 12 ఈ కారణం చేత నేను గొప్ప ప్రజలతో ఆయన్ని గొప్పవాడినిగా చేస్తాను. బలముగల ప్రజలందరిలో ఆయనకు అన్నింటిలోనూ భాగం ఉంటుంది. ఎందుకంటే మనుష్యుల కోసం ఆయన తన ప్రాణం ఇచ్చిమరణించాడు. ఆయన నేరస్థులలో ఒకనిగా లెక్కించబడ్డాడు. అనేకుల పాపాల్ని ఆయన మోసి అపరాధుల కోసం విజ్ఞాపన చేసాడు.

54

దేవుడు తన ప్రజలను ఇంటికి తీసుకొనివస్తాడు

1 ఓ స్త్రీ, సంతోషంగా ఉండు!

నీకు పిల్లలు పుట్టలేదు,

కానీ నీవు చాలా సంతోషంగా ఉండాలి.

“భర్తగల స్త్రీకంటే ఒంటరి స్త్రీ*
ఎక్కువ మంది పిల్లలను కంటుంది.”

అని యెహోవా చెబుతున్నాడు.

2 నీ గుడారం విశాలం చేయి.

నీ ద్వారాలు పూర్తిగా తెరువు.

నీ కుటుంబాన్ని వృద్ధి చేయటం ఆపుజేయకు.

నీ గుడారాన్ని విశాలం చేయి, బలంగా చేయి.

3 ఎందుకంటే నీవు చాలా పెరిగిపోవటం మొదలు పెడతావు.

నీ పిల్లలు అనేక రాజ్యాల నుండి ప్రజలను తీసుకొనివస్తారు.

నాశనం చేయబడిన పట్టణాల్లో ఆ పిల్లలు తిరిగి నివసిస్తారు.

4 భయపడవద్దు!

నీవు నిరాశ చెందవు.

నీ మీద ప్రజలు చెడ్డ మాటలు చెప్పరు.

నీవేమీ ఇబ్బందిపడవు.

* 54:1: ఒంటరి స్త్రీ ఈ హిబ్రూ పదం “నాశనం అయింది” అనే పదంవంటిది. బహుశా “నాశనమైన యెరూషలేము” కావచ్చును.

నీవు చిన్నదానివిగా ఉన్నప్పుడు నీవు సిగ్గుపడ్డావు.

కానీ ఆ సిగ్గు నీవు ఇప్పుడ మరచిపోతావు.

నీ భర్త పోయినప్పుడు నీకు కలిగిన అవమానాన్ని

నీవు జ్ఞాపకం చేసుకోవు.

⁵ ఎందుకంటే నిన్ను చేసిన వాడు నీ భర్త (దేవుడు)

గనుక ఆయన పేరు సర్వశక్తిమంతుడైన యెహోవా.

ఇశ్రాయేలును రక్షించేవాడు ఆయనే. ఆయన ఇశ్రాయేలు పరిశుద్ధుడు.

ఆయన సర్వభూమికి దేవుడు అని పిలువ బడతాడు.

⁶ నీవు భర్త విడిచిన భార్యవలె ఉన్నావు.

ఆత్మలో నీవు చాలా దుఃఖించావు.

కానీ యెహోవా నిన్ను తనదిగా ఉండేందుకు పిలిచాడు.

యవ్వనంలో వివాహమై, భర్తచే విడిచి పెట్టబడిన స్త్రీలా నీవు ఉన్నావు.

కానీ దేవుడు నిన్ను తనదానిగా ఉండుటకు పిలిచాడు.

⁷ దేవుడు చెబుతున్నాడు,

“నేను నిన్ను విడిచిపెట్టాను. కానీ కొంతకాలం మట్టుకే.

నేను నిన్ను మళ్ళీ నా దగ్గరకు చేర్చుకొంటాను. నేను నీకు గొప్ప దయ చూపిస్తాను.

⁸ నేను చాలా కోపగించి కొద్ది కాలం పాటు నీ నుండి దాక్కున్నాను.

కానీ శాశ్వతంగా నిన్ను నేను దయతో ఆదరిస్తాను.”

నీ రక్షకుడైన యెహోవా ఇది చెప్పాడు.

⁹ దేవుడు చెబుతున్నాడు:

“నోవహు కాలంలో ప్రళయంతో నేను ప్రపంచాన్ని శిక్షించినట్టుగా ఉంది ఇది.

ప్రపంచాన్ని మళ్ళీ ఎన్నడూ ప్రళయంతో ముంచివేయనని నోవహుకు నేను వాగ్దానం చేశాను.

అదే విధంగా, నేను మరల ఎన్నడు నీ మీద కోపగించి, నిన్నుగూర్చి చెడుగా మాట్లాడనని ప్రమాణం చేస్తున్నాను.”

10 యెహోవా చెబుతున్నాడు: “పర్వతాలు కని పించకుండా పోవచ్చు, కొండలు ధూళి కావచ్చును.

కానీ నా దయ నిన్ను ఎన్నటికీ విడువదు.

నేను నీతో సమాధానపడతాను,
అది ఎన్నటికీ అంతం కాదు.”

యెహోవా నీ యెడల కరుణ చూపిస్తాడు. మరియు ఈ సంగతులు చెప్పిన వాడు ఆయనే.

11 “అయ్యో, దీన పట్టణమా!
తుఫానులు నిన్ను బాధించాయి,
మరియు నీవు ఓదార్చబడలేదు.

నేను నిన్ను మరల నిర్మిస్తాను.

ప్రశస్తమైన రాళ్లను ఉపయోగించి నేను నీ పునాదులు వేస్తాను.

నీలాంజనాలు, నీలాలు నేను ఉపయోగిస్తాను.

12 మాణిక్య మణులతో నేను నీ గోడలు కడతాను.

సూర్యకాంతాలతో నేను నీ ద్వారాలు కడతాను.

ప్రశస్త రత్నాలతో నేను నీ గోడలన్నింటినీ కడతాను.

13 నీ పిల్లలు దేవుని వెంబడిస్తారు, ఆయన వారికి ఉపదేశం చేస్తాడు.

నీ పిల్లలకు ఎంతో శాంతి ఉంటుంది.

14 న్యాయం ప్రయోగించి నేను నిర్మిస్తాను.

కనుక నీవు అన్యాయానికి, కృ-రత్వానికి దూరంగా ఉండాలి.

అప్పుడు నీవు భయపడాల్సింది.

ఏమీ ఉండదు. ఏదీ నిన్ను బాధించుటకు రాదు.

15 నా సైన్యాలు ఏవీ నీకు వ్యతిరేకంగా పోరాడవు.

మరియు ఏ సైన్యమైనా నీ మీద దాడి చేసేందుకు ప్రయత్నిస్తే
నీవు ఆ సైన్యాన్ని ఓడిస్తావు.

16 “చూడు, కమ్మరిని నేను చేశాను. అగ్నిని రాజు బెట్టేందుకు
అతడు నిప్పుమీద వినరుతాడు. అప్పుడు అతడు వేడి ఇనుమును
తీసుకొని, తాను చేయదలచుకొన్న పనిముట్టును చేస్తాడు.
అదేవిధంగా నాశనం చేసే ‘నాశన కర్తను’ నేను సృజించాను.

17 “నీ మీద పొరాడుటకు మనుష్యులు ఆయుధాలు చేస్తారు. కానీ
ఆ ఆయుధాలు నిన్ను ఓడించవు. కొంత మంది నీకు వ్యతిరేకంగా
మాట్లాడుతారు. కానీ నీకు వ్యతిరేకంగా మాట్లాడే ప్రతి వ్యక్తిది తప్పు
అని చూపించబడుతుంది.”

“యెహోవా సేవకులకు ఏమి లభిస్తుంది? నా దగ్గర లభించే మంచి
వాటన్నింటినీ వారు పొందుతారు” అని యెహోవా చెబుతున్నాడు.

55

నిజంగా సంతృప్తిపరచే ఆహారం దేవుడు ఇస్తాడు

1 “దాహంతో ఉన్న ప్రజలారా

మీరంతా వచ్చి నీళ్లు తాగండి!

మీ వద్ద డబ్బు లేకపోతే చింతపడకండి.

రండి, మీకు తృప్తి కలిగేంతవరకు తినండి, తాగండి!

మీకు డబ్బు అవసరం లేదు.

మీకు తృప్తి కలిగేంతవరకు తినండి, తాగండి. ఆహారం,
ద్రాక్షారసం ఉచితం!

2 నిజంగా ఆహారం కానిదానికోసం మీ ధనం వ్యర్థం చేయటం
ఎందుకు?

మిమ్మల్ని నిజంగా సంతృప్తి పరచని దానికోసం మీరు
ప్రయాసపడటం ఎందుకు?

నా మాట జాగ్రత్తగా వినండి, అప్పుడు మీరు మంచి ఆహారం భోజనం
చేస్తారు.

మీ ఆత్మను తృప్తిపరచే ఆహారం మీరు భోజనం చేస్తారు.

3 నేను చెప్పే మాటలు జాగ్రత్తగా వినండి,

మీ ఆత్మలు జీవించునట్టుగా మీరు నా మాట వినండి. నా వద్దకు రండి!

శాశ్వతంగా కొనసాగే ఒడంబడిక నేను మీతో చేస్తాను.

అది నేను దావీదుతో చేసిన ఒడంబడికలా ఉంటుంది. దావీదు ఎడల శాశ్వతంగా దయగలిగి ఉంటానని నేను అతనికి వాగ్దానం చేసాను.

మరి మీరు ఆ వాగ్దానాన్ని నమ్ముకోవచ్చు.

4 రాజ్యాలన్నింటిలో నా శక్తికి దావీదును సాక్షిగా నేను చేశాను.

దావీదు అనేక రాజ్యాలకు పరిపాలకునిగాను, సర్వసేనానిగాను ఉంటాడని నేను అతనికి వాగ్దానం చేశాను.”

5 నీవు యెరుగని స్థలాల్లో రాజ్యాలు ఉన్నాయి,

కానీ ఆ రాజ్యాలను నీవు పిలుస్తావు.

ఆ రాజ్యాలకు నీవు తెలియదు.

కానీ అవి నీ దగ్గరకు పరుగెడతాయి.

నీ దేవుడు యెహోవా ఇలా కోరుతున్నాడు కనుక ఇది జరుగుతుంది.

ఇశ్రాయేలీయుల పరిశుద్ధుడు నిన్ను గౌరవిస్తున్నాడు. కనుక ఇది జరుగుతుంది.

6 కనుక సమయం మించిపోక ముందే
నీవు యెహోవా కోసం వెదకాలి.

ఆయన సమీపంగా ఉన్నప్పుడు,

ఇప్పుడే నీవు ఆయనను వేడుకోవాలి.

7 దుర్మార్గులు వారి దుర్మార్గ జీవితాలు విడిచిపెట్టాలి.

వారు తమ దురాలోచనలు నిలిపివేయాలి.

వారు తిరిగి యెహోవా దగ్గరకు రావాలి.

అప్పుడు యెహోవా వారిని ఆదరిస్తాడు.

మన దేవుడు క్షమిస్తాడు గనుక

ఆ మనుష్యులు యెహోవా దగ్గరకు రావాలి.

మనుష్యులు దేవుణ్ణి అర్థం చేసుకోలేరు

8 యెహోవా చెబుతున్నాడు, “మీ తలంపులు నా తలంపుల వంటివి కావు.

మీ మార్గాలు నా మార్గాలవంటివి కావు.

9 ఆకాశాలు భూమికంటే ఉన్నతంగా ఉన్నాయి.

అదే విధంగా మీ మార్గాలకంటే నా మార్గాలు ఉన్నతంగా ఉన్నాయి. మరియు మీ తలంపులకంటే నా తలంపులు ఉన్నతంగా ఉన్నాయి.”

యెహోవా తానే ఈ సంగతులు చెప్పాడు.

10 “వర్షం, మంచు ఆకాశం నుండి కురుస్తాయి.

అవినేలను తాకి, నేలను తడిచేయకుండా తిరిగి ఆకాశానికి వెళ్ళవు.

అప్పుడు నేల మొక్కలను మొలిపించి, ఎదిగింప చేస్తుంది.

ఈ మొక్కలు రైతుకోసం విత్తనాలు సిద్ధం చేస్తాయి. ప్రజలు ఆహారంగా రొట్టెలకోసం ఈ విత్తనాలు వినియోగిస్తారు.

11 అదే విధంగా నా నోటినుండి నా మాటలు బయలు వెళ్తాయి.

అవి సంగతులను సంభవింప చేసేంతవరకు తిరిగి రావు.

నేను ఏ సంగతులు సంభవించాలని అనుకొంటానో వాటిని నా మాటలు సంభవింపచేస్తాయి.

ఏమి చేయాలని నేను నా మాటలను పంపిస్తానో వాటిని నా మాటలు సాధిస్తాయి.

12 “నా మాటలు సంతోషంగా బయలు వెళ్తాయి.

అవి శాంతి కలిగిస్తాయి.

పర్వతాలు, కొండలు సంతోషంగా నాట్యంచేయటం మొదలు పెడతాయి

పొలాల్లోని చెట్లన్నీ చప్పట్లుకొడతాయి.

13 పొదలు ఉన్నచోట పెద్ద దేవదారు వృక్షాలు పెరుగుతాయి.

కలుపు మొక్కలు ఉన్నచోట గొంజి వృక్షాలు పెరుగుతాయి.

ఈ సంగతులు యెహోవాను ప్రసిద్ధుని చేస్తాయి.

యెహోవా శక్తిమంతుడు అనేందుకు ఈ సంగతులు రుజువు. ఈ రుజువు ఎన్నటికి నాశనం చేయబడదు.”

56

అన్ని దేశాలు యెహోవాను వెంబడిస్తాయి

1 యెహోవా ఈ సంగతులు చెప్పాడు, “మనుష్యులందరికి న్యాయం చూపండి. సరైన వాటినే చేయండి. ఎందుకంటే త్యరలోనే నా రక్షణ మీకు లభిస్తుంది. నా మంచితనం* త్యరలోనే సర్వలోకానికి చూపించబడుతుంది గనుక.” 2 సబ్బాతును† గూర్చిన దేవుని చట్టానికి విధేయత చూపే వ్యక్తి ఆశీర్వాదించబడును. ఏ కీడు చేయని వ్యక్తి సంతోషంగా ఉంటాడు.

3 యూదులు కాని మనుష్యులు కొందరు యెహోవా వైపు తిరుగుతారు. “యెహోవా తన ప్రజలతో పాటు నన్ను స్వీకరించడు” అని ఆ మనుష్యులు చెప్పకూడదు. “నేను ఎండిన కట్టె ముక్కను, నాకు పిల్లలు పుట్టరు” అని నపుంసకుడు చెప్పకూడదు.

4-5 “సబ్బాతుకు సంబంధించిన చట్టాలకు విధేయులయ్యే నపుంసకులకు నేను శక్తి, కీర్తి ప్రసాదిస్తాను. నేను కోరే వాటిని జరిగించే నపుంసకులకు నేను శక్తి, కీర్తి ప్రసాదిస్తాను. వారు నా ఆలయంలో, నా పట్టణంలో ఉంటారు. నా ఒడంబడికను‡ పాటించే నా ప్రజలందరికీ నేను ఈ విషయాలు జరిగిస్తాను. కుమారులు, కుమార్తెలకంటే శ్రేష్టమైన దానిని నేను వారికి ఇస్తాను. శాశ్వతంగా

* 56:1: నా మంచితనం లేక “విజయం.” † 56:2: సబ్బాతు యూదుల విశ్రాంతి, ఆరాధనలను ప్రత్యేకమైన రోజు. ‡ 56:4-5: ఒడంబడిక సాధారణంగా ఇది మోషే ద్వారా దేవుడు ఇశ్రాయేలీయులతో చేసిన ఒప్పందం. ఇక్కడ యెషయా 55:3 లో ఒప్పందం కావచ్చు.

కొనసాగే పేరు నేను వారికి ఇస్తాను” అని యెహోవా చెబుతున్నాడు గనుక వారు ఆ మాటలు చెప్పకూడదు.

6 యూదులు కాని మనుష్యులు కొందరు యెహోవావైపు చేరుతారు. యెహోవాను సేవించి, ఆయనను ప్రేమించగలిగేట్లు వారు ఇలా చేస్తారు. వారు యెహోవాకు సేవకులు అయ్యేందుకు యెహోవావైపు చేరుతారు. సబ్బాతును ప్రత్యేక ఆరాధన రోజుగా వారు పాటిస్తారు, నా ఒడంబడిక (ధర్మశాస్త్రాన్ని) సన్నిహితంగా పాటించటం కొనసాగిస్తారు.

7 “ఆ మనుష్యులను నా పరిశుద్ధ పర్వతానికి నేను తీసుకొని వస్తాను. నా ప్రార్థనా మందిరంలో నేను వారిని సంతోషింప చేస్తాను. వారు నాకు అర్పించే అర్పణలు, బలులు నాకు సంతోషం కలిగిస్తాయి. ఎందుకంటే, నా ఆలయం సకల రాజ్యాలకూ ప్రార్థనా మందిరం అని పిలువబడుతుంది గనుక” అని యెహోవా చెబుతున్నాడు. 8 నా ప్రభువు యెహోవా ఈ విషయాలు చెప్పాడు.

ఇశ్రాయేలు ప్రజలు వారి దేశంనుండి బలవంతంగా వెళ్లగొట్టబడ్డారు. కానీ యెహోవా వారిని మరల ఒక్కచోట చేరుస్తాడు. “ఈ ప్రజలను నేను మరల ఒక్కచోట చేరుస్తాను” అని యెహోవా చెబుతున్నాడు.

మనుష్యులందరూ దేవుని సేవించాలని ఆయన ఆహ్వానిస్తున్నాడు

9 అరణ్యంలోని అడవి మృగములారా తినుటకురండి!

10 కావలి వాళ్లు (ప్రవక్తలు) అందరు గుడ్డివాళ్లు.

వారు చేస్తుంది ఏమిటో వారికే తెలియదు.

వారు మొరగటం చేతకాని కుక్కల్లాంటి వాళ్లు.

వారు నేలమీద పండుకొని, నిద్రపోతారు.

ఆహా, నిద్రపోవటం వారికి ఇష్టం.

11 వారు ఆకలిగొన్న కుక్కల్లా ఉన్నారు.

వారు ఎన్నటికీ తృప్తిపొందరు.

ఆ కాపరులు ఏమిచేస్తున్నది. వారికే తెలియదు.

తప్పిపోయి తిరుగుతున్న వారి గొర్రెల్లానే ఉన్నారు వారూను.

వారు దురాశపరులు.

వారు చేయాలని ఆశించేది అంతా వారిని వారు తృప్తిపరచు
కోవటమే.

12 “నేను కొంచెం ద్రాక్షరసం తాగుతాను.

నేను కొంచెం మద్యం తాగుతాను.

నేను రేపు కూడా ఇలానే చేస్తాను.

ఆ తర్వాత నేను ఇంకా ఎక్కువ కూడా తాగుతాను”

అని వారు వచ్చి చెబుతారు.

57

ఇశ్రాయేలీయులు దేవుని వెంబడించరు

1 మంచి మనుష్యులు పోయారు. కానీ ఏ వ్యక్తి అది గమనించలేదు.

ఏం జరుగుతుందో ప్రజలు గ్రహించరు.

కానీ వారు మంచి మనుష్యులందరిని సమావేశపరచారు.

కష్టాలు వస్తున్నాయని ప్రజలు గ్రహించరు.

మంచి వాళ్లంతా భద్రతకోసం

సమావేశం చేయబడ్డారని వారికి తెలియదు.

2 అయితే శాంతి కలుగుతుంది. మరియు ప్రజలు వారి స్వంత

పడకలమీద విశ్రాంతి తీసుకొంటారు.

వారు ఎలా జీవించాలని దేవుడు కోరుతాడో వారు అలా
జీవిస్తారు.

3 “దయ్యాల పిల్లల్లారా, ఇక్కడకు రండి.

మీ తండ్రి లైంగిక పాపాల మూలంగా దోషి.

మరియు మీ తల్లి లైంగిక పరంగా తన శరీరాన్ని

అమ్ముకొంటుంది. ఇక్కడకు రండి!

4 మీరు అబద్ధాలు చెప్పేవాళ్లు, చెడ్డవాళ్లు.

మీరు నన్ను ఎగతాళి చేస్తారు.

మీరు నన్ను వెక్కిరిస్తారు.

- మీరు నా మీద నాలుకలు చాపుతారు.
 5 మీరు చేయగోరేదంతా ఏమిటంటే ప్రతి వచ్చని చెట్టు కింది
 తప్పుడు దేవుళ్లనూ పూజించటమే.
 మీరు ప్రతికాలువ ప్రక్క పిల్లల్ని చంపుతారు,
 బండల స్థలాల్లో వారిని బలి ఇస్తారు.
- 6 నదులలో నున్నటి రాళ్లను పూజించటం మీకు ఇష్టం.
 వాటిని పూజించుటకు మీరు వాటిమీద ద్రాక్షర సం పోస్తారు.
 మీరు వాటికి బలులు ఇస్తారు. కానీ మీకు దొరికేది అంతా ఆ రాళ్లే.
 ఇది నాకు సంతోషం కలిగిస్తుందని మీరు తలుస్తున్నారా?
 లేదు! అది నాకు సంతోషం కలిగించదు.
- 7 మీరు ప్రతి కొండ మీద,
 ప్రతి పర్వతంమీద మీ పడక వేసుకొంటారు.
 మీరు ఆ స్థలాలకు వెళ్లి
 బలులు అర్పిస్తారు.
- 8 తర్వాత మీరు ఆ పడకల మీదికి వెళ్లి,
 ఆ దేవుళ్లను ప్రేమించటం ద్వారా నాకు వ్యతిరేకంగా పాపం
 చేస్తారు.
 మీరు ఆ దేవతలను ప్రేమిస్తారు.
 వాటి దిగంబర దేహాలను చూడటం మీకు ఇష్టం.
 మీరు నాతో ఉన్నారు
 కాని వాటితో ఉండేందుకు మీరు నన్ను విడిచి పెట్టారు.
 నన్ను జ్ఞాపకం చేసుకొనేందుకు
 సహాయపడే వాటిని మీరు దాచిపెట్టిస్తారు.
 గుమ్మాల వెనుక, ద్వారబంధాల వెనుక వాటిని మీరు దాచిపెట్టిస్తారు.
 మరియు మీరు వెళ్లి ఆ తప్పుడు దేవుళ్లతో ఒడంబడికలు
 చేసుకుంటారు.
- 9 మొలెక్* దేవతకు అందంగా కనబడాలని

* 57:9: మొలెక్ తప్పుడు దేవత. హిబ్రూలో “రాజు” అని అర్థం ఇచ్చే మాటలాంటిది ఈ పేరు.

మీరు తైలాలు, పరిమళాలు ఉపయోగిస్తారు.

మీరు మీ సందేశకులను దూరదేశాలకు పంపించారు.

ఇది మిమ్మల్ని పాతాళానికి, మరణ స్థానానికి తీసుకొని వస్తుంది.

10 ఈ పనులు చేయటానికి మీరు కష్టపడి పని చేశారు

కానీ మీరు ఎన్నడూ అలసిపోలేదు.

మీరు కొత్త బలం కనుగొన్నారు.

ఎందుకంటే, వీటిలో మీరు ఆనందించారు గనుక.

11 మీరు నన్ను జ్ఞాపకం చేసికోలేదు

మీరు నన్ను కనీసం గుర్తించలేదు.

కనుక మీరు ఎవరిని గూర్చి చింతిస్తున్నారు?

మీరు ఎవరిని గూర్చి భయపడుతున్నారు?

మీరెందుకు అబద్ధం పలికారు?

చూడండి, చాలాకాలంగా నేను మౌనంగా ఉన్నాను.

మరి మీరు నన్ను గౌరవించలేదు.

12 మీ 'మంచితనం' గూర్చి, మీరు చేసే 'మతపరమైన' పనులు

అన్నింటినీ గూర్చి నేను చెప్పగలను.

కానీ అవన్నీ పనికిమాలినవి.

13 మీకు సహాయం అవసరమైనప్పుడు

మీరు మీ చుట్టూరా ప్రోగుచేసుకొన్న ఆ తప్పుడు దేవుళ్ళకు

మొరపెట్టండి.

అయితే, వాటిన్నింటినీ గాలి కొట్టిపారేస్తుందని నేను మీకు

చెబుతున్నాను.

ఒక్క గాలి విసురు వాటిన్నింటినీ మీ వద్దనుండి

తొలగించివేస్తుంది.

అయితే నా మీద ఆధారపడే వ్యక్తి

భూమిని సంపాదించుకొంటాడు.

ఆ వ్యక్తికి నా పరిశుద్ధ పర్యతం దొరుకుతుంది.”

యెహోవా తన ప్రజలను రక్షిస్తాడు

14 మార్గం సరళం చేయండి; మార్గం సరళం చేయండి.
నా ప్రజలకోసం మార్గం చక్కజేయండి.

15 మహోన్నతుడైన దేవుడు, పైకిఎత్త బడినవాడు
శాశ్వతంగా జీవించేవాడు,

పవిత్రుడైన దేవుడు అనే నామం గలవాడు చెబుతున్నాడు:

“నేను ఉన్నతమైన పవిత్ర స్థానంలో నివసిస్తాను.

అయితే దుఃఖంలో ఉన్న దీన జనులతో కూడా ఉంటాను.

ఆత్మలో దీనంగా ఉండేవారికి నేను నూతన జీవం ప్రసాదిస్తాను.

హృదయమందు విచారంగా ఉన్నవారికి నేను నూతన జీవితం
ప్రసాదిస్తాను.

16 నేను శాశ్వతంగా పొరాటం కొనసాగించను.

నేను ఎప్పటికీ కోపంగానే ఉండను.

నేను కోపంగా కొనసాగితే మనిషి ఆత్మ,

వారికి నేను ఇచ్చిన జీవం నా ఎదుటనే మరణిస్తుంది.

17 ఈ ప్రజలు చెడు కార్యాలు చేశారు. అది నాకు కోపం కలిగించింది.

కనుక నేను ఇశ్రాయేలును శిక్షించాను.

నేను కోపంగా ఉన్నాను గనుక

అతని నుండి నేను తిరిగిపోయాను.

మరియు ఇశ్రాయేలు నన్ను విడిచిపెట్టాడు.

ఇశ్రాయేలు తనకు ఇష్టం వచ్చిన చోటికి వెళ్లాడు.

18 ఇశ్రాయేలు ఎక్కడికి వెళ్లింది నాకు తెలుసు. కనుక నేను అతణ్ణి
స్వస్థపరుస్తాను (క్షమిస్తాను).

నేను అతణ్ణి ఆదరించి, అతడు బాగానే ఉంది అనుకొనేట్టు చేసే

మాటలు నేను చెబుతాను. అప్పుడు అతడు, అతని ప్రజలు

విచారంగా ఉండరు.

19 ఆ ప్రజలకోసం ‘శాంతి’ అనే కొత్త పదం నేను ఉపదేశిస్తాను.

నాకు సమీపంగా ఉన్న ప్రజలకు, చాలా దూరంగా ఉన్న

ప్రజలకు, నేను శాంతి ప్రసాదిస్తాను.

ఆ ప్రజలను నేను స్యస్థపరుస్తాను (క్షమిస్తాను).”
ఈ సంగతులు యెహోవా చెప్పాడు.

- 20 అయితే చెడ్డవాళ్లు భీకరంగా ఉన్న మహాసముద్రంలాంటి వాళ్లు.
వారు నెమ్మదిగా, శాంతంగా ఉండలేరు.
వారు కోపంగా ఉన్నారు,
మహాసముద్రంలా మట్టిని కెలుకుతారు.
- 21 “దుష్టులకు శాంతి లేదు”
అని నా దేవుడు చెబుతున్నాడు.

58

ప్రజలు దేవుని వెంబడించాలని చెప్పాలి

- 1 మీకు చేత్తనెనంత గట్టిగా కేకలు వేయండి. మీరు ఆపవద్దు.
బూరలా కేకలు వేయండి.
ప్రజలు చేసిన చెడు పనులను గూర్చి వారికి చెప్పండి.
యాకోబు వంశానికి వారి పాపాలను గూర్చి చెప్పండి.
- 2 అప్పుడు వారు నన్ను ఆరాధించేందుకు రోజూ వస్తారు.
మరియు ప్రజలు నా మార్గాలు తెలుసుకోవాలని కోరుతారు.
అప్పుడు వారు సరైన పనులు చేసే ఒక రాజ్యం అవుతారు.
ఆ ప్రజలు దేవుని మంచి ఆదేశాలను పాటించడం
మానివేయరు.
వారికి న్యాయంగా తీర్పు తీర్చమని ఆ ప్రజలు నన్ను అడుగుతారు.
దేవుని న్యాయ నిర్ణయాలకోసం వారు దేవుని దగ్గరకు వెళ్లాలని
కోరుకొంటారు.

3 ఇప్పుడు ఆ ప్రజలు చెబుతారు: “నీ గౌరవ సూచకంగా మేము
భోజనం మానివేశాం. నీవెందుకు మమ్మల్ని చూడవు? నీ గౌరవ
సూచకంగా మేము మా దేహాలను బాధించుకొంటాం. నీవెందుకు
మమ్మల్ని గమనించవు?”

అయితే యెహోవా అంటున్నాడు, “ఆ ప్రత్యేక దినాల్లో భోజనం చేయకుండా ఉండి మిమ్మల్ని మీరే సంతోషపెట్టుకొనేందుకు ఈ పనులు చేస్తారు. మరియు మీరు మీ శరీరాలను గాక, మీ సేవకుల్ని శిక్షిస్తారు. ⁴ మీరు ఆకలిగా ఉన్నారు కాని అన్నంకోసర కాదు. ఆహారంకోసం గాక వాదనకోసం, పోరాటం కొనం మీరు ఆకలిగా ఉన్నారు. మీ చెడ్డ చేతులతో ప్రజలను కొట్టాలని మీరు ఆకలిగా ఉన్నారు. మీరు భోజనం మానివేయటం నాకోసం కాదు. నన్ను స్తుతించుటకు మీరు మీ స్వరం వినియోగించటం మీకు ఇష్టం లేదు. నేను కోరేది అంతా ⁵ ఆ ప్రత్యేక దినాల్లో ప్రజలు భోజనం మానివేసి, వారి శరీరాలను శిక్షించు కోవటం చూడాలని మాత్రమేనని మీరు తలస్తున్నారా? ప్రజలు దుఃఖంగా కనబడాలని నేను కోరుతున్నానని మీరు తలుస్తున్నారా? ప్రజలు చచ్చిన మొక్కల్లా తలలు వంచుకోవాలనీ, దుఃఖనూచక వస్త్రాలు ధరించాలని నేను కోరుతున్నానని మీరు తలస్తున్నారా? ప్రజలు వారి దుఃఖాన్ని తెలియచేసేందుకు బూడిదలో కూర్చోవాలని నేను కోరుతున్నానని మీరు తలుస్తున్నారా? భోజనం మానివేసి ఆ ప్రత్యేక దినాల్లో మీరు చేసేది అదే. యెహోవా కోరేది కూడా అదే అని మీరు తలస్తున్నారా?

⁶ “నేను కోరే ప్రత్యేక రోజు, ప్రజలను స్వతంత్రలను చేసే రోజు ఎలాంటిదో నేను మీకు చెబుతాను. ప్రజల మీద నుండి భారాన్ని మీరు తొలగించే రోజు నాకు కావాలి. కష్టాలుపడే ప్రజలను మీరు స్వతంత్రులుగా చేసే రోజు నాకు కావాలి. వారి భుజాలమీది భారాన్ని మీరు తొలగించే రోజు నాకు కావాలి. ⁷ ఆకలిగొన్న ప్రజలతో మీరు మీ భోజనం పంచుకోవాలని నేను కోరుతున్నాను. ఇళ్లలోని పేద ప్రజలను మీరు వెదికి, వారిని మీరు మీ స్వంత ఇళ్లలోనికి తీసుకొని రావాలని నేను కోరుతున్నాను. బట్టలు లేనివాణ్ని మీరు చూచినప్పుడు, మీ బట్టలు వానికి ఇవ్వండి. ఆ మనుష్యులకు సహాయం చేయకుండా దాచుకోవద్దు; వాళ్లూ మీలాంటి వారే.”

⁸ వీటిని మీరు చేస్తే, మీ వెలుగు ఉదయకాంతిలా ప్రకాశిస్తుంది.

అప్పుడు మీ గాయాలు బాగవుతాయి. మీ “మంచితనం” (దేవుడు) మీకు ముందు నడువగా, యెహోవా మహిమ మీ వెనుకగా మిమ్మల్ని వెంబడిస్తుంది. ⁹ అప్పుడు మీరు యెహోవాకు మొరపెట్టారు, యెహోవా మీకు జవాబు ఇస్తాడు. మీరు యెహోవాకు గట్టిగా కేకలు వేస్తారు. ఆయన “ఇదిగో నేనిక్కడే ఉన్నాను” అంటాడు.

మీరు ప్రజలకు కష్టాలు, భారాలు కలిగించటం మానివేయాలి. విషయాలను బట్టి మీరు ప్రజలమీద కోపంగా మాట్లాడటం. వారిని నిందించటం మీరు మానివేయాలి. ¹⁰ ఆకలితో ఉన్న ప్రజలను గూర్చి మీరు విచారపడి, వారికి భోజనం పెట్టాలి. కలవరపడిన వారికి మీరు సహాయం చేయాలి వారి అవసరాలు తీర్చాలి. అప్పుడు మీ వెలుగు చీకటిలో ప్రకాశిస్తుంది. మరియు మీకు దుఃఖం ఉండదు. మధ్యాహ్నపు సూర్యకాంతిలా మీరు ప్రకాశిస్తారు.

¹¹ అప్పుడు యెహోవా మిమ్మల్ని సదా నడిపిస్తాడు. ఎండిన భూములలో ఆయన మీ ఆత్మకు సంతృప్తినిస్తాడు. మీ ఎముకలకు యెహోవా బలం ఇస్తాడు. విస్తారమైన నీళ్లగల తోటలా మీరు ఉంటారు. ఎల్లప్పుడు నీళ్లు ఉబుకుతూ ఉండే ఊటలా మీరుంటారు.

¹² ఎన్నెన్నో సంవత్సరాలుగా మీ పట్టణాలు నాశనం చేయబడ్డాయి. కానీ కొత్త పట్టణాలు నిర్మించబడతాయి. మరియు ఈ పట్టణాల పునాదులు ఎన్నెన్నో సంవత్సరాల వరకు నిలిచి కొనసాగుతాయి. “కంచెలను బాగు చేసేవాడు” అని నీవు పిలువబడతావు, “త్రోవలు, ఇళ్లు నిర్మించువాడు” అని నీవు పిలువబడతావు.

¹³ సబ్బాతు విషయంలో దేవుని ధర్మశాస్త్రానికి వ్యతిరేకంగా నీవు పాపం చేయటం మానివేసినప్పుడు అది జరుగుతుంది. మరియు ఆ ప్రత్యేక రోజున నీ సంతోషం కోసం నీవు పనులు చేయటం మాని వేసినప్పుడు అది జరుగుతుంది. సబ్బాతు సంతోష దినంగా నీవు ఎంచుకోవాలి. యెహోవా ప్రత్యేక రోజును నీవు గౌరవించాలి. మిగిలిన ప్రతిరోజూ నీవు చెప్పేవి, చేసేవి మానివేయటం ద్వారా నీవు ఆ ప్రత్యేక

రోజును గౌరవించాలి. 14 అప్పుడు నీవు యెహోవా, నాయందు దయచూపమని అడగవచ్చు. మరియు యెహోవా అంటాడు, భూమికి పైగా ఉన్నతమైన చోట్లకు నేను నిన్ను మోసికొనివెళ్తాను. నేను నీకు భోజనం పెడ్తాను. నీ తండ్రి యాకోబుకు కలిగిన వాటిని నేను నీకు ఇస్తాను. ఈ విషయాలు యెహోవా చెప్పాడు గనుక అవి జరుగుతాయి.

59

చెడ్డవాళ్లు వారి జీవితాలు మార్చుకోవాలి

1 చూడు, నిన్ను రక్షించుటకు యెహోవా శక్తి చాలు. సహాయంకోసం నీవు ఆయనను అడిగినప్పుడు ఆయన వినగలడు. 2 కానీ నీ పాపాలు నిన్ను నీ దేవుని నుండి వేరుచేశాయి. యెహోవా నీ పాపాలు చూసి, నీ నుండి తిరిగిపోతాడు. 3 నీ చేతులు మైలగా ఉన్నాయి, అవి రక్తంతోనిండి ఉన్నాయి. నీ వేళ్లు దోషంతో నిండి ఉన్నాయి. నీవు నీ నోటితో అబద్ధాలు చెబుతున్నావు. నీ నాలుక చెడు విషయాలు పలుకుతుంది. 4 ఎవ్వరూ ఇతరులను గూర్చి సత్యం చెప్పరు. ప్రజలు ఒకరి మీద ఒకరు న్యాయస్థానంలో ఫిర్యాదు చేస్తారు, వారి వ్యవహారం గెలుచుకొనేందుకు వారు తప్పుడు వాదాలమీద ఆధారపడతారు. వారు ఒకరిని గూర్చి ఒకరు అబద్ధాలు చెబుతారు. వారు చిక్కులతో నిండిపోయి, కీడును పుట్టిస్తారు. 5 విషసర్పాల గ్రుడ్లవలె, వారు కీడును పొదుగుతారు. ఆ గ్రుడ్లు ఒకటి తింటే నీవు చస్తావు. ఆ గ్రుడ్లలో ఒకదాన్ని నీవు పగులగొడితే, ఒక విషసర్పం బయటకు వస్తుంది. ప్రజలు అబద్ధాలు చెబుతారు.

ఈ అబద్ధాలు సాలెగూళ్లలా ఉంటాయి. 6 వారు అల్లె ఈ గూళ్లు బట్టలకు ఉపయోగపడవు. ఆ గూళ్లతో నిన్ను నీవు కప్పుకోలేవు.

కొంతమంది మనుష్యులు చెడ్డపనులు చేస్తారు, ఇతరులను బాధించుటకు వారి చేతులు ప్రయోగిస్తారు. 7 కీడుకు పరుగులెత్తుటకు ఆ ప్రజలు వారి పాదాలను ఉపయోగిస్తారు. ఏ తప్పు చేయని వారిని

చంపటానికి వారు త్వరపడతారు. వారు చెడు తలంపులు తలుస్తారు. దౌర్జన్యం, దొంగతనం వారి జీవిత విధానం. ⁸ ఆ ప్రజలకు శాంతి మార్గం తెలియదు. వారి జీవితాల్లో మంచితనం ఏమీలేదు. వారి మార్గాలు నిజాయితీగా లేవు. వారు జీవించినట్టుగా జీవించేవారెవరి జీవితాల్లోనూ ఎన్నటికీ శాంతి ఉండదు.

ఇశ్రాయేలీయుల పాపం కష్టాన్ని తెస్తుంది

⁹ న్యాయం, మంచితనం అంతా పోయింది.

చీకటి మాత్రమే మనవద్ద ఉంది.

అందుచేత మనం వెలుగుకోసం కనిపెట్టాలి.

ప్రాశంసనమైన వెలుగుకోసం మనం నిరీక్షిస్తాం.

కానీ మనకు ఉన్నదంతా చీకటి మాత్రమే.

¹⁰ మనం కళ్ళులేని ప్రజల్లా ఉన్నాం.

మనం గుడ్డివాళ్ళలా గోడల మీదికి నడుస్తాం.

అది రాత్రియైనట్టు మనం జారి పడ్డాం.

పగటి వెలుగులో కూడా మనం చూడలేం.

మధ్యాహ్న సమయంలో మనం చచ్చినవాళ్ళలా పడిపోతాం.

¹¹ మనం అందరం ఎంతో విచారంగా ఉన్నాం.

పావురాళ్ళా, పావురాళ్ళా, ఎలుగుబంట్లలా విచారకరమైన శబ్దాలు మనం చేస్తాం.

మనుష్యులు న్యాయంగా ఉండేకాలం కోసం మనం ఎదురుచూస్తున్నాం.

కానీ ఇంకా న్యాయం ఏమీ లేదు.

మనం రక్షించబడాలని ఎదురు చూస్తున్నాం,

కానీ రక్షణ ఇంకా దూరంగానే ఉంది.

¹² ఎందుకంటే మనం మన దేవునికి వ్యతిరేకంగా ఎన్నెన్నో తప్పు

పనులు చేశాం గనుక.

మనదే తప్పు అని మన పాలు చూపెడ్తున్నాయి.

ఈ పనులు చేసి మనం దోషులంగా ఉన్నామని మనకు తెలుసు.

13 మనం పాపంచేసి,

యెహోవాకు విరోధంగా తిరిగాం.

మనం యెహోవా నుండి తిరిగిపోయి,

ఆయన్ని విడిచిపెట్టేశాం.

చెడు విషయాలను మనం ఆలోచించాం.

దేవునికి వ్యతిరేకమైన వాటినే మనం ఆలోచించాం.

వీటిని గూర్చి మనం ఆలోచించి,

మన హృదయాల్లో వాటి పథకాలు వేసుకొన్నాం.

14 మన దగ్గర్నుండి న్యాయం తొలగిపోయింది.

న్యాయం దూరంగా నిలుస్తుంది.

సత్యం వీధుల్లో పడిపోయింది.

మంచితనం పట్టణంలో ప్రవేశించటానికి అనుమతించ
బడటంలేదు.

15 సత్యం పోయింది.

మంచి జరిగించాలనుకొనే మనుష్యులు దోచుకోబడ్డారు.

యెహోవా చూశాడు, కానీ మంచితనం ఏమీ ఆయనకు కనబడలేదు.

ఇది

యెహోవాకు ఇష్టం కాలేదు.

16 యెహోవా చూశాడు.

నిలిచి, ప్రజలకు సహాయం చేసే వ్యక్తి ఒక్కడూ ఆయనకు

కనిపించలేదు.

కనుక యెహోవా తన స్వంత శక్తి, తన స్వంత మంచితనం

ప్రయోగించాడు.

మరియు యెహోవా ప్రజలను రక్షించాడు.

17 యెహోవా యుద్ధానికి సిద్ధమయ్యాడు.

యెహోవా మంచితనాన్ని ఒక కవచంలా కప్పుకొన్నాడు.

రక్షణ శిరస్త్రాణం ధరించాడు.

శిక్షను వస్త్రాలుగా ధరించాడు.

బలీయమైన ప్రేమ అంగీ ధరించాడు.

- 18 యెహోవా తన శత్రువుల మీద కోపంగా ఉన్నాడు
కనుక వారికి తగిన శిక్షను యెహోవా వారికి ఇస్తాడు.
యెహోవా తన శత్రువులమీద కోపంగా ఉన్నాడు.
కనుక దూరస్థలాలు అన్నింటిలోను ప్రజలను యెహోవా శిక్షిస్తాడు.
వారికి తగిన శిక్షను యెహోవా వారికి ఇస్తాడు.
- 19 అప్పుడు పశ్చిమాన ప్రజలు యెహోవా నామాన్ని గౌరవిస్తారు.
తూర్పున ప్రజలు యెహోవా మహిమను గూర్చి
భయపడతారు.
వేగంగా ప్రవహించే ఒక నదిలా యెహోవా వెంటనే వస్తాడు.
యెహోవా ఈ నదిమీద వినరగా వచ్చిన శక్తివంతమైన గాలిలా
అది ఉంటుంది.
- 20 అప్పుడు సీయోనుకు ఒక రక్షకుడు వస్తాడు.
పాపం చేసినప్పటికీ, తిరిగి దేవుని దగ్గరకు వచ్చిన యాకోబు
ప్రజల దగ్గరకు ఆయన వస్తాడు.

21 “ఆ ప్రజలతో నేను ఒక ఒడంబడిక చేసుకుంటాను. నీ నోట
నేను ఉంచే నా ఆత్మ, నా మాటలు నిన్ను ఎన్నడూ విడిచిపోవు అని
నేను ప్రమాణం చేస్తున్నాను. నీ పిల్లలతోను, నీ పిల్లల పిల్లలతోను
అవి ఉంటాయి. అవి ఇప్పుడు, ఎల్లప్పుడు నీతో ఉంటాయి” అని
యెహోవా చెబుతున్నాడు.

60

దేవుడు వస్తున్నాడు

- 1 “నా వెలుగైన యెరూషలేమా లెమ్ము!
నీ వెలుగు (దేవుడు) వస్తున్నాడు. యెహోవా మహిమ నీ మీద
ప్రకాశిస్తుంది.
- 2 ఇప్పుడు భూమిని,
దాని ప్రజలను చీకటి ఆవరించి ఉంది.
కానీ యెహోవా నీ మీద ప్రకాశిస్తాడు.

నీ చుట్టూరా ఆయన మహిమను ప్రజలు చూస్తారు.

3 ఆ సమయంలో రాజ్యాలు నీ వెలుగు (దేవుడు) దగ్గరకు వస్తాయి.

ప్రకాశవంతమైన నీ వెలుగు దగ్గరకు రాజులు వస్తారు.

4 నీ చుట్టూ చూడు,

చూడు ప్రజలు చుట్టూ చేరి, నీ దగ్గరకు వస్తున్నారు.

ఆ ప్రజలు దూరం నుండి వస్తున్న నీ కుమారులు.

మరియు వారితో నీ కుమార్తెలు వస్తున్నారు.

5 “భవిష్యత్తులో ఇది సంభవిస్తుంది. ఆ సమయంలో నీ ప్రజలను నీవు చూస్తావు.

ఆనందంతో మీ ముఖాలు ప్రకాశిస్తాయి.

మొదట, మీరు భయపడతారు,

కానీ తర్వాత మీరు సంబరపడతారు.

సముద్రాల ఆవలి రాజ్యాల ఐశ్వర్యాలన్నీ నీ ముందు ఉంచబడతాయి.

రాజ్యాల ఐశ్వర్యాలు నీకు సంక్రమిస్తాయి.

6 మిద్యాను, ఏయిఫాల నుండి ఒంటెల మందలు

నీ దేశంలో నిండిపోతాయి.

షేబనుండి ఒంటెలు బారులు తీరి వస్తాయి.

బంగారం, బోళ్లం అవి తెస్తాయి.

ప్రజలు యెహోవాకు స్తుతులు పాడతారు.

7 కేదారు గొర్రెలు అన్నీ నీకు ఇవ్వబడుతాయి.

నెబాయోతు పొట్టేళ్లు నీకోసం తీసుకొని రాబ డతాయి.

అవి నా బలిపీఠం మీద స్వీకరించదగిన బలి అర్పణలవుతాయి.

ఆశ్చర్యకరమైన నా ఆలయాన్ని నేను ఇంకా అందంగా

తీర్చిదిద్దుతాను.

8 ప్రజలను చూడు!

అకాశాన్ని వేగంగా దాటిపోయే మేఘాల్లా వారు

త్వరపడుతున్నారు.

వాటి గూళ్లకు ఎగిరిపోతున్న పావురాల్లా ఉన్నారు వారు

9 దూర దేశాలు నాకోసం కనిపెట్టున్నాయి.

తర్షీషు మహా ఓడలు వెళ్లేందుకు సిద్ధంగా ఉన్నాయి.

దూర దేశాలనుండి నీ పిల్లలను తీసుకొని వచ్చేందుకు ఆ ఓడలు సిద్ధంగా ఉన్నాయి.

మరియు వారి వెండి బంగారాలను ఆ ఓడలు తీసుకొని వస్తాయి.

నీ దేవుడు యెహోవాను గౌరవించుటకు ఇది జరుగుతుంది.

ఇశ్రాయేలీయుల పరిశుద్ధుడు అద్భుత కార్యాలు చేస్తాడు గనుక ఇది జరుగుతుంది.

10 ఇతర దేశాలనుండి వచ్చిన పిల్లలు నీ గోడలను తిరిగి నిర్మిస్తారు.
వారి రాజులు నిన్ను సేవిస్తారు.

“నేను కోపగించినప్పుడు, నేను నిన్ను బాధించాను.

కానీ ఇప్పుడు, నేను నీకు దయచూపించ గోరుతున్నాను.

కనుక నేను నిన్ను ఆదరిస్తాను.

11 నీ ద్వారాలు ఎల్లప్పుడూ తెరచి ఉంటాయి.

రాత్రిగాని పగలుగాని అవి మూయబడవు.

రాజులు, రాజ్యాలు వారి ఐశ్వర్యాలను నీకు తీసుకొని వస్తారు.

12 కొన్ని దేశాలు, రాజ్యాలు నిన్ను సేవించవు. కానీ ఆ దేశాలు, రాజ్యాలు పాడైపోయి, నాశనం అవుతాయి.

13 లెబానోనులోని గొప్పవన్నియు నీకు ఇవ్వబడుతాయి.

దేవదారు, సరళ, గొంజి వృక్షాలను ప్రజలు నీ వద్దకు తీసుకొని వస్తారు.

నా పరిశుద్ధ ఆలయాన్ని మరింత అందంగా తీర్చిదిద్దేందుకు

నీవు ఈ వృక్షాలను ఉపయోగిస్తావు.

(ఈతావు నా సింహాసనం ఎదుట పాదపీఠంలా ఉంటుంది.

నేను దానికి చాలా ఘనత ఇస్తాను.)

14 గతంలో ప్రజలు నిన్ను బాధించారు.

ఆ ప్రజలు నీ ఎదుట సాష్టాంగపడతారు.

గతంలో ప్రజలు నిన్ను ద్వేషించారు.

ఆ ప్రజలు నీ పాదాల దగ్గర సాగిలపడతారు.

‘యెహోవా పట్టణం’ అని ‘ఇశ్రాయేలు పరిశుద్ధుని సీయోను’ అని ఆ ప్రజలు నిన్ను పిలుస్తారు.

15 “నీవు మళ్ళీ ఎన్నటికీ ఒంటరిగా విడువబడవు.

నీవు మరల ఎన్నడు ద్వేషించబడవు. నీవు మరల ఎన్నడూ ఖాళీగా ఉండవు.

నిన్ను నేను శాశ్వతంగా గొప్ప చేస్తాను.

నీవు ఎప్పటికీ, శాశ్వతంగా సంతోషిస్తావు.

16 నీకు అవసరమైన వస్తువులను రాజ్యాలు నీకు ఇస్తాయి.

అది ఒక బిడ్డ తన తల్లి దగ్గర పాలు తాగినట్టుగా ఉంటుంది.

నీవైతే రాజులనుండి ఐశ్వర్యాలను తాగుతావు.

అప్పుడు, నిన్ను రక్షించు యెహోవాను నేనే అని నీవు తెలుసుకొంటావు.

యాకోబు యొక్క మహా గొప్పవాడు నిన్ను కాపాడును అని నీవు తెలుసుకొంటావు.

17 “ఇప్పుడు నీకు ఇత్తడి ఉంది.

నేను నీకు బంగారం తెస్తాను.

ఇప్పుడు నీకు ఇనుము ఉంది,

నేను నీకు వెండి తెస్తాను.

నీ చెక్కను నేను ఇత్తడిగా మార్చేస్తాను.

నీ బండలను ఇనుముగా నేను మార్చేస్తాను.

నీ శిక్షను నేను శాంతిగా మార్చేస్తాను.

ఇప్పుడు ప్రజలు నిన్ను బాధిస్తున్నారు.

కానీ ప్రజలు నీకు మంచి కార్యాలు చేస్తారు.

18 ప్రజలు మరల ఎన్నడూ నీ ఎడల నీచంగా ఉండరు.

నీ దేశంలో నీ దగ్గర్నుండి

ప్రజలు మరల ఎన్నడూ దొంగిలించరు.
 'రక్షణ' అని నీ గోడలకు నీవు పేరుపెడతావు.
 'స్తుతి' అని నీ ద్వారాలకు నీవు పేరుపెడతావు.

- 19 "ఇంకెంత మాత్రం పగలు సూర్యుడు నీకు వెలుగుగా ఉండడు.
 చంద్రకాంతి ఇంకెంత మాత్రం నీకు వెలుగుగా ఉండదు.
 ఎందుకు?
 ఎందుకంటే యెహోవా యే నీకు శాశ్వత వెలుగుగా ఉంటాడు.
 నీ దేవుడే నీ మహిమ.
- 20 నీ 'సూర్యుడు' ఇక ఎన్నటికీ అస్తమించడు.
 నీ 'చంద్రుడు' ఇక ఎన్నటికీ చీకటిగా ఉండడు. ఎందుకు?
 ఎందుకంటే యెహోవా నీకు శాశ్వత వెలుగుగా ఉంటాడు.
 మరియు నీ దుఃఖకాలం అంతం అవుతుంది.

- 21 "నీ ప్రజలు అందరూ మంచివారుగా ఉంటారు.
 ఆ ప్రజలు భూమిని శాశ్వతంగా పొందుతారు.
 నేనే ఆ ప్రజలను చేశాను.
 నా స్వహస్తాలతో నేనే చేసిన అద్భుతమైన మొక్క వారు.
- 22 అతి చిన్న కుటుంబం ఒక పెద్ద వంశం అవుతుంది.
 కడసారపు వ్యక్తి ఒక బలమైన రాజ్యం అవుతాడు.
 సమయం సరిగ్గా ఉన్నప్పుడు,
 యెహోవాను, నేను త్వరగా వస్తాను.
 నేను ఈ సంగతులను జరిగిస్తాను."

61

యెహోవా స్వాతంత్ర్య సందేశం

1 యెహోవా సేవకుడు చెబుతున్నాడు, నా ప్రభువు యెహోవా తన ఆత్మను నాలో ఉంచాడు. కొన్ని ప్రత్యేకమైన పనులు చేయటానికి యెహోవా నన్ను ఏర్పరచుకొన్నాడు. పేద ప్రజలకు శుభవార్త

ప్రకటించుటకు, దుఃఖంలో ఉన్న మనుష్యులను ఓదార్చుటకు, స్వాతంత్ర్యంలేని ప్రజలకు స్వాతంత్ర్యం ప్రకటించుటకు, బలహీన ప్రజలకు నూతన బలం ఇచ్చేందుకు, ² యెహోవా తన దయ చూపించే సమయాన్ని ప్రకటించేందుకు; దుష్టులను మన దేవుడు శిక్షించే సమయాన్ని ప్రకటించేందుకు; దుఃఖంలో ఉన్న వాళ్లను ఆదరించేందుకు; ³ దుఃఖంలో ఉన్న సీయోను వాసులకు గౌరవం చేకూర్చేందుకు (ఇప్పుడు వారికి బూడిద మాత్రమే ఉంది); సీయోను ప్రజలకు ఆనందతైలం ఇచ్చుటకు (ఇప్పుడు వారికి దుఃఖం మాత్రమే ఉంది); సీయోను ప్రజలకు దేవుని స్తుతిగీతాలు ఇచ్చుటకు (ఇప్పుడు వారికి దుఃఖం మాత్రమే ఉంది;) “మంచి వృక్షాలు” అని ఆ ప్రజలకు పేరు పెట్టుటకు; “యెహోవా అద్భుత చెట్టు” అని వారికి పేరు పెట్టుటకు.

⁴ పాడు చేయబడిన పాత పట్టణాలు ఆ సమయంలో మరల నిర్మించబడతాయి. ఆ పట్టణాలు మొదట్లో ఉన్నట్టే మరల నూతనంగా చేయబడతాయి. ఎన్నెన్నో సంవత్సరాలుగా పాడు చేయబడిన ఆ పట్టణాలు కొత్తవాటిలా చేయబడతాయి.

⁵ అప్పుడు మీ శత్రువులు మీ దగ్గరకు వచ్చి, మీ గొర్రెలను గూర్చి జాగ్రత్త వహిస్తారు. మీ శత్రువుల పిల్లలు మీ పొలాల్లోనూ, మీ తోటల్లోనూ పనిచేస్తారు. ⁶ మీరు “యెహోవా యాజకులు” అని, “మన దేవుని సేవకులు” అని పిలువబడతారు. భూమి మీద ఉన్న రాజ్యాలన్నింటి నుండి వచ్చిన ఐశ్వర్యాలు మీకు ఉంటాయి. అది మీకు ఉన్నందువల్ల మీరు గర్విస్తారు.

⁷ గతంలో ఇతరులు మిమ్మల్ని అవమానించి మిమ్మల్ని చెడ్డ మాటలు అన్నారు. ఏ ఇతర ప్రజల కంటెకూడా మీరు ఎక్కువగా అవమానించబడ్డారు. కనుక ఇతర ప్రజలకంటే రెండంతలు ఎక్కువగా మీరు మీ దేశంలో పొందుతారు. శాశ్వతంగా కొనసాగే సంతోషం మీకు లభిస్తుంది. ⁸ ఎందుకు ఇలా జరగుతుంది? ఎందుకంటే, నేను యెహోవాను గనుక, న్యాయం అంతే నాకు ఇష్టం గనుక. దొంగతనం,

నమస్త చెడుగు నాకు అసహ్యం. కనుక ప్రజలకు తగిన శిక్ష నేను ఇస్తాను. నా ప్రజలతో శాశ్వతంగా నేను ఒక ఒడంబడిక చేసుకొన్నాను. ⁹ అన్ని రాజ్యాలలో ప్రతి ఒక్కరూ నా ప్రజలను తెలుసుకొంటారు. నా దేశం పిల్లలను ప్రతి ఒక్కరు తెలుసుకొంటారు. యెహోవా వారిని ఆశీర్వదించునని, వారిని చూచే ప్రతి వ్యక్తికి తెలుస్తుంది.

దేవుని సేవకుడు రక్షణను, తీసుకొనివస్తాడు

¹⁰ యెహోవా నన్ను ఎంతో ఎంతో సంతోషింపజేస్తాడు.

నా దేవునియందు నేను సంపూర్ణంగా సంతోషిస్తున్నాను.

రక్షణ వస్త్రాలతో యెహోవా నన్ను కప్పాడు.

ఆ వస్త్రాలు ఒకడు తన పెండ్లికి ధరించే వస్త్రాల్లా ఉన్నాయి.

దయ అనే పైబట్టతో యెహోవా నన్ను కప్పాడు.

ఈ పైబట్ట ఒక స్త్రీ తన పెండ్లికి ధరించే అందమైన వస్త్రాల్లా ఉంది.

¹¹ భూమి మొక్కలను మొలిపిస్తుంది.

ప్రజలు తోటలో విత్తనాలు చల్లుతారు. ఆ తోట ఆ విత్తనాలను ఎదిగింపజేస్తుంది.

అదే విధంగా యెహోవా దయను ఎదిగింప జేస్తాడు. సకల రాజ్యాలలో యెహోవా స్తుతిని ఎదిగింప జేస్తాడు.

62

కొత్త యెరూషలేము మంచితనంలో నిండిన నగరం

¹ సీయోను అంటే నాకు ప్రేమ.

అందుచేత నేను ఆమె పక్షంగా ఇంకా మాట్లాడతాను.

యెరూషలేము అంటే నాకు ప్రేమ.

అందుచేత నేను మాట్లాడటం చాలించను.

మంచితనం పెద్ద వెలుగుగా ప్రకాశించేంత వరకు నేను మాట్లాడతాను.

ఒక జ్వాలలలా రక్షణ నుండి ప్రకాశించేంత వరకు నేను మాట్లాడతాను.

² అప్పుడు సకల రాజ్యాలు నీ మంచితనాన్ని చూస్తాయి.

రాజులందరూ నీ గౌరవాన్ని చూస్తారు.

అప్పుడు నీకు ఒక కొత్త పేరు ఇవ్వబడుతుంది.

ప్రజలారా, యెహోవా తానే మీకు ఆ కొత్త పేరు ఇస్తాడు.

³ యెహోవా మీ విషయం ఎంతో అతిశయిస్తాడు.

యెహోవా చేతిలో అందాల కిరీటంలా ఉంటారు మీరు.

⁴ 'దేవుడు విడిచిపెట్టిన ప్రజలు' అని ఇంకెన్నడూ మీరు పిలువబడరు.

'దేవుడు నాశనం చేసిన దేశం' అని మీ దేశం ఇంకెన్నటికీ పిలువబడదు.

'దేవుడు ప్రేమించే ప్రజలు' అని మీరు పిలువబతుతారు.

'దేవుని వధువు' అని మీ దేశం పిలువబడుతుంది.

ఎందుకంటే యెహోవా మిమ్మల్ని ప్రేమిస్తున్నాడు గనుక.

మరియు మీ దేశం ఆయనకు చెందుతుంది.

⁵ ఒక యువకుడు ఒక స్త్రీని ప్రేమించినప్పుడు అతడు ఆమెను పెండ్లి

చేసుకొంటాడు. మరియు ఆమె అతనికి భార్య అవుతుంది.

అదేవిధంగా మీ దేశం మీ పిల్లలకు చెందుతుంది.

ఒకడు తన నూతన భార్యతో ఎంతో సంతోషిస్తాడు.

అదే విధంగా, మీ దేవుడు మీతో ఎంతో సంతోషిస్తాడు.

⁶ కావలి ఉండుటకు యెరూషలేము గోడల మీద కావలివారిని (ప్రవక్తలను) నేను ఉంచుతాను.

ఈ కావలివారు మౌనంగా ఉండరు.

రాత్రింబవళ్లు వారు కనిపెట్టి ఉంటారు.

యెహోవాను గూర్చి ఉపదేశించే మీరు ఎన్నటికీ మౌనంగా ఉండకూడదు.

యెహోవాను ప్రార్థించటం మీరు చాలించకూడదు.

⁷ మీరు ఎల్లప్పుడూ యెహోవాను ప్రార్థించాలి. ఆయన

యెరూషలేమును మరల ఒక పట్టణంగా చేసేంతవరకు

యెహోవాకు ప్రార్థించండి.

భూమిమీద ప్రజలంతా పొగడే పట్టణంగా ఆయన
యెరూషలేమును చేసేంత వరకు యె హోవాకు ప్రార్థించండి.

8 యెహోవా ఒక వాగ్దానం చేశాడు. యెహోవా తన స్వంత శక్తిని
రుజువుగా వినియోగించి ఆ వాగ్దానం చేశాడు.

ఆ వాగ్దానాన్ని నిలుపుకొనేందుకు యెహోవా తన శక్తిని
ప్రయోగిస్తాడు.

యెహోవా చెప్పాడు, “మీ ఆహారాన్ని మరెన్నడూ మీ శత్రువులకు
ఇవ్వనని నేను వాగ్దానం చెస్తున్నాను.

మీరు తయారు చేసే మీ ద్రాక్షరసాన్ని మీ శత్రువులు ఎన్నటికీ
తీసుకోరని నేను వాగ్దానం చెస్తున్నాను.

9 ఆహారం కూర్చుకొనేవాడు దానిని తింటాడు. మరియు ఆ వ్యక్తి
యెహోవాను స్తుతిస్తాడు.

ద్రాక్షపండ్లను కూర్చుకొనేవాడు ఆ ద్రాక్షపండ్లరసం తాగుతాడు.
ఈ సంగతులన్నీ నా పవిత్రదేశంలో జరుగుతాయి.”

10 గుమ్మాలద్వారా రండి,
ప్రజలకు దారి సరళం చేయండి.

మార్గం సిద్ధం చేయండి!

మార్గంలోని రాళ్లన్నీ తీసివేయండి.

ప్రజలకు గుర్తుగా పతాకం ఎగురవేయండి!

11 వినండి, దూర దేశాల ప్రజలందరితో యెహోవా
మాట్లాడుతున్నాడు:

“సీయోను ప్రజలకు చెప్పండి.

చూడండి, మీ రక్షకుడు వస్తున్నాడు.

ఆయన మీ బహుమానం మీ కోసం తెస్తున్నాడు.

ఆయన ఆ బహుమానాన్ని తనతో కూడ తెస్తున్నాడు.”

12 ఆయన ప్రజలు, “పరిశుద్ధ ప్రజలు”

“విమోచించబడిన యెహోవా ప్రజలు” అని పిలువబడతారు.
 “దేవుడు కోరే పట్టణం” “దేవుడు తోడుగా ఉన్న పట్టణం”
 అని యెరూషలేము పిలువబడుతుంది.

63

యెహోవా తన ప్రజలకు తీర్పు తీరుస్తాడు

- 1 ఎదోమునుండి వస్తున్న ఇతడు ఎవరు?
 ఎర్రటి వస్త్రాలు ధరించి బొస్త్రానుండి అతడు వస్తున్నాడు.
 అతడు తన వస్త్రాల్లో శోభిల్లుతున్నాడు.
 అతడు మహా శక్తితో అతిశయంగా నడుస్తున్నాడు.
 “మిమ్మల్ని రక్షించే శక్తి నాకు ఉంది. నేను నిజాయితీగా
 మాట్లాడుచున్నాను”
 అని అతడు చెబుతున్నాడు.
- 2 “నీ వస్త్రాలు ఎందుకు అంత మరీ ఎర్రగా ఉన్నాయి?
 ద్రాక్షపండ్ల నుండి ద్రాక్షరసం చేసే వానిలా ఎర్రగా ఉన్నాయెందుకు
 నీ వస్త్రాలు?”
- 3 అతడు జవాబిస్తున్నాడు, “నా మట్టుకు నేను ద్రాక్షగానుగలో
 నడిచాను.
 నాకు ఎవ్వరూ సహాయం చేయలేదు.
 నాకు కోపం వచ్చింది, ద్రాక్షపండ్ల మీద నడిచాను.
 ద్రాక్ష పండ్ల రసం నా బట్టలమీద చిమ్మింది. కనుక ఇప్పుడు నా
 బట్టలు మైలపడ్డాయి.
- 4 ప్రజలను శిక్షించుటకు నేను ఒక సమయం ఏర్పరచుకొన్నాను.
 నా ప్రజలను నేను రక్షించి, కాపాడవలసిన సమయం ఇప్పుడు
 వచ్చింది.
- 5 చుట్టూ కలియజూశాను, కానీ నాకు సహాయం చేసేవాడు ఒక్కడూ
 నాకు కనబడలేదు.

నన్ను ఒక్కరూ బలపర్చకపోవటం నాకు ఆశ్చర్యం కలిగించింది.
కనుక నా ప్రజలను రక్షించుటకు నా స్వంత శక్తి నేను ప్రయోగించాను.
నా కోపమే నాకు బలం ఇచ్చింది.

6 నేను కోపంగా ఉన్నప్పుడు, నేను ప్రజల మీద నడిచాను.

నాకు వెరికోపం వచ్చినప్పుడు నేను వారిని శిక్షించాను. నేను
వారి రక్తం నేలమీద ఒలకబోశాను.”

యెహోవా తన ప్రజల ఎడల దయ చూపిస్తూ ఉన్నాడు

7 యెహోవా దయగలవాడు అని నేను జ్ఞాపకం చేసుకొంటాను.

మరియు యెహోవాను స్తుతించటం నేను జ్ఞాపకం
చేసుకొంటాను.

ఇశ్రాయేలు వంశానికి యెహోవా అనేకమైన మంచివాటిని ఇచ్చాడు.

యెహోవా మా యెడల చాలా దయచూపించాడు.

యెహోవా మా యెడల కరుణ చూపించాడు.

8 “వీరు నా పిల్లలు. ఈ పిల్లలు అబద్ధమాడరు”

అని యెహోవా చెప్పాడు.

కనుక యెహోవా ఈ ప్రజలను రక్షించాడు.

9 ప్రజలను చాలా కష్టాలు వచ్చాయి.

కానీ యెహోవా వారికి విరోధంగా లేడు.

యెహోవా ప్రజలను ప్రేమించాడు. వారిని గూర్చి ఆయన
విచారించాడు.

కనుక యెహోవా ప్రజలను రక్షించాడు.

వారిని రక్షించేందుకు ఆయన తన ప్రత్యేక దేవదూతను పంపించాడు.

మరియు యెహోవా ఆ ప్రజలను గూర్చి శ్రద్ధ తీసుకోవటం

శాశ్వతంగా కొనసాగిస్తాడు. ఆ ప్రజలను గూర్చి శ్రద్ధ

తీసుకోవటం ఎన్నడైనా చాలించాలని యెహోవా కోరలేదు.

10 అయితే ప్రజలు యెహోవాకు విరోధం అయ్యారు.

ఆయన పరిశుద్ధాత్ముడు ప్రజలు చాలా దుఃఖపర్చారు.

అందుచేత యెహోవా వారికి శత్రువు అయ్యాడు.

యెహోవా ఆ ప్రజలకు విరోధంగా పోరాడాడు.

11 కానీ యెహోవా చాలా పూర్వకాలాన జరిగినదాన్ని ఇంకా జ్ఞాపకం ఉంచుకొంటాడు.

మోషే, అతని ప్రజలూ యెహోవాకు జ్ఞాపకం.

సముద్రంలోనుండి ప్రజలను బయటకు తీసుకొనివచ్చిన వాడు యెహోవాయే.

యెహోవా తన మందను (ప్రజలును) నడిపించటానికి తన కాపరులను (ప్రవక్తలను) వాడుకొన్నాడు.

అయితే మోషేలో తన ఆత్మను ఉంచిన ఆ యెహోవా ఇప్పుడు ఎక్కడ?

12 యెహోవా తన కుడిచేత మోషేను నడిపించాడు. మోషేను నడిపించుటకుగాను యెహోవా తన అద్భుత శక్తిని ఉపయోగించాడు.

ప్రజలు సముద్రంలోనుండి నడువగలిగేట్లు

యెహోవా నీళ్లను పాయలు చేశాడు.

ఈ గొప్ప కార్యాలు చేయటం వల్ల

యెహోవా తన నామాన్ని ప్రఖ్యాతి చేసుకొన్నాడు.

13 లోతైన సముద్రాల మధ్యనుండి తన ప్రజలను యెహోవా నడిపించాడు.

ప్రజలు పడిపోకుండా నడిచారు.

అరణ్యంలో గుర్రం నడచినట్లు వారు నడిచారు.

14 ఒక ఆవు ఊరికే పొలంలో నడుస్తూ పడిపోదు.

అదేవిధంగా ప్రజలు సముద్రంలోనుండి వెళ్తూ పడిపోలేదు.

ఒక విశ్రాంతి స్థలానికి ప్రజలను యెహోవా ఆత్మ నడిపించింది.

అంతవరకు ప్రజలు క్షేమంగా ఉన్నారు. యెహోవా, నీవు నీ ప్రజలను నడిపించిన విధం అది.

ప్రజలను నీవు నడిపించావు, నీ నామాన్ని నీవు ఆశ్చర్యకరమైనదిగా చేసుకొన్నావు.

తన ప్రజలకు సహాయం చేయమని దేవునికొక ప్రార్థన

15 యెహోవా, పరలోకము నుండి చూడుము.

ఇప్పుడు జరుగుతున్న సంగతులు చూడుము.

పరలోకంలో ఉన్న నీ మహాగొప్ప పవిత్ర నివాసంనుండి కిందనున్న మమ్మల్ని చూడుము.

మా మీద నీ బలమైన ప్రేమ ఏది?

నీ అంత రంగంలో నుండి బయలువెడలే నీ శక్తివంతమైన కార్యాలు ఏవి?

నామీద నీ కరుణ ఏది? నామీద నీ దయగల ప్రేమను ఎందుకు దాచిపెట్టున్నావు?

16 చూడు, నీవు మా తండ్రివి!

మేము అబ్రాహాము పిల్లలమని అతనికి తెలియదు.

ఇశ్రాయేలు (యాకోబు) మమ్మల్ని గుర్తించలేడు.

యెహోవా, నీవు మా తండ్రివి.

మమ్మల్ని ఎల్లప్పుడూ రక్షించినవాడవు నీవే.

17 యెహోవా, నీవు మమ్మల్ని నీ దగ్గర్నుండి ఎందుకు తోసివేస్తున్నావు?

మేము నిన్ను అనుసరించటం మాకు కష్టతరంగా నీవెందుకు చేస్తున్నావు?

యెహోవా, మా దగ్గరకు తిరిగి రమ్ము.

మేము నీ సేవకులం.

మా దగ్గరకు వచ్చి మాకు సహాయం చేయి.

మా కుటుంబాలు నీకు చెందినవి.

18 నీ పరిశుద్ధ ప్రజలకు ఇప్పుడు చాలా కష్టాలు వచ్చాయి.

మా శత్రువులు నీ పరిశుద్ధ ఆలయం మీద నడుస్తున్నారు.

19 కొందరు మనుష్యులు నిన్ను వెంబడించరు.

ఆ ప్రజలు నీ నామం ధరించరు.

మరియు మేము ఆ ప్రజల్లాగే ఉన్నాము.

64

1 నీవు ఆకాశాలను చీల్చుకొని

భూమి మీదికి దిగివస్తే అప్పుడు సమస్తం మారిపోతుంది.

పర్వతాలు నీ ఎదుట కరగిపోతాయి.

- 2 మండుతున్న పొదల్లా, పర్వతాలు అగ్ని జ్వాలల్లో కాలిపోతాయి.
నిప్పుమీది నీళ్లలా పర్వతాలు కాగిపోతాయి.
అప్పుడు నీ శత్రువులు నిన్ను గూర్చి తెలుసుకొంటారు.
అప్పుడు రాజ్యాలన్ని నిన్ను చూడగా భయంతో వణుకుతాయి.
- 3 (కానీ నీ ఈ సంగతులు జరిగించాలని మేము నిజంగా కోరటంలేదు.
పర్వతాలు నీ ఎదుట కరగిపోతాయి.)
- 4 నీ ప్రజలు నిజంగా ఎన్నడూ నీ మాట వినలేదు.
నీవు చెప్పిన విషయాలను నీ ప్రజలు నిజంగా ఎన్నడూ
వినలేదు.
నీవంటి దేవుణ్ణి ఏ మనిషి ఎన్నడూ చూడలేదు. నీవు తప్ప ఇంక ఏ
దేవుడూ లేడు.
ప్రజలు సహనంతో నీకొరకు కనిపెట్టివుంటే అప్పుడు నీవు
వారికోసం గొప్ప కార్యాలు చేస్తావు.
- 5 మేలు చేయటంలో ఆనందించే మనుష్యులతో నీవు ఉన్నావు.
నీ జీవన విధానాలను ఆ మనుష్యులు జ్ఞాపకం చేసుకొంటారు.
కానీ చూడు, గతంలో మేము నీకు విరోధంగా పాపం చేశాము
అందుచేత నీవు మా మీద కోపగించావు.
- 6 మేమందరం పాపంతో మైలపడ్డాం.
మా “నీతి” అంతా పాత మైల గుడ్డల్లాంటిదే.
మేమందరం ఎండిపోయిన ఆకుల్లా ఉన్నాము.
మా పాపాలు మమ్మల్ని గాలిలా కొట్టుకుపోయాయి.
- 7 మేము నిన్ను ఆరాధించటం లేదు, నీ నామం మేము విశ్వసించలేదు.
నిన్ను వెంబడించాలనే సంబరం మాలో ఎవ్వరికీ లేదు.
అందుచేత నీవు మా వద్దనుండి తిరిగిపోయావు.
మేము పాపంతో నిండిపోయాం
గనుక నీ ఎదుట మేము నిస్సహాయులం.
- 8 కానీ, యెహోవా, నీవు మా తండ్రివి.
మేము మట్టిలాంటి వాళ్లం. నీవు కుమ్మరివి.

- నీ చేతులే మమ్మల్ని అందర్ని చేశాయి.
- 9 యెహోవా, మా మీద ఇంకా కోపంతోనే ఉండకు.
మా పాపాలను శాశ్వతంగా జ్ఞాపకం చేసుకోవద్దు.
దయచేసి మమ్మల్ని చూడు,
మేము నీ ప్రజలము.
- 10 నీ పవిత్ర పట్టణాలు శూన్యంగా ఉన్నాయి. ఆ పట్టణాలు ఇప్పుడు
అరణ్యాలవలె ఉన్నాయి.
సీయోను ఒక అరణ్యం.
యెరూషలేము నాశనం చేయబడింది.
- 11 మా పవిత్ర ఆలయం అగ్నిచేత కాల్చి వేయబడింది.
ఆ ఆలయం మాకు ఎంతో గొప్పది.
మా తండ్రులు అక్కడ నిన్ను ఆరాధించారు.
మాకు ఉండిన మంచి వస్తువులన్నీ ఇప్పుడు నాశనం
చేయబడ్డాయి.
- 12 నీవు నీ ప్రేమను ఎన్నటికీ మాకు చూపకుండా ఉంచుతాయా ఈ
వస్తువులు?
నీవు ఏమీ పలుకకుండనే కొనసాగుతావా?
శాశ్వతంగా నీవు మమ్మల్ని శిక్షిస్తావా?

65

ప్రజలందరూ దేవుని గూర్చి నేర్చుకొంటారు

1 యెహోవా చెబుతున్నాడు: “సలహాకోసం నా వద్దకు రాని ప్రజలకు నేను సహాయం చేశాను. నన్ను కనుగొన్నవారు నాకోసం వెదకిన వారు కారు. నా పేరు పెట్టబడని ఒక ప్రజతో నేను మాట్లాడాను. ‘నేనిక్కడ ఉన్నాను, నేను ఇక్కడ ఉన్నాను’ అని నేను చెప్పాను.

2 “నాకు విరోధంగా తిరిగిపోయిన వారిని చేర్చుకొనేందుకు నేను సిద్ధంగా నిలబడ్డాను. ఆ ప్రజలు నా దగ్గరకు వస్తారని నేను కనిపెట్టాను. కానీ వారు చెడుమార్గంలోనే జీవించటం కొనసాగించారు. వారి హృదయాలు కోరినవన్నీ వారు చేశారు. 3 ఆ మనుష్యులు

నాకు ఎల్లప్పుడూ కోపం పుట్టిస్తూ, నా యెదుట ఉన్నారు. ఆ ప్రజలు వారి ఉద్యానవనాల్లో బలులు అర్పిస్తారు. ధూపం వేస్తారు. ⁴ ఆ మనుష్యులు సమాధుల్లో కూర్చోంటారు. చనిపోయిన వారి దగ్గర్నుండి సందేశాలకోసం వారు కనిపెడ్డారు. వారు శవాలమధ్య కూడా నివసిస్తారు. వారు పంది మాంసం తింటారు. వారి కత్తులు, గరిటెలు కుళ్లిపోయిన మాంసంతో మైలపడ్డాయి. ⁵ కానీ ఆ ప్రజలే, 'దగ్గరకు రాకు, నేను నిన్ను శుద్ధి చేసేంతవరకు నన్ను ముట్టకు' అని ఇతరులతో చెబుతారు. ఆ ప్రజలు నా కంటికి పొగలా ఉన్నారు. మరియు వారి అగ్ని ఎంతసేపూ మండుతూనే ఉంటుంది."

ఇశ్రాయేలు శిక్షింపబడాలి

⁶ "చూడు, నీవు చెల్లించాల్సిన లెక్క చీటి ఒకటి ఇక్కడ ఉంది. నీ పాపాల మూలంగా నీవు దోషివి అని ఈ లెక్క చీటి చూపిస్తుంది. ఈ లెక్క చీటి చెల్లించే వరకు నేను ఊరుకోను, నేను మిమ్మల్ని శిక్షించటం ద్వారా లెక్క చీటి చెల్లిస్తాను. ⁷ మీ పాపాలు, మీ తండ్రుల పాపాలు అన్నీ ఒకటి. యెహోవా ఇలా చెప్పాడు, 'మీ తండ్రులు పర్వతాల్లో ధూపం వేసినప్పుడు ఈ పాపాలు చేశారు. ఆ కొండల మీద వారు నన్ను అవమానించారు. మరియు నేను మొదట వాళ్లను శిక్షించాను. వారు పొందాల్సిన శిక్ష నేను వారికి ఇచ్చాను.' "

⁸ యెహోవా చెబుతున్నాడు: "ద్రాక్షపండ్లలో కొత్తరసం ఉన్నప్పుడు, ప్రజలు ఆ ద్రాక్షరసాన్ని పిండుతారు. కాని ద్రాక్ష పండ్లను మాత్రం వారు పూర్తిగా నాశనం చేయరు. ఆ ద్రాక్షపండ్లు ఇంకా ఉపయోగపడ్డాయి. కనుక వారు యిలా చేస్తారు. నా సేవకులకు కూడ నేను అలాగే చేస్తాను. నేను వారిని పూర్తిగా నాశనం చేయను. ⁹ యాకోబు (ఇశ్రాయేలు) ప్రజలు కొందరిని నేను ఉంచుతాను. యూదా ప్రజలు కొందరికి నా పర్వతం లభిస్తుంది. నా సేవకులు అక్కడ నివసిస్తారు. అక్కడ నివసించాల్సిన మనుష్యులను నేను ఏర్పరచుకొంటాను.

10 అప్పుడు షారోను లోయ* గొర్రెలకు పొలం అవుతుంది. ఆకోరు లోయ† పశువులు విశ్రాంతి తీసుకొనే చోటు అవుతుంది. ఈ సంగతులన్నీ నా ప్రజలకోసం-కోసం వెదకే ప్రజలకోసమే.

11 “అయితే యెహోవాను విడిచిపెట్టిన ప్రజలారా, మీరు శిక్షించబడతారు. నా పవిత్ర పర్వతం‡ గూర్చి మరచిపోయిన ప్రజలు మీరు. మీరు అదృష్టాన్ని ఆరాధించే ప్రజలు మీరు కర్మ అనే తప్పుడు దేవతమీద ఆధారపడే మనుష్యులు. 12 కానీ మీ భవిష్యత్తును నేను నిర్ణయిస్తాను. మరియు నా ఖడ్గం ప్రయోగించి నేను మిమ్మల్ని శిక్షిస్తాను. మిమ్మల్ని శిక్షించే ఆయన ఎదుట మీరంతా దీనులుగా ఉంటారు. నేను మిమ్మల్ని పిలిచాను, మీరు నాకు జవాబు ఇవ్వటానికి నిరాకరించారు. నేను మీతో మాట్లాడాను కానీ మీరు వినిపించుకోలేదు. కీడు అని నేను చెప్పిన వాటినే మీరు చేశారు. నాకు ఇష్టం లేని వాటినే చేయాలని మీరు తీర్మానించుకొన్నారు.”

13 కనుక యెహోవా నా ప్రభువు ఈ మాటలు చెప్పాడు:

“నా సేవకులు భోజనం చేస్తారు

కానీ దుర్మార్గులైన మీరు ఆకలితో ఉంటారు.

నా సేవకులు పానం చేస్తారు.

కానీ దుష్టులైన మీరు దాహంతో ఉంటారు.

నా సేవకులు సంతోషంగా వుంటారు.

కానీ దుష్టులైన మీరు సిగ్గునొందుతారు.

14 నా సేవకుల హృదయాల్లో మంచితనం ఉంటుంది.

కనుక వారు సంతోషంగా ఉంటారు.

కానీ దుష్టులైన మీ హృదయాల్లో బాధ ఉంటుంది గనుక మీరు ఏడుస్తారు.

మీ ఆత్మలు భగ్నమైపోతాయి గనుక మీరు చాలా దుఃఖిస్తారు.

* 65:10: షారోను లోయ పాలస్తీనా తీరపు పల్లపు భూమి. † 65:10: ఆకోరు లోయ యెరూషలేము పది మైళ్లు ఉత్తరానగల ఒక లోయ. ‡ 65:11: పవిత్ర పర్వతం యెరూషలేము కట్టబడిన సియోను పర్వతం.

15 మీ పేర్లు నా సేవకులకు చెడ్డ మాటల్లా ఉంటాయి.”

నా ప్రభువు, యెహోవా మిమ్మల్ని చంపేస్తాడు.

మరియు ఆయన తన సేవకులను కొత్త పేర్లతో పిలుస్తాడు.

16 ఇప్పుడు ప్రజలు ఆశీర్వాదించమని భూమిని వేడుకొంటున్నారు.

కానీ భవిష్యత్తులో వారు ఆశీర్వాదాలకోసం నమ్మకమైన దేవుణ్ణి
అడుగుతారు.

ఇప్పుడు ప్రజలు ప్రమాణాలు చేసినప్పుడు వారు భూశక్తిని
నమ్మకొంటున్నారు.

కానీ భవిష్యత్తులో వారు నమ్మకమైన దేవుణ్ణి నమ్మకొంటారు.

ఎందుకంటే గతంలోని కష్టాలు మరువబడుతాయి గనుక.

ఆ కష్టాలను నా ప్రజలు ఇంక ఎన్నటికీ జ్ఞాపకం చేసుకోరు.

ఒక కొత్త సమయం వస్తుంది

17 “చూడు, నేను ఒక కొత్త ఆకాశాన్ని ఒక కొత్త భూమిని చేస్తాను.

గత విషయాలను ప్రజలు జ్ఞాపకం చేసుకోరు.

ఆ విషయాలు ఏవీ నా ప్రజల జ్ఞాపకాల్లో ఉండవు.

18 నా ప్రజలు విచారంగా ఉండరు. లేదు, వారు సంతోషంగా ఉండి,
శాశ్వతంగా దేవుని స్తుతిస్తారు.

నేను చేసే సంగతుల మూలంగా వారు సంతోషంగా ఉంటారు.

సంపూర్ణ ఆనందంతో నిండిన ఒక యెరూషలేమును నేను చేస్తాను.

మరియు వారిని సంతోషించే ప్రజగా నేను చేస్తాను.

19 “అప్పుడు యెరూషలేము గూర్చి నేను సంతోషిస్తాను.

నా ప్రజలను గూర్చి నేను సంతోషిస్తాను.

ఆ పట్టణంలో మరల ఎన్నడూ

ఏడుపు, దుఃఖం ఉండవు.

20 జన్మించి, కొన్నాళ్లు మాత్రమే జీవించే శిశువు అంటూ ఎవ్వరు ఆ

పట్టణంలో ఉండరు.

కొన్నాళ్లకే ఆయుష్షు తీరిపోయే వ్యక్తులు ఎవ్వరూ ఆ పట్టణంలో ఉండరు.
 జన్మించే ప్రతి శిశువు దీర్ఘకాలం జీవిస్తుంది.
 వృద్ధులు ప్రతి ఒక్కరూ చాలాకాలం జీవిస్తూనే ఉంటారు.
 వంద సంవత్సరాలు జీవించిన వ్యక్తి యువకుడు అని పిలువబడతాడు.
 (అయితే పాపం చేసినవాడు వంద సంవత్సరాలు బతికినా అన్నీ కష్టాలే.)

- 21 “ఆ పట్టణంలో ఒక వ్యక్తి ఇల్లు కడితే ఆ వ్యక్తి అక్కడ నివసిస్తాడు.
 ఒక వ్యక్తి గనుక ద్రాక్షతోట నాటతే ఆ వ్యక్తి ఆ తోటలోని ద్రాక్ష పండ్లు తింటాతడు.
- 22 ఒకడు ఇల్లు కట్టగా మరొకడు ఆ ఇంటిలో నివసించటం అనేది జరుగదు.
 ఒకడు ఒక తోటను నాటగా మరొకడు ఆ తోట ఫలాలు తినటం అనేది జరుగదు.
 వృక్షాలు బతికినంత కాలం నా ప్రజలు బతుకుతారు.
 నేను ఏర్ప రచుకొనే ప్రజలు, వారు తయారుచేసే వాటిని అనుభవిస్తారు.
- 23 ప్రతిఫలం ఏమి లేకుండా ప్రజలు మరల ఎన్నడూ పనిచేయరు.
 చిన్నతనంలోనే మరణించే పిల్లల్ని ప్రజలు మరల ఎన్నడూ కనరు.
 నా ప్రజలంతా యెహోవాచేత ఆశీర్వదించబడతారు. నా ప్రజలు, వారి పిల్లలు ఆశీర్వదించబడుతారు.
- 24 వారికి అవసరమైనవి, వారు అడగకముందే నేను తెలుసుకొంటాను.
 సహాయంకోసం వారు నన్ను అడుగుట ముగించక ముందే నేను వారికి సహాయం చేస్తాను.
- 25 తోడేళ్లు, గొర్రెపిల్లలు కలిసి మేతమేస్తాయి.
 సింహాలు పశువులతో కలిసి మేస్తాయి.

నా పవిత్ర వర్షతం మీద నేలపై పాము ఎవరినీ భయపెట్టదు,
బాధించదు.”
ఇవన్నీ యెహోవా చెప్పాడు.

66

దేశాలన్నింటికి దేవుడు తీర్పు తీరుస్తాడట

1 యెహోవా చెబుతోంది ఇదే,
“ఆకాశాలు నా సింహాసనం.
భూమి నా పాదపీఠం.
అందుచేత నాకు ఒక గృహం నిర్మించగలం అని మీరనుకొంటున్నారా?
లేదు, నిర్మించ లేరు.

2 నా అంతట నేనే అన్నింటినీ చేశాను.
అన్నింటినీ నేను చేశాను కనుక అవి అన్నీ ఇక్కడ ఉన్నాయి.”
యెహోవా ఈ సంగతులు చెప్పాడు.
“నేను ఏ ప్రజల్ని లక్ష్యపెడతాను, నాతో చెప్పండి? పేదప్రజల్ని నేను
లక్ష్యపెడతాను.

వీరు చాల దుఃఖంలో ఉన్న ప్రజలు. నా మాటలకు
విధేయులయ్యే వారిని నేను లక్ష్యపెడతాను

3 కొంతమంది నాకు బలులు ఇచ్చేందుకు ఎడ్లను వధిస్తారు.

కానీ వారు ప్రజల్నికూడా కొడతారు.

ఆ మనుష్యులు నాకు బలులు ఇచ్చేందుకని గొర్రెలను వధిస్తారు.

అయితే వారు కుక్కల మెడలు కూడ విరుగగొడ్తారు.

మరియు వందుల* రక్తం వారు నాకు అర్పిస్తారు.

ఆ మనుష్యులు ధూపం వేయటం జ్ఞాపకం ఉంచుకొంటారు. కాని

పనికిమాలిన వారి విగ్రహాలను కూడా వారు ప్రేమిస్తారు.

ఆ మనుష్యులు నా మార్గాలను గాక వారి స్వంత మార్గాలనే
ఎంచుకొంటారు.

భయం కరమైన వారి విగ్రహాలనే వారు పూర్తిగా ప్రేమిస్తారు.

* 66:3: కుక్కల ... వందులు దేవుని ప్రజలు వీటిని బలులుగా అర్పించాలని దేవుడు కోరలేదు.

4 కనుక వారి స్వంత రహస్యాలనే నేను ఉపయోగించాలని నేను నిర్ణయించుకొన్నాను.
 అంటే, దేనికైతే వారు ఎక్కువగా భయపడతారో వాటినే ప్రయోగించి వారిని శిక్షించాలని నా ఉద్దేశం.
 నేను ఆ ప్రజలను పిలిచాను
 కాని వారు వినిపించుకోలేదు.
 నేను వారితో మాట్లాడాను
 కానీ వారు నా మాట వినలేదు కనుక నేనుకూడా వారికి అదే విధంగా చేస్తాను.
 నేను కీడు అని చెప్పిన వాటినే ఆ ప్రజలు చేశారు.
 నాకు ఇష్టంలేని వాటినే వారు జరిగించేందుకు ఎంచుకొన్నారు.”

5 యెహోవా ఆజ్ఞలకు విధేయులయ్యే ప్రజలారా,
 మీరు యెహోవా చెప్పేవాటిని వినాలి.
 “మీ సోదరులు మిమ్మల్ని ద్వేషించారు.
 మీరు నన్ను వెంబడించినందువల్ల వారు మీకు విరోధంగా తిరిగారు.
 యెహోవా ఘనపరచబడినప్పుడు మేము తిరిగి మీ దగ్గరకు వస్తాము.
 అప్పుడు మేము మీతోకూడ సంతోషిస్తాం, అని మీ సోదరులు చెప్పారు.
 ఆ మనుష్యులు శిక్షించబడతారు.”

శిక్ష మరియు ఒక కొత్త రాజ్యం

6 వినండి! పట్టణం నుండి, దేవాలయం నుండి పెద్ద శబ్దం వస్తుంది.
 యెహోవా తన శత్రువులను శిక్షిస్తున్న శబ్దం అది. వారికి రావాల్సిన శిక్షనే యెహోవా వారికి ఇస్తున్నాడు.

7-8 “ఒక స్త్రీ నొప్పులు లేకుండా ప్రసవించదు. ఒక స్త్రీ నొప్పులు అనుభవించకుండానే తన శిశువును చూడటం అనేది ఎన్నడూ సంభవించలేదు. అదే విధంగా, ఒకే రోజున ఒక కొత్త ప్రపంచం ప్రారంభం అగుట ఎవ్వరూ ఎన్నడూ చూడలేదు. ఒకే రోజున ఒక

కొత్త రాజ్యం ప్రారంభం అయినట్లు ఎవ్వరూ ఎన్నడూ వినలేదు. ప్రసవ వేదనలాంటి నొప్పులు దేశం మొదట అనుభవించాలి. ప్రసవ వేదనల తర్వాత దేశం తన పిల్లలకు- ఒక కొత్త దేశానికి - జన్మనిస్తుంది. ⁹ అదే విధంగా ఏదో కొత్తది జన్మించాల్సిన అవసరం లేకుండా నేను బాధ కలిగించను.”

యెహోవా ఇది చెబుతున్నాడు: “నేను నీకు పురిటినినొప్పులు రానిచ్చినట్లయితే, అప్పుడు నీ కొత్త దేశం నీకు రాకుండా నేను ఆపుజేయను.” మీ దేవుడే ఇది చెప్పాడు.

10 యెరూషలేమా, సంతోషించు! యెరూషలేమును ప్రేమించే మీరందరూ సంతోషించండి.

విచారకరమైన విషయాలు యెరూషలేముకు సంభవించాయి. కనుక మీరు కొంతమంది మనుష్యులు విచారించారు. కానీ, అలాంటి మీరు ఇప్పుడు ఎంతో ఎంతో సంతోషించాలి.

11 ఎందుకంటే ఆమె స్థనాలనుండి పాలు వచ్చినట్లుగా మీకు కరుణ లభిస్తుంది. ఆ “పాలు” నిజంగా మిమ్మల్ని తృప్తిపరుస్తాయి.

ప్రజలారా, మీరు పాలు తాగుతారు.

మరియు మీరు యెరూషలేము మహిమను నిజంగా అనుభవిస్తారు.

12 యెహోవా చెబుతున్నాడు:

“చూడండి, నేను మీకు శాంతినిస్తాను. ఒక మహానది ప్రవాహంలా ఈ శాంతి మీ దగ్గరకు ప్రవహించి వస్తుంది.

భూమి మీద రాజ్యాలన్నింటిలోని ఐశ్వర్యాలు అన్నీ మీ వద్దకు ప్రవహిస్తూ వస్తాయి. ఒక వరద ప్రవాహంలా ఈ ఐశ్వర్యాలు ప్రవహిస్తాయి.

మీరు చిన్న పిల్లల్లా ఉంటారు. మీరు ‘పాలు’ తాగుతారు.

మీరు ఎత్తబడి నా కౌగిటిలో ఉంటారు.

మీరు నా మోకాళ్లమీద ఊపబడతారు.

- 13 యెరూషలేములో మీరు ఓదార్చబడతారు.
ఒక తల్లి తన బిడ్డను ఓదార్చేలా నేను మిమ్మల్ని ఓదార్చుతాను.”
- 14 మీరు నిజంగా అనుభవించేవాటిని మీరు చూస్తారు.
మీరు స్వతంత్రులై, గడ్డి పెరుగునట్లు పెరుగుతారు.
యెహోవా సేవకులు ఆయన శక్తిని చూస్తారు.
కానీ యెహోవా శత్రువులు ఆయన కోపాన్ని చూస్తారు.
- 15 చూడండి, యెహోవా అగ్నితో వస్తున్నాడు.
యెహోవా సైన్యాలు ధూళిమేఘాలతో వస్తున్నాయి. ఆ ప్రజలను
యెహోవా తన కోపంతో శిక్షిస్తాడు.
యెహోవా కోపంగా ఉన్నప్పుడు,
ఆ ప్రజలను శిక్షించుటకు ఆయన అగ్ని జ్వాలలను
ప్రయోగిస్తాడు.
- 16 యెహోవా ప్రజలకు తీర్పు తీరుస్తాడు.
తర్వాత యెహోవా తన ఖడ్గంతోను, అగ్నితోను ఆ ప్రజలను
నాశనం చేస్తాడు.
యెహోవా అనేకమంది ప్రజలను నాశనం చేస్తాడు.

17 ఆ ప్రజలు వారి ప్రత్యేక తోటలో[†] ఆరాధించుకొనేందుకు, వారిని పవిత్రం చేసుకోవాలని చెప్పి, వారిని వారు కడుగుకొంటారు. ఈ ప్రజలు వారి తోటల్లోనికి ఒకరిని ఒకరు వెంబడిస్తారు. ఆ తర్వాత వారి విగ్రహాలను వారు పూజిస్తారు. కానీ, యెహోవా ఆ ప్రజలందరిని నాశనం చేస్తాడు. “పండులు, ఎలుకల మాంసం, ఇతర మైల వస్తువులు ఆ ప్రజలు తింటారు. అయితే ఆ ప్రజలంతా ఏకంగా నాశనం చేయబడతారు.” (సాక్షాత్తూ యెహోవా ఈ సంగతులు చెప్పాడు.)

18 “ఆ మనుష్యులకు దుష్టతలంపులు ఉన్నాయి, దుష్టకార్యాలు చేస్తారు. అందుచేత వారిని శిక్షించేందుకు నేను వస్తున్నాను.

† 66:17: ప్రత్యేక తోటలో ఏ తోటల్లోనైతే అబద్ధపు దేవుళ్ళను కొలుస్తారో ఆ తోటలు.

రాజ్యాలన్నింటినీ, ప్రజలందరినీ నేను సమావేశం చేస్తాను. ప్రజలంతా కలిసి వచ్చి నా శక్తిని చూస్తారు. ¹⁹ కొంతమంది మనుష్యులకు నేను ఒక గుర్తువేస్తాను-వారిని నేను రక్షిస్తాను. రక్షించబడిన ఆ ప్రజల్లో కొందరిని తర్షీషు, లిబియా, లూద్, (విలుకాండ్ర దేశం), తూబాలు, గ్రీసు, దూరదేశాలు అన్నింటికీ నేను పంపిస్తాను. ఆ ప్రజలు నా ఉపదేశాలు ఎన్నడూ వినలేదు. ఆ ప్రజలు నా మహిమను ఎన్నడూ చూడలేదు. అందుచేత రక్షించబడిన ప్రజలు నా మహిమను గూర్చి దేశాలకు చెబుతారు. ²⁰ మరియు వారు అన్ని దేశాలనుండి మీ సోదరులను, సోదరీలను తీసుకొని వస్తారు. నా పవిత్ర పర్వతం యెరూషలేముకు మీ సోదరీలను వారు తీసుకొని వస్తారు. గుర్రాలు, గాడిదలు, ఒంటెలు, రథాలు బండ్లమీద మీ సోదరులు, సోదరీలు వస్తారు. ఇశ్రాయేలీయులు పవిత్ర పల్లెములలో యెహోవా మందిరానికి తీసుకొనివచ్చే కానుకలవలె మీ సోదరులు, సోదరీలు ఉంటారు. ²¹ ఈ మనుష్యుల్లో నుండి కూడ కొందరిని యాజకులుగా, లేవీలుగా ఉండేందుకు నేను ఏర్పరచు కొంటాను.” (యెహోవా ఈ సంగతులు చెప్పాడు.)

క్రొత్త ఆకాశం, క్రొత్త భూమి

²² “నేను ఒక నూతన ప్రపంచాన్ని చేస్తాను మరియు నూతన ఆకాశం, నూతన భూమి శాశ్వతర గా నిలుస్తాయి. అదే విధంగా మీ పేర్లు, మీ పిల్లలు శాశ్వతంగా నాతో కూడ ఉంటారు. ²³ ప్రతి ఆరాధన రోజు, ప్రజలంతా నన్ను ఆరాధించేందుకు వస్తారు. ప్రతి సబ్బాతు నాడూ, ప్రతి నెల మొదటిరోజున వారు వస్తారు.

²⁴ “ఈ ప్రజలు నా పవిత్ర పట్టణంలో ఉంటారు. మరియు పట్టణం బయటకు వెళ్లే నాకు విరోధంగా పాపం చేసిన మనుష్యుల శవాలను వారు చూస్తారు. ఆ శవాలు పురుగులు పట్టి ఉంటాయి. ఆ పురుగులు ఎన్నటికీ చావవు. అగ్ని జ్వాలలు ఆ శవాలను కాల్చివేస్తాయి మరియు ఆ జ్వాలలు ఎన్నటికీ ఆరిపోవు.”

ccvi

హోలీ బైబిల్

The Holy Bible, Easy Reading Version, in the Telugu language of India

copyright © 1992-2010 World Bible Translation Center

Language: తెలుగు (Telugu)

Translation by: World Bible Translation Center

License Agreement for Bible Texts World Bible Translation Center Last Updated: September 21, 2006 Copyright © 2006 by World Bible Translation Center All rights reserved. These Scriptures: • Are copyrighted by World Bible Translation Center. • Are not public domain. • May not be altered or modified in any form. • May not be sold or offered for sale in any form. • May not be used for commercial purposes (including, but not limited to, use in advertising or Web banners used for the purpose of selling online ad space). • May be distributed without modification in electronic form for non-commercial use. However, they may not be hosted on any kind of server (including a Web or ftp server) without written permission. A copy of this license (without modification) must also be included. • May be quoted for any purpose, up to 1,000 verses, without written permission. However, the extent of quotation must not comprise a complete book nor should it amount to more than 50% of the work in which it is quoted. A copyright notice must appear on the title or copyright page using this pattern: "Taken from the HOLY BIBLE: EASY-TO-READ VERSION™ © 2006 by World Bible Translation Center, Inc. and used by permission." If the text quoted is from one of WBTC's non-English versions, the printed title of the actual text quoted will be substituted for "HOLY BIBLE: EASY-TO-READ VERSION™." The copyright notice must appear in English or be translated into another language. When quotations from WBTC's text are used in non-saleable media, such as church bulletins, orders of service, posters, transparencies or similar media, a complete copyright notice is not required, but the initials of the version (such as "ERV" for the Easy-to-Read Version™ in English) must appear at the end of each quotation. Any use of these Scriptures other than those listed above is prohibited. For additional rights and permission for usage, such as the use of WBTC's text on a Web site, or for clarification of any of the above, please contact World Bible Translation Center in writing or by email at distribution@wbtc.com. World Bible Translation Center P.O. Box 820648 Fort Worth, Texas 76182, USA Telephone: 1-817-595-1664 Toll-Free in US: 1-888-54-BIBLE E-mail:

info@wbtc.com WBTC's web site – World Bible Translation Center's web
site: <http://www.wbtc.org>

2013-11-06

PDF generated using Haiola and XeLaTeX on 22 Feb 2024 from source files
dated 31 Aug 2023

09deca8e-5efc-5b2f-904e-6ee63775e7ea